

110

JAN 4 1952, Block-6,
REC'D

بانی

ایک حیرت آفریں اور حقیقت افروز ناول

از

رئیس احمد حفیظی

ملنے کا پتہ

کتب خانہ تاج آفیس،
محمد علی روڈ
بمبئی ۲۰

باغی

اپریل ۱۹۲۲ء

انتساب!

ہندوستان کی مظلوم عورت کے نام

ناشر

آفتاب کادمی بیعی

مطبوعہ برٹش انڈیا پریس ٹرگاؤں، بمبئی نمبر ۱

پیش لفظ

ہمارے انشا پرداز ناول لکھ کر اپنے زور قلم اور
جولانی فکر کا خوب خوب مظاہرہ فرماتے ہیں، اردو زبان
اس صنف ادب سے مالا مال ہو رہی ہے

لیکن باعنی ؟

واقعی یہ ناول حیرت آفریں بھی ہے اور حقیقت افزو
بھی، یہ طرز عام سے ہٹ کر لکھا گیا ہے، اس میں جو
کچھ کہا گیا ہے وہ قابل غور ہے، وہ ہمیں سوچنے کے
لئے ایک مواد دیتا ہے، وہ مواد ایسا ہے جسے ہم
نظر انداز کرتے رہے ہیں لیکن یہ ہماری غلطی ہے، اسے
نظر انداز کرنے کے بجائے اجاگر کرنا چاہیے۔

ناشر

کبھی دردین کراٹھوں گا میں دل میں

کبھی درد کو دل بست کر رہوں گا

(نصیر کرمانی)

داستانِ حیات!

میرا یہ ناول، زندگی کی ایک داستان ہے، وہ داستان جسے ہماری آنکھیں روز دیکھتی ہیں، لیکن جسے ہمارے کان سننا نہیں چاہتے،

ہندوستانی سماج کے مزاج، عادات و خصائل اور حالات کو اُف پر بہت کچھ لکھا جا چکا ہے، لکھا جا رہا ہے، لکھا جاتا رہے گا۔
 لکھی جائیں گی کتابِ دل کی تفسیریں بہت
 ہونگی اے خوابِ جوانی تیری تعبیریں بہت

پس پوچھیے تو ہندوستانی سماج کے اب کتابِ دل "اور" خوابِ جوانی کی صورت اختیار کر لی ہے، اس پر بہت کچھ لکھا جاسکتا ہے نئے نئے اسلوب کے ساتھ خامہ فرسائی کی جاسکتی ہے، یہ سلسلہ جاری رہنا چاہیے۔

میں نے اپنے ناول کا موضوع روشِ عام سے ذرا ہٹ کر منتخب کیا ہے، یہ موضوع ہے، سماج کی شہِ رگ! میں نے شہِ رگ پر

حملہ کیا ہے، یہ حملہ بڑا خطرناک ہوتا ہے، لیکن یہ خطرناک کام
مجھ سے سرزد ہو ہی گیا۔

میں نے سماج پر قاتلانہ حملہ نہیں کیا ہے، نہ اُسے ضرب
شدید پہنچانے کی کوشش کی ہے، میں نے اُس کے ان بے شمار
جلووں میں سے چند کو بے نقاب کر دیا ہے، جن کے بارے میں شاعر
نے کہا ہے،

بسیار شیوہ ہاست تباں را کہ نام نیست
میں نہیں کہہ سکتا کہ میں کہاں تک کامیاب ہوا ہوں؟

رئیس احمد جعفری (ندوی)

باب ۱

اضطراب

برسات کا موسم تھا رات کے بارہ بج چکے تھے، موسلا دھار بارش ہو رہی تھی، اندھیرا چھایا ہوا تھا، لاتھ کو ہاتھ بھی سمجھائی نہیں دیتا تھا، بادل کی گرج سے دل ابل جاتا تھا، بجلی کراک رہی تھی معلوم ہوتا تھا ابھی اور یہیں گری، رضیہ اپنے کمرہ میں دو سال کے ایک ننھے بچے کو کلیجہ سے لگائے چپ چاپ پڑی تھی، وہ کسی گہرے سوچ میں تھی اس وقت،

آج پچھلا زمانہ اسے یاد آ رہا تھا، وہ سوچ رہی تھی، آج سے تین برس پہلے کس چپاؤ پیار سے میں یہاں دلہن بن کر آئی تھی، یہاں کی ہر چیز پر میری حکومت تھی، شاکر میرا تھا میں اس کی تھی، کوئی عنصم ہو کیسی ہی پریشانی ہو، لاکھ لاکھیں ہوں ہم دونوں مل کر بیٹھے اور عنصم کا فور ہوا، قسبتے اور چھپے

شروع ہو گئے، معلوم ہی نہیں ہوتا تھا، میں ابھی کوئی پریشانی تھی، یہ اندیشہ بھی دل میں نہیں گذرتا تھا کہ ہم متیلا کے عزم ہو سکتے ہیں، نوکر چاکر میرا ادب کرتے تھے، تند میرا لحاظ کرتی تھی، ساس کی نظر میں میری وقعت حد سے زیادہ تھی، اور شاگرد میرا ورم ناخرید غلام تھا،

عیش و کامرانی کے یہ دن کس قدر جلد بیت گئے؟ سال بھر بھی پورا نہ ہو پایا تھا کہ میں شاکر کی نظر سے اتر گئی، اس کی طبیعت مجھ سے سیر ہو گئی، وہ زہرہ کو چاہنے لگا، وہی چاؤڑی بازار کی حوڑا میں اس عرصہ میں بد صورت نہیں ہو گئی تھی، مجھ میں کیڑے نہیں پڑ گئے تھے، میں اپنا سلیقہ اور سکھڑا پانہیں بھول گئی تھی، میں وہی تھی، لیکن شاکر وہ نہیں تھا اس کا دل بدل چکا تھا، کیوں؟ خدا جانے۔

کیا یہ زندگی مجھے اسی طرح سے گذارنی پڑے گی، کم نجات موت بھی تو نہیں آتی، جو مرنا چاہتے ہیں وہ زندہ رہتے ہیں، جو زندگی پر جان دیتے ہیں وہ فنا کے گھاٹ اتر جاتے ہیں، پس پوچھو تو میں خود بھی ابھی مرنا نہیں چاہتی، میرے بعد عارف کا کیا حال ہو گا، اسے کون پالے گا؟ جب میرے سامنے کوئی اس کی بات نہیں پوچھتا

تو میرے بعد اس کی جوگت نہ بنے کم ہے، یہی سوچتے سوچتے
وہ سو گئی۔

رضیہ ایک بڑے گھرانے کی لڑکی تھی، باپ بہت بڑے
زمیندار تھے، شاکر بھی ایک بڑے زمیندار گھرانے کا فرد تھا،
خوبصورت، شریف، مہذب، نستعلیق، رضیہ کے باپ نے اسے
چھانٹا پرکھا اور رضیہ کا ہاتھ اس کے ہاتھ میں دے دیا۔

شروع شروع میں تو رضیہ شاکر کی محبوبہ بنی رہی، بڑے پیار
اور محبت سے رہتے تھے چیمیاں بیوی، نہ بے لطفی نہ بدمزگی، نہ تلخی
نہ بدگمانی، سکھ کا، محبت کا، ایک دیر ہاتھ جو بہا چلا جا رہا تھا
اور اپنے ساتھ ہر تلخی اور بدمزگی کو بہائے لے چلا جا رہا تھا،
پھر شاکر کی آمد رفت زہرہ کے ہاں شروع ہو گئی، اور
اس کے طور طریقے بدلنے لگے، پھر یہ ہوا کہ وہ رفت رفت
رضیہ سے بالکل بیگانہ، اور زہرہ کا دیوانہ ہو گیا،

یعنی غم گھن کی طرح رضیہ کو کھائے جا رہا تھا، لیکن وہ چپ
تھی، اپنا سوز نہاں کسی پر حتیٰ کہ شاکر پر بھی ظاہر نہیں ہونے دیتی
تھی

باب ۲

بھانج اور دیور

شاگر جب تک رضیہ کا پرستار تھا، سب ہی اس کا مان رکھتے تھے، لیکن اس کی آنکھیں جیسے ہی بدلیں، سارے گھر کی آنکھ پھر گئی، وہی گھرتا وہی رضیہ تھی، لیکن پہلے وہ یہاں کی مالک و مختار تھی، اور اب ناخواندہ مہمان!

شاگر کا چھوٹا بھائی منصور، رضیہ کی بہت خاطر کرتا تھا، منصور حسن مردانہ کا جیتا جاگتا مرقع تھا، چست و چالاک، مضبوط اور تنومند خوب رو اور دلکش! ایک روز اس کی شادی کا قصہ چھڑا، رضیہ نے کہا،

”اب تو منصور تم شادی کر ہی ڈالو۔“

”ڈھونڈو تم ولہن میرے لئے۔“

”مگر تو نہ جاؤ گے۔“

”ہرگز نہیں قول مرداں جاں دارو“

”اچھی بات میں ٹوہ لگاؤں گی“

”لیکن ایک شرط ہے“

”وہ کیا؟“

”میری بیوی بالکل“

”پرستان کی پری ہو؟ یہی نا“

”نہیں“

”آسمان کی حور ہو، کیوں؟“

”یہ بھی نہیں؟“

”کوئی فلم ایکٹرس اس کا مقابلہ خوبصورتی میں نہ کر سکے“

”نا“

”اے واہ پھر کیا ہو وہ؟“

”تمہارا نمونہ ہو، ہو، ہو تمہارا نمونہ“

”میرا نمونہ، ذرا ان کی سٹو مجھ میں کیا رکھا ہے؟“

”اس سے بحث نہیں، ویسی ہی بڑی بڑی آنکھیں ہوں، جیسی

تمہاری ہیں، ویسا ہی پیارا پیارا مکھڑا ہو جیسا تمہارا ہے ویسی باتیں

وہی ادا ہیں، وہی صورت، وہی سیرت، بس بالکل تمہارا چہرہ

ہو، ایسی بیوی اگر ڈھونڈ سکتی ہو میرے لئے تو آج ہی سے تاک
جھانک شروع کر دو اور نہیں تو بندہ کو شادی ہی نہیں کرنی ہے!
" اور اگر نہ ملی میری جیسی تو؟ "

" تو کیا، پھر شادی کون کرے گا؟ "

" تم؟ "

" کہیں کی نہ ہو "

" دیکھیں گے "

" دیکھ لینا "

" اچھا ایک بات بتاؤ "

" پوچھو "

" اسے رکھو گے کس طرح؟ "

" اپنے دل کی ملکہ بنا کر "

" سچ "

" بالکل سچ! "

" بالکل اپنے بھائی صاحب کی طرح؟ "

منصور جھینپ سا گیا، اور رضیہ بھی کچھ شرمندہ سی ہو گئی۔

باب ۳

سنسنی خیز

رضیہ اور منصور کی بے تکلفی بڑھتی جا رہی تھی، سارے گھر میں، ایک منصور تھا جس سے وہ ہنس بول لیتی تھی، سارے گھر میں ایک رضیہ تھی جس کا وہ سب سے زیادہ کہنا مانتا تھا۔

شام کو چار بجے حسب معمول کالج سے منصور آیا، پٹرے بدلے رکیٹ ہاتھ میں لیا اور ٹینس کے ارادہ سے باہر جانے لگا، جاتے جاتے اس کی نظر رضیہ پر پڑی، وہ اپنے کمرے میں بیٹھی ہوئی کتاب پڑھ رہی تھی، منصور نے کہا۔

”کیا پڑھا جا رہا ہے؟“

”ایک کتاب ہے۔“

”بڑی دلچسپ معلوم ہوتی ہے؟“

”ہوں“

کیا نام ہے اس کا؟

”کیوں بتائیں؟“

”ہم خود دیکھ لیں گے“

چھپٹا مار کر کتاب منصور نے رضیہ سے چھین لی۔ وہ

منہ دیکھتی رہ گئی، منصور نے کہا۔

”مان لی مار؟“

”نہیں“

”تو کتاب نہیں ملے گی“

”کوئی زبردستی ہے، نہیں ملتے ہار“

”کوئی زبردستی ہے، نہیں دیتے کتاب“

”یہ چھپلے اپنی بیوی سے کرنا لاؤ میری کتاب“

”تم ہی بن جاؤ میری بیوی تھوڑی دیر کے لئے“

”بڑے بد تمیز ہو تم“

”بد تمیز سہی، ہو رضیہ؟“

”بہت بڑھاپے ہو تم منصور“

”کچھ بھی ہو آج تو میں اپنے دل کی کتھا سنا کر رہوں گا“

..کیسی لگتا ہے؟

..یہ کہ میں تم سے محبت کرتا ہوں؟

..کچھ پاگل ہو گئے ہو تم؟

..بوسمجھو؟

..چلو مٹو ایسی باتیں نہ کیا کرو مجھ سے۔

..پھر کس سے کروں یہ باتیں؟ تم نہیں سنو گی تو سناؤں گا کیسے؟

..اب کہاں قسمت آزمائے جائیں

تو ہی جب خنجر آزما نہ ہو؟

..یہ باتیں کرتے ہوئے تمہیں شرم نہیں آتی منصور؟

..شرم کیوں آئے؟ میں کوئی جرم تو نہیں کر رہا ہوں تمہارا اغوا تو

نہیں کر رہا ہوں تم سے کوئی ناجائز مطالبہ تو نہیں کر رہا ہوں؟ مجھے تم

سے محبت ہے، کہو تو دنیا کے سامنے کہو۔

ہاں ہاں محبت آپ سے کی اور ضرور کی!

محبت پر زور کس کا ہے؟ بس کس کا چلتا ہے؟ میں تم سے

محبت کرنا نہیں چاہتا تھا، لیکن میں بے بس ہو گیا اور مجھے محبت کرنی

پڑی، تم چاہو تو مجھے ٹھکر سکتی ہو، اسی طرح جیسے بھائی صاحب نے

تمہیں ٹھکرادیا ہے۔ لیکن پھر بھی میری محبت کم نہیں ہوگی۔ بالکل اسی

طرح جس طرح تم اب تک ان سے محبت کے جا رہی ہو، جیسے تم اپنے دل سے مجبور ہو، ویسے ہی مجھے بھی مجبور سمجھ لو۔

رضیہ نے ان باتوں کا کوئی جواب نہیں دیا، وہ رونے لگی، منصور نے اسے روتے دیکھا تو کہا۔

”ایں تم رونے لگیں، مت روؤ۔ اگر تمہیں میرے الفاظ سے تکلیف پہنچی ہے تو میں معافی چاہتا ہوں، اگر تم چاہتی ہو کہ میں حرف مدعا زبان پر نہ لاؤں، تو اس کی کوشش بھی کر دیکھوں گا لیکن اگر تم یہ چاہتی ہو کہ میں تمہاری محبت سے دستبردار ہو جاؤں تو میں ہرگز اس کا وعدہ نہیں کر سکتا۔ تمہاری محبت میری رگ رگ میں انس نس میں بسی ہے تمہاری مورت میری آنکھوں میں سمائی ہوئی ہے۔ تمہارا تخیل میرے دل و دماغ پر مسلط ہے، میں اپنے دل سے، اپنے دماغ سے اپنی روح سحر بناوت نہیں کر سکتا۔“

رضیہ اب بھی رو رہی تھی۔ منصور نے رکیٹ ایک طرف رکھ دیا، قریب کی کرسی پر بیٹھ گیا۔ اس نے کہا،

”میں تمہیں کس طرح یقین دلاؤں کہ میں تم سے محبت کرتا ہوں؟“

”کوئی ضرورت نہیں یقین دلانے کی“

”ہے“

۔ بالکل نہیں ہے۔

۔ کیوں؟

۔ تمہیں مجھ سے محبت کرنے کا حق نہیں ہے۔

۔ اس لئے کہ تم میرے بھائی کی بیوی ہو؟

۔ ہاں کیا یہ معمولی وجہ ہے؟

۔ بالکل معمولی، میں پوچھتا ہوں جو تم سے محبت نہیں کرتا تم اسپر

جان کیوں دیتی ہو؟ جو تمہاری بات نہیں پوچھتا تم کیوں اس کے نام

کا وظیفہ پڑھ رہی ہو؟

۔ تمہیں یہ پوچھنے کا بھی کوئی حق نہیں ہے۔

۔ تو میں سمجھ لوں کہ تم میری محبت ٹھکرا رہی ہو۔

۔ یہ محبت نہیں ہے، ہوس ہے، اور واقعی میں اسے ٹھکراتی ہوں

۔ ہوس ہے یہ؟

۔ ہاں ہوس اینری ہوس۔

۔ یہ کیسے فیصلہ کیا تم نے؟

۔ یوں کہ اگر واقعی تمہیں محبت ہوتی، تو تم میرے عشق میں مر جاتے

مگر یہ لفظ زبان پر نہ لاتے۔ اپنی خوشی کے لئے میری رسوائی نہ چاہتے

اپنے عیش کے لئے مجھے گمراہ کرنے کی کوشش نہ کرتے۔

”میں تمہیں گمراہ کرنا چاہتا ہوں؟“

”یقیناً“

”کیونکر“

”تم جانتے ہو، میں جوان ہوں، سینہ میں دل، اور دل میں آرزوؤں کا طوفان رکھتی ہوں، میرا شوہر مجھ سے بے تعلق ہو چکا ہے، عورت محبت کھو دینے کے بعد ڈالو اوٹول ہو جاتی ہے۔ وہ آسانی سے گمراہ کی جا سکتی ہے۔ ایسے وقت میں تم اپنی خوبصورتی پر ناز کرتے ہوئے، میرے دل کے تاروں کو پھیرتے ہوئے مجھے میری محبت کی ناکامی کا طعنہ دیتے ہوئے اور اپنے عشق کا لغزہ لگاتے ہوئے میرے سامنے آتے ہو۔ بتاؤ اس کا مطلب اس کے سوا کیا ہوگا کہ میں خفیہ یا علانیہ اٹھا کر کو چھوڑ دوں، اور تمہاری ہور ہوں؟ اپنی دنیا بھی برباد کر لوں اور آخرت بھی۔“

”آخرت؟ یہ کیا چیز ہے؟“

”ہے ایک چیز، جسے میں جانتی ہوں، کوئی ضرورت نہیں کہ تم بھی

اسے جانو۔“

”اب تو تم وعظ بھی بڑا اچھا کہنے لگیں۔“

”مذاق میں مت ٹالو، میں تمہیں بتاؤں گی وہی ہوں کہ اس طرح

کی باتیں آئندہ تم مجھ سے نہ کرنا۔"

"ورنہ؟"

"ورنہ یہ کہ میں گھر بھر میں تمہیں نگو کر دوں گی۔"

"اسکی پروا کیسے ہے؟ میں تو خود اس سلسلہ میں بھائی صاحب سے

گفتگو کرنے والا ہوں۔"

"کیا گفتگو کرو گے تم؟"

"یہ کہ میں تمہیں چاہتا ہوں، وہ نہیں چاہتے، لہذا وہ طلاق دیدیں

میں شادی کر لوں؟"

"تمہیں آج ہو کیا گیا ہے منصور؟"

"کچھ نہیں"

"پھر یہ بہکی بہکی باتیں کیوں؟"

"بہکی بہکی یا کھری کھری؟"

"تم شرم، غیرت، انسانیت، ہر چیز کو ج چلے ہو؟"

"یہی سہی"

"جب تم اپنے بھائی سے یہ باتیں کرو گے تمہاری زبان چلے گی؟"

"فر فر"

"تم یہ سمجھتے ہو کہ تمہیں میری تائید حاصل ہے؟"

”میں یہ سمجھتا ہوں کہ مجھے تمہاری تائید حاصل ہوتی چاہیے۔“

”کیوں“

”اسلئے کہ میں تمہیں خوش رکھ سکتا ہوں، اور بھائی صاحب نے

تمہاری زندگی اچیرن بنا دی ہے۔“

”تمہیں میری زندگی کی اتنی فکر کیوں ہے؟“

”محبت جو ہے“

”لیکن میں تم سے محبت نہیں کرتی“

”نفرت کرتی ہو؟“

”ہاں“

”تو اور اچھی بات ہے، محبت میں جیت تک تلخی نہ شامل ہو اس کا لطف

آدھا رہتا ہے۔“

”پھر اگر میں تمہارے بھائی سے محبت کرتی ہوں تو کیوں اعتراض کرتے

ہو تم؟“

”اس لئے کہ“

”ہاں ہاں کہو کس لئے؟“

”اس لئے کہ تم مجھ سے نفرت نہیں کرتی ہو۔“

”کیا کہا؟“

”تم مجھ سے نفرت نہیں کرتی ہو“

”کرتی ہوں“

”جھوٹ“

”جھوٹے تم ہو“

”اور تم بھی“

”تمہارا دماغ چل گیا ہے، چلو سٹو جاؤ یہاں سے“

”میں تو نہیں جاؤں گا یہاں سے“

”کچھ زبردستی ہے؟“

”یہی سہی“

”کیوں نہیں جاؤ گے؟“

”اقرار محبت کرا کے جاؤں گا“

”ہو چکا استررا چلو اپنی راہ لو“

”شکر یہ اس استررا کا۔ اب میں جاتا ہوں۔ تمہارے اس استررا کو ذکر

میں بھائی صاحب سے بھی کروں گا“

یہ کہہ منصور نے رکیٹ اٹھایا، اور باہر چلا گیا۔

باب ۴

طوفان

دوسرے روز صبح کو ناشتہ سے فارغ ہو کر شاکر باہر جانے کے ارادہ سے اچکن پہن رہا تھا کہ مفسور پہنچا۔ شاکر نے اچکن کے ہن لگاتے لگاتے بڑی شفقت سے پوچھا،

”کچھ کام ہے؟“

”جی ہاں“

”کہو“

”میں شادی کرنا چاہتا ہوں“

”اس میاکی پر قدرے متعجب ہو کر حنور کرو“

”لیکن بغیر آپ کے تعاون کے یہ ممکن نہیں“

”اور مستحیر ہو کر میرا تعاون؟ تم سمجھتے ہو میں کوئی رکاوٹ ڈالوں گا“

”تمہاری شادی میں؛ بے وقوف کہیں کے۔“

”نہیں یہ بات تو نہیں ہے“

”پھر کیا بات ہے؟“

”جب تک آپ رضیہ کو طلاق نہ دے دیں، میری شادی ہوگی کیسے؟“

”چہرہ سرخ ہو گیا، آنکھوں سے انکار سے برسے لگے کیا

کہا تو لے؟“

”آپ رضیہ کو طلاق دے دیجئے۔“

”کیوں؟“

”آپ اس سے محبت نہیں کرتے آپ کے لئے وہ بے کار ہے، میں

اس سے عشق کرتا ہوں، میرے لئے وہ باکار ہے۔“

”نالائق، بد معاش، آوارہ، شیطان، دور ہو جا میری آنکھوں کے

سامنے سے۔“

”جی نہیں، مکان اور جائیداد میں میرا بھی حصہ ہے۔“

”تو مجھ سے لڑنے آیا ہے؟“

”فیصلہ کرنے۔“

”رضیہ کو طلاق دلوانے؟“

”جی ہاں۔“

”تو چلا جا، خیریت اسی میں ہے، دور ہو جا میری آنکھوں

بھی نہیں۔"

"جی نہیں یہ آپ کا خیال ہے، وہ بھی مجھ سے محبت کرتی ہیں۔"

"(حیران ہو کر) رضیہ مجھ سے محبت کرتی ہے؟"

"جی ہاں"

"کیوں تہمت لگاتا ہے ایک شریف لڑکی پر؟"

"تہمت؟ خوب کہی یہ، بلو ایسے انہیں، چلیے یہیں فیصلہ ہو جاتا

ہے!"

یہ گفتگو ہو رہی تھی کہ سامنے سے رضیہ گذری، شاکر نے آواز

دی،

"رضیہ یہاں آؤ"

وہ آئی، اس نے دیکھا عدالت فوجداری قائم ہے، شاکر کے چہرہ پر

جلال برس رہا ہے، منصور چیپ چیپ ہے اور بڑی بی جامہ سے باہر

ہوئی جا رہی ہیں، وہ آکر کھڑی ہو گئی۔ شاکر نے بڑی گرج دار آواز

میں پوچھا۔

"تم منصور سے شادی کرنا چاہتی ہو؟ تمہیں اس سے محبت

ہے؟"

"کون کہتا ہے؟"

”میں منصور نے کہا۔

”بالکل جھوٹ“

”ڈرگٹیں ان لوگوں سے؟ کہدو صاف صاف، تم مجھ سے محبت کرتی ہو، ان سے طلاق لینا چاہتی ہو، مجھ سے شادی کرنا چاہتی ہو“

”تمہارے کہنے سے کہوں؟ مجھے تم سے بالکل محبت نہیں ہے میں ہرگز طلاق لینا نہیں چاہتی“

”یہ تمہاری کمزوری ہے، اور میں جانتا ہوں عورت کمزور ہوتی ہے“

اب شاگر سے ضبط نہ ہو سکا، وہ منصور پر حملہ کرنے کے لئے آگے بڑھا۔ اماں جان بیچ میں آگئیں، انہوں نے بچہ ہونے انداز میں کہا۔

میرے لڑکے پر تو پلے پڑتے ہو، نذا اپنی بیگم صاحبہ کی بھی تو خبر لو، وہ کھڑا لڑکا، یہ کھڑی ایک جہانزادہ، انہوں نے ڈورے ڈالے، وہ آگیا ان کے پھندے میں!“

”اماں تم بھی ایسی باتیں کہو گی؟“ رضیہ نے بڑی حسرت سے کہا۔

”بیٹیا میں تو کھری کہتی ہوں، جو چھپا کرے گا، ویسا مٹے گا“

”میں نے ڈورے ڈالے“

”اور کیا وہ گیا تھا تمہارے پاس پیام دینے، جب دیکھو جب
 آؤ منصور شطرنج کھیلیں، چلو منصور چوسر کی ایک بازی ہو جائے
 کیوں منصور وہ کتاب لائے ہماری؟ منصور یہ تو بتاؤ وہ فلم کیسی ہے؟
 وہ ایکٹس کیسی ہے؟ ہم بھی دیکھیں گے وہ فلم! میری آنکھیں نہیں کہ میں
 دیکھتی نہیں، کیا میرے کان نہیں کہ میں سنتی نہیں؟ سب کچھ دیکھتی ہوں
 بیبی اپنی آنکھوں سے، سب کچھ سنتی ہوں بانو اپنے کانوں سے، میرے
 چپ رہنے سے یہ مطلب نکالو کہ میں کچھ سمجھتی نہیں۔“

رضیہ کے بیان سے شاگر کا چہرہ بحال ہو گیا تھا، مال سے یہ روداد
 سنکر وہ پھر مشتعل ہو گیا۔

”اگر تم طلاق چاہتی ہو، میں ضرور تمہیں طلاق سے دوں گا لیکن
 یاد رکھو منصور سے تمہاری شادی نہیں ہو سکتی۔“

”کیسی باتیں کر رہے ہیں آپ؟ میں کیوں طلاق چاہوں گی؟ میں کیوں
 کسی سے شادی کرنے لگی، آپ بھی ایسی باتیں کرنے لگے؟“

”دیکھو رضیہ کمزوری نہ دکھاؤ، کہدو صاف صاف یہی موقع ہے!
 مجھے جو کچھ کہنا تھا، صاف صاف کہہ چکی، نہ سمجھو تو تم پر خدا

کی پھٹکار۔“

”زبان سنبھال لڑکی، پھٹکار خدا کی کچھ پر، تیرے ہوتوں ہوتوں

پر چلی ہے شہنشاہ میرے لڑکے پر پیشکار بھینجے۔

رضیہ نے کوئی جواب نہیں دیا روئے لگی، شاکر غصہ میں یاہر چلا گیا

باب ۵

پرانی دوستی نئی ملاقات

بہت دنوں سے رضیہ اپنے گھر نہیں گئی تھی، جب سے وہ شاکر کی نظر سے اُتری تھی، اس کے تمام حوصلے نپت ہو گئے تھے، پہلے وہ خوش خوش اپنے گھر پہنچتی تھی، سکھیوں اور سہیلیوں سے ملتی تھی۔ تب تقہم اور تبسم کی دنیا میں کھو جاتی تھی، اس لئے کہ اس کا سہاگ بنا ہوا تھا لیکن اب اس کے ولولے سرور پڑ چکے تھے، ماں باپ کے تقاضے اور طلب کے باوجود وہ میکہ جانے کا نام نہیں لیتی تھی۔ وہ نہیں چاہتی تھی کہ اس کی افسردگی اور اسی کاراز لوگوں کو معلوم ہو، اسی لئے وہ سراپا میں زندگی کے دن بسر کر رہی تھی۔

لیکن اب سسرال میں نئی صورت حال پیدا ہو گئی تھی، شاکر کی سرور مہری تو وہ برداشت کر سکتی تھی، لیکن منصور کے بے محابا عشق، بیباکانہ اعلانِ محبت، مجنونانہ مطالبہِ طلاق اور بے پروایانہ

تعمنائے شادی کا وہ مقابلہ نہیں کر سکتی تھی وہ بھی اس حالت میں کہ سانس نے سارا الزام اسی کے سر تھوپ دیا تھا، اس کی نظر میں منصور معصوم تھا اور وہ گناہگار، گویا وہ منصور کو ورغلا رہی تھی۔ اس کا غمناک رہی تھی، یہ تم وہ کس طرح ہے؟

اب سسرال میں وہ گھبراتی تھی، گھر سے کاٹنے کو دوڑتا تھا، ہر چیز اس پر ہستی ہوتی، اس کا مذاق اڑاتی ہوئی اسپرٹنز و طعن کرتی ہوئی دکھائی دیتی تھی، وہ گھر کی ماماؤں کا سامنا کرتے ہوئے شرماتی تھی، وہ گھر کے بچوں اور لڑکوں سے بات کرتے ہوئے جھجکتی تھی۔ وہ سانس کو اپنا چہرہ دکھانے سے گریز کرتی تھی، وہ شوہر کے سامنے جاتے ہوئے ہچکچاتی تھی، کیا منہ لے کر جائے، کس منہ سے سامنا کرے؟ یہ سب لوگ وہی تو ہیں جو اُسے زلیخا سمجھ رہے ہیں، اور منصور کو یوسف!

وہ بعض وقت سوچتی کہیں سے زہر بلیجائے تو کھالوں، اس سوائی سے تو نجات ملے، شاگرد عمر بھر بات نہ کرنا منہ نہ دیکھنا تو جب نہ کرنا یہ سب گوارا کیا جاسکتا تھا، مگر یہ طعنہ کس کان سے سنوں کہ میں منصور سے بچت کرتی ہوں، اُسے چاہتی ہوں، اور منصور کی دھماکی تو دیکھو میسر منہ پر کہتا ہے کہ میں شکر سے نفرت کرتی ہوں اور

اُسے چاہتی ہوں، شاکر سے طلاق لینا چاہتی ہوں، اور اس سے شادی کرنا چاہتی ہوں، یا اسد زین بھی نہیں بھٹ جاتی کہ میں اس میں سما جاؤں، آسمان بھی نہیں ٹوٹ پڑتا کہ مجھے ڈھانپ لے۔

یہ تاثر رضیہ پر ایسا غالب آیا کہ وہ بے بلائے سسرال سے میکہ چلی گئی، اُسے اس سختی وہاں وہ اس ذہنی اذیت اور دماغی کوفت سے نجات پا جائے گی، وہاں اُسے کوئی طغے نہیں دے گا، وہاں نہ منصور ہوگا، نہ اُس کی بے حجابانہ سرگرمیاں، میکہ پہنچکر واقعی اس نے سکون سا محسوس کیا، سسرال میں وہ جس الجھن میں گرفتار تھی، یہاں کہیں اُس کا پتہ بھی نہیں تھا۔

ایک روز گھر میں خلغہ مچا ہاشم آگیا، ہاشم آگیا۔

ہاشم اس کا خالہ زاد بھائی تھا، بچپن میں دونوں ساتھ کھیلے تھے۔ بڑی بے تکلفی اور محبت سے رہتے تھے یہ دونوں، بچپن جوانی میں تبدیل ہونے لگا۔ مگر ان دونوں کے رلبط و ضبط میں کوئی تبدیلی نہیں ہوئی، وہی بے تکلفی، وہی ہنسی، وہی مذاق،

پھر وہ اعلیٰٰ تعلیم حاصل کرنے ولایت چلا گیا۔ اور لوگ دو تین برس میں آجاتے ہیں، مگر وہ چھ برس میں بھی نہیں آیا۔ باپ نے

تار ویسے، ماں نے خط لکھے، خالہ نے التجا کی، مگر ہاشم سب کو بھول
 چکا تھا، ہر خط میں دو کچھ جہاز سے آنے کا وعدہ کرتا تھا۔ مگر
 نہیں آتا تھا، نہ جانے کیا بات تھی،

آج کامل چھ سال کے بعد ہاشم آیا تھا، وہ جب گیا تھا۔ نور رضیہ
 ۳۱ سال کی الٹریٹ کی تھی، اب واپس آیا تو وہ ۲۰ سال کی ایک
 نوجوان عورت تھی، دونوں میں بہت تغیر ہو گیا تھا، ہاشم میں بھی
 اور رضیہ میں بھی لیکن دونوں اس طرح بے گویا چھ سال کا زمانہ پھر
 لوٹ آیا ہے۔ وہی بے تکلفی۔ وہی ہنسی۔ وہی مذاق۔

سسرال میں رضیہ کو جو ذہنی اور ماعنی تکلیف پہنچی تھی،
 میکہ میں وہ ہاشم کے آنے سے بالکل ڈور ہو گئی۔ اس سے دل کروہ
 اپنے عہدِ طفلی میں واپس چلی جاتی تھی، اسے بالکل بھول جاتی تھی کہ
 ابھی چند روز پہلے وہ کن مصیبتوں میں گرفتار تھی۔

ہاشم ایک خوب رو نوجوان تھا، اعضا متناسب، صورت
 دلکش، باتیں دل کو موہ لینے والی، چہرہ پر رعب بھی اور مہلکت بھی
 ہاشم اور رضیہ گھنٹوں اور پیروں بیٹھے باتیں کیا کرتے
 ان دونوں کو باتوں کے سوا اور کام بھی کیا تھا؛ ہاشم دیا قرنگ
 کے قہقہے مزے لے لے کر

سناتا کچھ کہیں سے کچھ کہیں سے

رضیہ بے فکر ہو کر اس کی باتیں سنتی، اگڑیدگڑید کر اس سے سوال کرتی
 بار بار، وہاں کی رنگینوں کا ذکر چھیڑتی، ایک دفعہ کہیں باتوں باتوں میں
 ہاسٹم نے کہہ دیا تھا۔ میں نے ایک لڑکی مس شریف سے معاشقہ کیا تھا،
 لیکن وہ بے وفائی کی۔ اس نے مجھے خوب لوٹا پھر شادی سے انکا
 کر دیا۔ ہاسٹم جب اس کا ذکر کرتا، اسے دو چار گالیاں ضرور دیتا
 بہت ستایا گیا تھا وہ۔ رضیہ ہنس ہنس کر مس شریف کے قہقہے
 سنتی، وکیلانہ قابلیت سے جرح کرتی، طرح طرح سے اس کا تذکرہ
 چھیڑتی۔ ہاسٹم اگر اس موضوع سے کبھی کتراتا تو وہ چھیڑتی، تکلیف ہوتی
 ہوگی تمہیں اس ذکر سے، چھوڑو اس قہقہے کو کچھ اور باتیں کرو! بعض
 دفعہ ہاسٹم تھلا اٹھتا، پگڑ کر کہتا: رضیہ تمہیں اس سے اتنی دلچسپی کیوں
 ہے۔ کیا اسلئے کہ وہ عورت ہے۔ اسلئے تم اس کی حمایت کرنا چاہتی
 ہو؟ اس کا پارٹ لینا چاہتی ہو؟

اس نوک جھونک کے بعد پیر دونوں جب معمول گھل بن گئیں کرنے
 لگتے، گپ بازی وہ موضوع ہے جس کی کوئی انتہا نہیں، ہفتوں بات
 کرتے رہتے۔ مگر بزمِ کلام جمی رہے گی۔ یہی حال ان دونوں کا ہوتا
 ان کی باتیں ختم ہی نہیں ہوتی تھیں!

باب ۶

ایں گلِ دیگر شکفتا!

اپنے پاتین باغ میں رضیہ ٹھہل رہی تھی، شام کو اکثر وہ وہیں چہل قدمی کیا کرتی تھی، ہاسٹم آگیا، وہ بھی اس کے ساتھ ٹھہلنے لگا، دونوں ٹھہلتے جاتے تھے، کبھی کبھی کسی درخت کے پاس رُک جاتے تھے، باتوں کا سلسلہ جاری تھا۔

رضیہ نے کہا۔

”ہاسٹم، تم نے دنیا جہان کی سیر کی ہے۔ رز جانے کتنی کتابیں چاچکے ہو، اور اب بھی جب دیکھو کچھ نہ کچھ پڑھا کرتے ہو۔ ایک بات پوچھوں بناؤ گے۔“

”مذہب بتاؤں گا پوچھو۔“

”محبت کی ماہیت کیا ہے؟ کہتے ہیں دل کو دل سے راہ ہوتی ہے۔ مگر میں نے تو اس کے برعکس ہی پایا استغنیہوں محبت بے اثر

نہیں رہتی۔ مگر میں نے تو اس کا اثر کبھی نہیں دیکھا۔

”یہ تم مجھ پر چوٹ کر رہی ہو؟“

”کیا مطلب؟“

”یہی کہ تم مجھ سے لطف و محبت کی باتیں کرتی ہو مگر میں ان کی

قدر نہیں کرتا، ہے نا یہی بات؟“

”خوب سمجھے، ہوش میں ہو، میں پوچھ کیا رہی تھی اور تم کہنے

کیا لگے؟“

”رضیہ اب ٹالو نہیں، میں سمجھتا ہوں تم مجھ سے محبت کرتی ہو۔ میں

بھی تم سے محبت کرتا ہوں، میں نے یورپ کی رنگینیاں دیکھیں۔ میں نے

فرانس کی سڑکی کا نظارہ کیا، میں نے اطالیہ کے مہوشوں کو دیکھا

میں نے امریکہ کے گل رخنوں کا نظارہ کیا، میں نے اسپین کی سیاہ چشم

حسینوں کو دیکھا لیکن،

وہ تو نے اے اقبال یورپ میں اسے دھونڈا عبث

بات جو ہندوستان کے ماہیماؤں میں تھی!

تم ہر جگہ میری آنکھوں میں بسی رہیں۔ تمہیں میں کہیں نہ بھول سکا

جب سے ہندوستان آیا ہوں، عشق کا سودا پھر سما گیا ہے۔ میں

تمہارے بغیر زندہ نہیں رہ سکتا، تمہیں حاصل کر کے رہوں گا۔“

”ہا ستم عقل کے ناخن لو، ایک سانس میں کتنی باتیں کہہ گئے ہو تم؟
 میں ایک شخص کی بیوی ہوں، اس سے مجھے محبت ہے، اس کی بے
 التفاتی اور سرد مہری کے باوجود میں اسے چاہتی ہوں۔ اسکا مجھے
 خیال آیا، میں نے تمہارے علم اور تجربہ کی مدد سے اس مشکل کو حل کرنا
 چاہا اور تم لگے آئیں بائیں شائیں کرنے، کچھ پاگل ہوئے ہو، —
 ایسی باتیں نہ کیا کرو، مجھے ان سے وحشت ہوتی ہے!“

”رضیہ تم وہ عہد وفا بھول گئیں، جو ہماری خاموش زبانوں نے
 ہماری معصوم آنکھوں نے، ہمارے بے لوث لطف نے ہاندھا تھا؟ وہ
 دن نہیں یاد نہیں آتے جو ہم نے تم نے ہنس کھیل کر کاٹے تھے؟ وہ
 لڑائیاں، اور ان کے ہنگامے، وہ ملاپ اور اس کے ترانے۔ ان میں
 سے کہیں کچھ بھی نہیں یاد آتا، سب بھول گئیں تم؟ کتنی ظالم کتنی
 بے مروت ہو تم“

”پھر وہی باتیں، جو کچھ کہہ رہے ہو سب ٹھیک ہے لیکن اب
 ہر کیا سکتا ہے؟ میری ایک دوسری دنیا آباد ہو چکی، اسے ویران
 کیسے کروں؟“

”چاہو تو کر سکتی ہو اس ویرانی کی بنیاد پر نشا و طرب کا قلعہ تیار
 کر سکتی ہو“

”وہ کس طرح؟“

”شاکر سے طلاق لے لو، مجھ سے شادی کر لو“

”ربرہمی کے ساتھ؟ کیا کہا؟“

”شاکر سے طلاق لے لو، مجھ سے شادی کر لو اور کیا“

”تمہیں شرم نہیں آتی ایسی باتیں کرتے؟“

”شرم کا ہے کی؟ میں تم سے یہ کب کہتا ہوں کہ میرے ساتھ کہیں

بھاگ چلو، میں تم سے یہ مطالبہ کب کرتا ہوں کہ میرے ساتھ پرائیویٹ

طور پر ناجائز تعلقات قائم کر لو۔ میری تم سے یہ فرمائش کب ہے

کہ تم کوئی خلاف اصول، خلاف شرع، خلاف شرافت حرکت کرو؟ میں

نے تو بڑی اصولی اور یہی بات کہی ہے، ایک شخص ہے جو

حسن اتفاق سے تمہارا شوہر ہے لیکن تمہیں بالکل نہیں چاہتا۔ ایک

دوسرا شخص ہے جو تمہیں بہت چاہتا ہے اور بدقسمتی سے تمہارا

شوہر نہ بن سکا، پھر کیا یہ حماقت نہیں ہے کہ تم اس سے محبت

کرتی رہو، جو تمہیں ذرا بھی نہیں چاہتا، اور اسے ٹھکرا دو جو تمہیں

پوچھتا ہے؟“

”تم لاکھ تقریریں کرو ہاشم مگر جو تم چاہتے ہو وہ نہیں ہو

سکتا۔“

”یہی تو میں پوچھتا ہوں کیوں؟“
 ”میں شاکر سے بے وفائی نہیں کر سکتی۔“
 ”اگرچہ وہ وفا کو اٹلی چھری سے ذبح کرتا ہے؟“
 ”وہ جانیں ان کا کام۔“

”ہندوستانی عورتوں کی یہی تو کمزوری ہے، یورپ کو دیکھو، کتنی
 ترقی یافتہ عورتیں ہیں، اور کس شکوے سے بسر کر رہی ہیں، ارے بھئی،
 شادی تو پسند اور سخت پیار کی چیز ہے، نبھتی ہے تو شوق سے نباہو
 نہیں نبھتی تو سٹاؤ اس بکھڑے کو، کیسا شوہر، کہاں کی بیوی؟“
 ”تو کسی یورپین عورت سے کیوں نہیں کر لی تم نے شادی؟“
 ”حمایت کی“

”اب بھگتو اسے۔“

”تو میں تم سے بائوس ہو جاؤں؟“

”میں تو جو کہتا تھا کہہ چکی۔“

”رضیہ یہ تمہارے دل کی آواز نہیں ہے۔ سماج کی دہشت، خاندان

کے ڈر اور رسوائی کے خوف سے تم یہ کہہ رہی ہو۔“

”یہاں میں ہوں اور تم ہو، نہ سماج ہے، نہ خاندان ہے، نہ

رسوائی ہے۔ یہاں مجھے جھوٹ بولنے کی کیا ضرورت بنتی؟“

”بہر حال میں اپنی کوشش جاری رکھوں گا۔“

”کیا مطلب؟“

”مطلب یہ کہ جیت تک زندہ ہوں تمہیں حاصل کرنے کی کوشش

کرتا رہوں گا۔“

”اچھی زبردستی ہے یہ۔“

”زبردستی سہی“

”کیا کرو گے تم؟“

”جو کچھ کر سکتا ہوں“

”واقعی تمہیں مجھ سے محبت ہے؟“

”بیحد“

”پھر تم وہ بات کیوں کرنا چاہتے ہو جو میری ولی تکلیف کا سبب

ہے؟“

”اسی کا تو میں متاثر نہیں ہوں، مجھے یقین ہے تم مجھے چاہتی

ہو۔“

”کیوں یقین ہے؟“

”دل کو دل سے راہ ہوتی ہے۔“

”پھر شاکر بھی مجھے چاہتا ہے۔“

”زہرہ کا گھر بسا کر؟“

”یہی سہی“

”اچھا ایک بات پر سمجھوتہ کر لو۔“

”وہ کیا؟“

”تم غیر جانبدار رہو، میں سب کچھ بھگت لوں گا۔“

”جس بات کی میں مخالف ہوں، اس میں غیر جانبداری کا کیا سوال؟“

یہ باتیں ہو رہی تھیں کہ رننیہ کی چھوٹی بہن صفحہ ملی آگئی۔ اس کے

آتے ہی گفتگو کا موضوع بدل گیا۔

باب ۷

دور قیب

شاگر باہر سے ابھی ابھی واپس آیا تھا، مردانہ میں بیٹھا ہوا چائے پی رہا تھا کہ ہاشم پہنچا، اسے شاگر سے ملتا ملا یا اور بے تکلفی کے ساتھ کہا۔ میں اپنا تعارف خود کر دوں، میرا نام ہاشم ہے۔ رضیہ میری خالہ زاد بہن ہے۔ میں کئی برس تک ولایت میں رہا، اب سند لے کر آیا ہوں۔ آپ شاگر ہی صاحب ہیں نا؟

”جی ہاں میرا نام شاگر ہے۔ بڑی خوشی ہوئی آپ سے مل کر تشریف رکھئے، چائے حاضر ہے۔“

”جی نہیں میں چائے نہیں پیوں گا۔ آپ سے ایک اہم مسئلہ پر گفتگو کرنے آیا ہوں۔“

”فرمائیے ارشاد۔“

”میری آپ کی یہ گفتگو پوری صفائی اور سچائی کے ساتھ ہوگی۔“

”ہاں ہاں شوق سے کہتے“

”تیں آپ کے گھر پر بھکاری بنکر آیا ہوں“

”یہ کیسی باتیں کر رہے ہیں آپ؟“

”آپ وعدہ کیجئے، مجھے بائوس نہیں واپس کریں گے۔“

”مجھ سے آپ کی جو خدمت ہو سکے گی کروں گا۔“

”میں چاہتا ہوں۔۔۔۔“

”فرمائیے فرمائیے۔“

”آپ ہمارے راستہ سے ہٹ جائیں۔“

”کیا مطلب؟ میں آپ کے راستہ میں کس طرح حائل ہوں۔“

”حائل ہیں آپ۔“

”کس طرح؟ فرمائیے تو کچھ۔“

”آپ رضیہ کو طلاق دے دیجئے، میں اس سے شادی کرنا چاہتا ہوں۔“

”ہم دونوں بچپن سے ایک دوسرے سے محبت کرتے ہیں۔“

”آپ نہایت کمینے آدمی ہیں، براہ کرم یہاں سے تشریف

لے جائیے۔“

”میں ابھی چپلا جاؤں گا، آپ صرف ہاں کہہ دیجئے۔“

”میں ملازم کو آواز دیتا ہوں، اس کے ساتھ جانے سے بہتر

یہ ہے کہ آپ خود چلے جائیں۔“

”آپ ملازم کو بلائیں، یا خود مرد میدان بنکر مجھ سے کشتی لڑیں، میں اس چیلنج کے قبول کرنے سے گھبراتا نہیں۔ لیکن آپ کو رضیہ سے دستبردار ہونا ہی پڑے گا۔“

”آپ مجھے حکم دے رہے ہیں؟“

”یہی سہی۔“

”میں آپ کا حکم ماننے سے انکار کرتا ہوں۔“

”پھر نتاج کے ذمہ دار آپ ہوں گے۔“

”کریجے، جو آپ کا جی چاہے۔“

رجیب سے پستول نکال کر، میں فیصلہ کرنا چاہتا ہوں، آپ کو اہمیت

دیتا ہوں، اجائیے آپ بھی پستول لے آئیے، ہم دونوں ساتھ ساتھ

ایک دوسرے پر وار کریں، جو مر جائے وہ عقیبی میں، جو زندہ رہے

وہ دنیا میں رضیہ کا مالک بنے۔“

اب شاکر کو تابِ مضبوط نہ رہی وہ ”ابھی آیا“ کہہ کر گیا، الماری سے

اس نے پستول نکالا، اور اسے لے کر باہر چلا، اماں جان نے یہ

منظر دیکھا تو دہل اٹھیں، بجلی کی سی تیزی سے سامنے آئیں۔“

”یہ کیا بیٹا؟“

.. مجھے باہر جانے دو۔"

.. اس طرح کیوں؟ لپتول کی کیا ضرورت ہے؟

.. ہاشم کو ماروں گا۔"

.. کون ہاشم؟

.. رضیہ کا نیا عاشق۔"

.. کیا کہہ رہے ہو تم؟

.. سچ کہہ رہا ہوں، وہ آیا ہے، باہر کھڑا ہے، کہہ رہا ہے تم رضیہ

کو طلاق دے دو، میں اس سے شادی کروں گا۔"

.. بیٹا، اپنا مال کھوٹا بیٹھنے والے کا کیا دوش؟ صاحبزادی ہی

جب نئے نئے عاشق پیدا کر رہی ہوں تو کسی اور کو کیا الہادیں، تم

بیٹھو میں ہاشم سے باتیں کرتی ہوں۔"

.. کوئی ضرورت نہیں وہ میسے پاس آیا ہے اس نے مجھے سوال کیا ہے

میں اسے جواب دوں گا۔"

اتنے میں لپتول دغنے کی آواز باہر کے کمرے سے آئی، شاگر اپنا

دامن چھڑا کر تیزی سے باہر کے کمرے میں پہنچا۔ ہاشم کھڑا ہوا تھا

.. لپتول تم نے کس پر چپلایا؟

.. دروازہ پر"

”کیوں؟“

”تم نے اتنی دیر آنے میں کیوں لگائی؟ میں نہیں اتنا بزدل نہیں سمجھتا تھا، میں انتظار نہ کر سکا۔ میں نے تنہی فائر کر دیا۔ یاد رکھو، آئندہ تمہیں مہلت نہیں ملے گی۔“

”میں مہلت نہیں چاہتا، یہ دیکھو میسرے ہاتھ میں سپتول ہے، میں مقابلہ کروں گا۔ سنیچا لو اپنا سپتول، کرو حملہ!“

”اب نہیں پھیر لےجی؟“

”یہ کیوں؟“

”ایک ہی گولی تھی میسرے سپتول میں وہ ختم ہوگئی۔“

”کوئی مضائقہ نہیں، جب چاہو آؤ، یہ دروازہ ہر وقت

کھلا ہے تمہارے لئے۔“

”شکر یہ۔“

یہ کہہ کر ہاتھ چلا گیا۔

شاگرد پھر اندر پہنچا، اتنی دیر میں اماں جان نے انہ معلوم کتنی آیتوں کی تلاوت کر ڈالی تھی۔ انہوں نے جو صحیح سلامت شاگرد کو آتے دیکھا، تو خوش ہو گئیں پوچھا۔

”کیا ہوا بیٹا؟“

”ملتوی ہو گیا مقابلہ پھر کسی دن ہو گا“

”کیوں؟“

”کچھ ایسی ہی بات ہے“

”چھوڑو نا رضیہ کو، ایسی بے راہ لڑائی کو بیوی بناتے نہیں شرم

نہیں آتی؟“

”یہ پستول پہلے رضیہ پر چلے گا، پھر منصور پر، پھر ہاشم پر، پھر

مجھ پر“

”بیٹا ہوش میں آؤ، اپنی ماں پر رحم کرو۔“

”اس کے سوا کوئی چارہ کار نہیں میرے گھر میں، میرا چھوٹا

بھائی اس سے شادی کرنا چاہتا ہے۔ اس کے گھر میں ہاشم اس کا

عاشق پیدا ہوا ہے، وہ بھی اس کا شوہر بننا چاہتا ہے۔ وہ بھی مجھے

یہی کہتا ہے کہ میں رضیہ کو طلاق دے دوں، میرا گھر نہ ہوا، اس کے

عاشقوں کا مورچہ ہو گیا میں ضرور اسے ماروں گا۔ اس کے عاشقوں

کا صفایا کروں گا، پھر اپنا خاتمہ بھی کر لوں گا۔“

”اچھا پستول مجھے دے دو“

”تم لے کر کیا کرو گی؟“

”رکھ دوں گی احتیاط سے پھر لے لیا۔“

”تورکھ لو، ہاں، صبح آدمی بھیج کر رضیہ کو بلوالو۔“
 ”بلوالوں اسے؟“

”ہاں“

”کیوں بلواتے ہو اسے؟ لعنت بھیجو اسپر، زہرہ ہی سے شادی کر لو۔“
 ”یہ نہیں ہو سکتا، وہ یہاں آئیگی، یہیں اس کی قبر بنے گی۔ اس
 کی قبر پر منصور۔ ہاشم اور سب سے قبریں بنیں گی، ایک ہی دن میں،
 ایک ہی وقت میں ایک ہی جگہ پر“

”میں تو نہیں بلواتی“

”اگر تم نے نہ بلوایا، تو تم میرا منہ کبھی نہ دیکھو گی، اس گھر میں
 ہرگ لگا دوں گا۔“

”اچھا بلوالوں گی، لیکن تم اپنے تئیں قابو میں تو رکھو۔“
 شاکر نے کوئی جواب نہیں دیا۔ باہر چلا گیا۔

باب

زہرہ

گھر سے نکل کر شاگرد سیدھا زہرہ کے کمرہ پر پہنچا۔ وہ اس وقت
اداس اور پریشان تھا، زہرہ نے خلاف معمول اس رنگ میں ہولے دکھیا
تو پوچھا:-

”کیا بات ہے چپ چپ کیوں ہو؟“

”کچھ نہیں؟“

”کسی سے لڑائی ہوئی ہے؟“

”نہیں تو؟“

”تمہیں ہمارے سرد کی قسم ازبناؤ تو ہمارا مردہ دیکھو۔“

”کچھ خانگی گفتگوات ہیں۔“

”بیگم صاحبہ سے چپ کیوں ہے؟“

”چھوڑو ان باتوں کو۔ ہاں تم نے آغا شہزاد کا درامہ

آنکھ کا نشہ دیکھا۔

.. دیکھا

”کیا ہے وہ؟“

”مسکرا کر ہم لوگوں کی خوب پوچھ لکھولی ہے۔ طوائفوں کا ایسا
برارخ پیش کیا ہے کہ خدا کی پناہ۔“

”پھر غلط ہے کچھ؟“

”سچ سہی لیکن ہمیں طوائف بنانا کون ہے؟ تم ہی جیسے شریف

شرفا۔“

”ہم لوگوں نے کیا طوائفوں کی ٹریننگ کے لئے کوئی کالج کھول

رکھا ہے؟“

”کالج؟ تم میں کا ہر شخص بچالے خود کالج ہے جس کی دی ہوئی

ڈگری عورت کو طوائف بنا دیتی ہے۔“

”تمہاری سمجھ میں نہیں آتیں یہ باتیں“

.. کیوں آنے لگیں۔ کور دب رہی ہے نا؟“

”تمہارا خیال ہے کہ طوائفیں از خود بڑی معصوم ہوتی ہیں؟“

”یقیناً، طوائف کیوں کہتے ہو عورت کہو، ہر عورت کی فطرت

معصوم ہوتی ہے۔ لیکن یہی ذات شریف مرد، اسے لالچ دیتا

باغی ہے، اسے سبز باغ دکھاتا ہے، اس کی مجبوریوں سے ناجائز فائدہ اٹھاتا ہے، اسے مجبور کرتا ہے، اور اپنی ہوس رانی کا آلہ بنا لیتا ہے، پھر جب اس کا جی بھر جاتا ہے تو دھستا دیتا ہے، اور کسی دوسری نوخیز کلی کی تلاش میں سرگرداں ہو جاتا ہے۔

.. آج تو بڑی عجیب باتیں کر رہی ہو تم!

.. جو چاہو کہہ لو، لیکن ہیں سچی باتیں۔

.. زہرہ میں یہ تو مانتا ہوں کہ طوائفوں کا ایک گروہ ایسا بھی ہے جسے حالات نے طوائف بنا دیا ہے، لیکن تم موروثی اور خاندانی طوائفوں کے بارے میں کیا کہو گی؟ کیا وہ ماں کے پیٹ سے طوائف نہیں پیدا ہوتیں، کیا وہ اسے اپنا پیدا لشی حق نہیں سمجھتیں کہ آدم کے بیٹوں کو پرچائیں، لہجائیں، اپنا سیرام کریں؟

.. میں اس نظریہ کو نہیں مانتی، آپ لوگ طوائف کو ایک گھناؤنی چیز سمجھتے ہیں، اور وہ ہے بھی ایسی ہی، لیکن راتوں کو چھپ چھپ کر اس کے بالا خانے پر پہنچتے ہیں۔ آپ اسے مکار، بے وفا، خود غرض، سمجھتے ہیں۔ اور وہ ہوتی بھی ایسی ہی ہے۔ لیکن جب تک آپ اس کے درشن نہ کر لیں۔ آپ کا کھانا ہضم نہیں ہوتا۔ آپ اسے آبرو باختر، عصبت فروش اور بے حیا سمجھتے ہیں، اور میں

مانتی ہوں کہ یہ الزام ثابت ہے، پھر بھی آپ حضرات اپنی وفاداری
عصمت مآب، شوہر پرست، بیویوں کو چھوڑ کر ان کے اسانوں اور
آرزوؤں کو قتل کر کے، انہیں جھڑک کر اور ان کی وفاداریوں سے
منہ موڑ کر، ہمارا کاشانہ عشرت آباد کرتے ہیں۔

”تو اس سے کیا ہوا؟“

”اس سے کچھ ہوا ہی نہیں، اس سے یہ ہوا کہ آپ نے
اپنے وقتی جذبہ کی تکلیف کے لئے ہم سے وہ چیز خریدی جسے
ہم بیچ کر، اور آپ خرید کر، نفع میں نہیں رہتے، بلکہ کچھ کھاٹا ہی
اٹھاتے ہیں۔“

شاگرد خائوش بیٹھا رہا، زہرہ نے کچھ دیر رک کر کہا۔

”آپ ہمیں بے حیا کہتے ہیں، میں کہتی ہوں ہمیں بے حیا کہتے

والے خود بے حیا ہیں۔“

”گالی اور کوسنے کی سند نہیں بھٹی۔“

”یہ گالی نہیں سچائی ہے، میں ایک بات پوچھتی ہوں۔“

”ضرور پوچھو۔“

”برانہ مانیٹے گا۔“

”برا کیوں مانیٹے گا، پوچھو۔“

”اگر آپ کو یہ معلوم ہو کہ آپ کی بیوی کسی دوسرے سے تعلق رکھتی ہے، کسی غیر سے راہ ورسم رکھتی ہے، کسی اجنبی کو چاہتی ہے تو آپ کی کیا حالت ہوگی؟ — بتائیے! —

سچ کہئے گا مر جانے اور مار ڈالنے کا جی چاہے گا آپ کا یا نہیں؟

لیکن وہی خود دار اور باغیرت شوہر، جب ہمارے بالاخانہ کے پہلے زمین پر قدم رکھتا ہے، تو اسے یہ معلوم ہوتا ہے کہ وہ ایسی چیز خریدنے جا رہا ہے جو بکنے کے بعد بھی کسی ایک کی نہیں ہے۔ بلکہ بہتوں میں مشترک ہے۔ ہر گا کہ اس کے نام لگاتا ہے، انہیں ادا بھی کرتا ہے زیادہ سے زیادہ اس کی خاطر اور دلجوئی بھی کرتا ہے۔ اس کے ناز بھی اٹھاتا ہے، اور ستم بھی سہتا ہے، پھر بھی اسے اپنا نہیں کہہ سکتا، اسے پا نہیں سکتا اسے بلا شرکت عنینے اپنے تصرف میں اپنی بیوی کی طرح نہیں لاسکتا، با این ہمہ وہ ہمارے بالاخانہ پر آکر آدمی رہتا ہے اور گھر میں جیسا تمہی ہلاکوبن جاتا ہے۔ ہمارے ہاں اپنے عرفیوں اور رفیبوں سے بھی وہ گرم جوشی سے ہاتھ ملاتا ہے، جہاں پرندہ پر نہیں مار سکتا، جس کا چہرہ دیکھنے کی ہمت سورج کو بھی نہیں ہوتی جس کی پاکدامنی پر فرشتے گواہ ہیں، اس کے پاس جب جاتا ہے تو تیور لیا چڑھی ہوتی ہیں، اور چہرہ مبارک پر برہمی کے آثار ہو دیا ہیں۔“

تم ثابت کیا کرنا چاہتی ہو؟
 .. یہ آپ اب تک نہیں سمجھے؟
 .. بالکل نہیں۔

.. میں یہ کہنا چاہتی ہوں کہ بیوی کے ساتھ بدسلوکی کر کے، اور
 طوائف کے جنس مشترک بنے رہنے پر بھی اس کی تہ مبوسی کر کے، آپ
 عورت کو طوائف بناتے ہیں، اس کی حوصلہ افزائی کرتے ہیں۔
 .. تمہارا مطلب ہے کہ تماشین بالاخانوں پر پستول اور ڈنڈا لے
 کر چڑھا کریں؟ اور جس قریب کو دیکھیں اسے وہیں ڈھیر کر دیں؟ جس
 طوائف کو غیر وفادار بائیں اس کا سر توڑ دیں؟
 .. اگر اتنی غیرت ہوتی، تو دنیا میں طوائف نام کی کوئی چیز
 نہ ہوتی۔

اس کا تہمت سے کیا تعلق ہے؟ ارے بھئی ایک آدمی بالاخانہ پر
 آیا، بیٹھا، محظوظ ہوا، تمیت ادا کی اور چلا گیا۔ اسے ان بکھڑوں
 میں پڑنے کی کیا ضرورت ہے کون آیا، کون گیا، کون رہا؟
 ع۔ مارا چہ ازیں قصہ کہ گاؤ آ مدد گرفت!
 مسافرانہ آئے، بیٹھے، چلے گئے۔
 .. اسی کو میں ہوس پرستی کہتی ہوں۔

”تو ہم ہوس پرست ہیں کیوں؟“

”میں کسی کا نام تو لیتی نہیں، یہ جامہ جس کے راس آجائے فہو الغول

یہ کہہ کر زہرہ زور سے ہنسی، لیکن شاکر سنجیدہ بنا بیٹھا، اس نے

پوچھا،

”میرے بارے میں تمہاری کیا رائے ہے؟“

”کیا مطلب؟“

”میں ہوس پرست ہوں یا حسن پرست؟“

”میں نہیں جانتی“

”تمہیں بتانا پڑے گا۔“

”اور اگر میں نسبتوں؟“

”تو میں یہاں آنا جانا بند کر دوں گا۔“

”آپ سنجیدگی سے پوچھ رہے ہیں تو سنئے۔“

”بوا لہوس۔“

”را تھیل کر، تم مجھے بوا لہوس سمجھتی ہو۔“

”جی ہاں“

”پھر ایک بوا لہوس سے یہ ربط ضبط، یہ رسم و راہ کیوں؟“

”ہمارا پیشہ یہی ہے، ہم ولی اللہ کہاں سے ڈھونڈ کر لائیں؟“

مجھے اگر یہ معلوم ہوتا کہ تم میرے متعلق یہ رائے رکھتی ہو، تو ہرگز میں تم سے میل جول نہ بڑھاتا۔

شاگرد صاحب خفا ہونے کی بات نہیں، آپ نے میل جول میرے

کہنے سے نہیں بڑھایا، آپ آج چاہیں تو اسے ختم کر سکتے ہیں یہ کچھ

نکاح تو ہے نہیں کہ طلاق دینے میں رسوائی کا اندیشہ ہو، خاندان والوں

سے جھگڑے کا اندیشہ ہو، مہر کے دعوے کا اندیشہ ہو، یہ تو کچا دھاگا

ہے، جب تک چاہے ڈھیل دینجئے، جب چاہے فدا سا جھٹکا دے

کر توڑ دیجئے۔ باقی رہا میری رائے کا معاملہ سو وہ رائے صرف آپ ہی

کے بارے میں نہیں ہے سب کے بارے میں ہے۔ خواہ آپ ہوں خواہ

سٹیج کنسن لال، چاہے راجہ نواز شمس علی ہوں، چاہے سٹیج اکبر علی، میں

سب کو بوالہوس سمجھتی ہوں۔

”سب کو آپ ہی لالھی سے مانگنا کہاں کی مانائی ہے؟“

”آپ کیا کہنا چاہتے ہیں؟ آپ بوالہوس نہیں ہیں؟“

”ہرگز نہیں۔“

”مجھ سے محبت کرتے ہیں؟“

”بہت زیادہ؟“

”آپ مجھ سے نکاح کیوں نہیں کر لیتے؟“

کرو گی نکاح تم ؟

.. ہاں لیکن کچھ شرطیں ہیں میری ؟

.. وہ بھی کہہ ڈالو۔

.. میرا مہر ایک لاکھ ہوگا۔

.. ایک لاکھ ؟

.. جی ہاں ایک لاکھ۔

.. یہ بہت ہے ؟

.. یہ اعتراض آپ نے اپنی شادی کے وقت بھی کیا تھا ؟ کیا آپ

کی بیوی کا مہر ایک لاکھ نہیں ہے ؟ آپ خود ہی کہہ چکے ہیں ، آپ

تکڑے کا نہیں !

.. ہے ، لیکن اگر ایک مرتبہ میں نے حماقت کی تو دوسری بار

بھی کروں۔

.. جی یہ حماقت نہیں چالاکي ہے !

.. کیا کہا چالاکي ؟

.. جی ہاں چالاکي ، ہر شکاری ، عیاری

.. وہ کہیں طرح ؟

.. خاندانی نکاح کے وقت آپ مطمئن تھے کہ مہر کا مطالبہ نہیں ہوگا

نہ آپ طلاق دیں گے، اور مجھ سے نکاح کے وقت دونوں باتوں کا اندیشہ ہے۔

”مان لیا سچ ہے تمہارا خیال پھر؟“

”وہی بوا لہوسی“

”مجھے سمجھاؤ تو اپنا مطلب“

”مطلب یہ کہ آپ ساٹھ ستر روپیہ پر یا ہزار دو ہزار مہر پر نکاح کر

لیں اور اس طرح مجھے باقاعدہ اپنی کنیز بنالیں، پھر جب جی بھر جائے تو وہی سلوک میرے ساتھ کرنے لگیں، جواب رضیہ کے ساتھ ہو رہا ہے، میں اگر فریاد کروں تو میرا منہ نہ دیکھیں، شکایت کروں تو طلاق کا پروانہ بھیج کر گلو خلاصی حاصل کریں، اور پھر کسی اور کو دھونڈ لیں۔ شاکر صاحب آپ لوگوں نے انسانی فطرت کا حال کتابوں میں پڑھا ہے۔ ہم نے اپنی آنکھوں سے دیکھا ہے، برتا ہے، پرکھا ہے۔ آپ ہم سے ارطکر نہیں جاسکتے۔“

”خوب“

”خوب اور نا خوب سے بحث نہیں ایمان سے کہتے غلط

کہہ رہی ہوں میں؟“

”نہیں بھائی، ہم تو تمہاری ولایت کے قائل ہو گئے۔“

یہ وجہ ہے کہ زندگیوں، اپنے دائرہ سے باہر نہیں نکلتیں، یہ وجہ ہے کہ وہ مجبور ہو کر زندگی بن جاتی ہیں۔ یہ وجہ ہے کہ وہ مردوں کے پندار کو بتا شنے کی طرح توڑا کرتی ہیں!

اسی آتش میں زہرہ کی امی حبان، خراہاں خراہاں آتی ہوئی دکھائی دیں، سر کا دوپٹہ جوش سخن میں ذرا ڈھلک گیا تھا اس نے اسے ٹھیک کیا۔ اور شاہکار نے سگریٹ سلگانا شروع کر دیا،

بڑی بی کے آتے ہی یہ مجلس مباحثہ ختم ہو گئی۔

شاہکار نے کہا،

اب میں جاتا ہوں۔

جائیے، زہرہ نے جواب دیا۔

بڑی بد تمیز چھو کر رہی ہے، بڑی آئی میرے لڑکے کو بھینچنے والی بیٹھو بیٹھا، پان کھاؤ، تمہیں دیکھنے کو تو آنکھیں ترستی رہتی ہیں۔

بڑی بی گر جیں۔

اس وقت تو معاف کیجئے۔ ایک ضروری کام ہے پھر حاضر ہوں گا۔

پھر کب، کل آؤنا۔

بہت اچھا

اور بیٹھا وہ ہمارے کشمیری شال؟

”وہ بھی کل لیتا آؤں گا۔“

”جلیتے رہو، خدا دل کی مراد میں پوری کرے!“

شاکر نے گھر کی راہ لی، زہرہ اپنے کمرہ میں چلی گئی۔ اور بڑی

بی گارو تکیہ کے سہارے بیٹھ کر اپنی گڑ گڑسی پینے لگیں!

باب ۹

دو دو باتیں

شاگرد گھر پہنچا، جیسا اُداس گیا تھا اس سے کچھ زیادہ اُداس واپس آیا، آتے ہی بستر پر لیٹا اور سو گیا۔

صبح وہ ناشتہ کرتا تھا کہ منصور آ گیا، شاگرد نے اس کی طرف دیکھا، لیکن مخاطب نہیں ہوا، منصور کچھ دیر خفا موش بیٹھارہا پھر اُس نے کہا۔

”آپ نے کچھ فیصلہ کیا؟“

”کیسا فیصلہ“

”بھول گئے آپ، وہی رضیہ کے بارے میں“

”مت بکو نکل جاؤ یہاں سے“

”میں ابھی چسلا جاؤں گا یہاں سے لیکن مجھے آپ کا عندیہ

معلوم ہونا چاہیے“

”کیا تم چاہتے ہو میں خودکشی کروں؟“

”خودکشی اگر کرنی ہوگی تو میں کروں گا۔ آپ یہ زحمت

کیوں اٹھائیں۔“

”منصور تم میرے بھائی ہو، لیکن تم بھی دشمنی پر کمر باندھے

ہوئے ہو؟“

”دہرگز نہیں جو آپ کی طرف ٹیڑھی آنکھ سے دیکھے اس کی آنکھ

نکال لوں۔“

”لیکن خود چاہے فوج کر ڈالو۔“

”یہ بات بھی نہیں ہے۔“

”یہی تو ہے، تم نے سوچا تمہاری ان باتوں سے میری حالت کیا

ہوتی ہے؟ میرا خون کھولنے لگتا ہے، جی چاہتا ہے تمہیں قتل کر

دون، صرف امی جان کا خیال مجھے روکتا ہے۔“

”پھر آپ نے جذباتی باتیں شروع کر دیں۔ آپ مجھے قتل کرنا چاہتے

ہیں تو اپنا یہ شوق بھی پورا کر لیجئے۔ لیکن یاد رکھیے جب تک میں

زندہ ہوں اپنے مطالبہ سے، اپنی تمت سے دستبردار نہیں ہو سکتا

”یا تن رسد بجاناں یا جاں زن برآید!“

”پھر وہی پاگل پن“

تو چاہے مجھے کہہ لیجئے، میں پاگل سہی دیوانہ سہی، لیکن
 "دیوانہ لیکار غولیش مشیار"

والا معاملہ ہے، میں دل سے مجبور ہوں آپ سے وہ چیز مانگتا ہوں جسے
 آپ کا دل نہیں پسند کرتا، لیکن میرا دل جسے حاصل کرنے کے لئے
 ہر قربانی کر سکتا ہے۔"

اگر آپ کو اس محبت ہوتی تو میں اپنے جذبات کو کچل دیتا، اگر نہ کچل پاتا تو
 خودکشی کر لیتا، یا کہیں روپوش ہو جاتا، لیکن میں جانتا ہوں آپ
 رضیہ کو بالکل نہیں چاہتے، اسی لئے میں یہ چاہتا ہوں کہ اپنے
 دل سے اتری ہوئی چیز مجھے بخش دیجئے۔ جس طرح وہ تروتازہ ہوا
 جو رات بھر زیب گلورہتا ہے، صبح ہوتے ہی پھینک دیا جاتا ہے
 میں وہی باسی ہار مسلا ہوا، سوکھا ہوا، مرجھایا ہوا، آپ سے مانگ
 رہا ہوں، اگر آپ اسے دینے میں بھی تامل کریں، تو میں کس طرح باور
 کر لوں کہ آپ مجھ سے محبت کرتے ہیں۔"

"تمہیں غلط فہمی ہے، تم مجھ سے وہ ہار مانگ رہے ہو، جو کبھی
 نہیں مرجھا سکتا۔ جسے میری محبت ہمیشہ تروتازہ رکھے گی۔"

"ثبوت؟"

"تم میرے باپ ہو جو اس طرح کی باتیں کرتے ہو، دور ہو یہاں سے۔"

”جب آپ لاجواب ہوئے ہیں غصہ کرنے لگتے ہیں۔“

”یہی سہی“

”تو میں سمجھ لوں، آپ ہم دونوں کی زندگی برباد کرنے پر

تلکے ہوئے ہیں؟“

”میں دونوں کا خاتمہ کر دوں گا۔“

”رضیہ کا بھی؟“

”ہاں“

”کیا اب عشاق کا دستور یہ ہو گیا ہے کہ وہ اپنے محبوب کا ”خاتمہ“

کر ڈالیں؟ میرا عقد تو ہرگز رضیہ پر نہیں اٹھ سکتا، اور آپ اسے

قتل تک کر دیں، تب بھی آپ کی محبت زندہ جاوید رہے گی۔“

”وہ بے وفا ہے، بے حیا ہے، میری رسوائی کا سبب

ہے مجھے اب اس پر بھروسہ نہیں رہا، میں ضرور اسے قتل کر

دوں گا۔“

”آپ نے کیسے جانا یہ؟“

”وہ ایک دوسرے آدمی سے بھی محبت کرتی ہے۔“

”کون ہے وہ؟“

”ہے کوئی۔“

اسی اثناء میں شاکر کا ایک پرانا دوست مسعود آ گیا، شاکر
 - احاہ کہہ کر اس کی طرف بڑھا، وہ شاکر کو دیکھ کر کچھ ٹھسکا، پھر
 اسے گھورا پھر لپک کر بڑی گرم جوشی سے مصافحہ کیا، اور کہا
 "کیا بات ہے آج تمہارا چہرہ کھلکھلا نہیں رہا ہے اور رہا ہے
 میں دو تین مہینہ سے کاروبار کے سلسلہ میں غائب تھا، اس اثناء
 میں کیا حادثہ پیش آیا ہے"

"کچھ نہیں، او بلٹیو باتیں کریں گے ابھی مسعود اور شاکر پاس
 پاس بیٹھ گئے، منصور اندر چلا گیا، اور ان دونوں دوستوں میں
 باتیں شروع ہو گئیں، شاکر نے از اول تا انتہا سارا دکھڑا مسعود
 کو بادیدہ پر نم سنا دیا،

مسعود نے کہا، منصور کو تم سنبھالو، ہاشم میرا بچپن کا پار ہے،
 میں اس سے ملتا ہوں۔

باب ۱۰

فلسفیانہ باتیں

شام کو شاگرد حسب معمول زہرہ کے ہاں پہنچا، آج بھی وہ کچھ مضمحل سا تھا، لیکن کل سے کم، اسے دیکھتے ہی زہرہ پان بنانے بیٹھ گئی، اس نے بیڑا بنا کر شاگرد کو دیا اور پوچھا -

”کیسا مزاج ہے حضور کا؟“

”تمہیں کیا اچھا ہوں۔“

”کچھ غصہ اُترا سکر کا؟“

”پاکل ہو گئی ہو غصہ کیسا؟“

”میری باتیں آپ کو بُری تو بہت معلوم ہوئی ہونگی“

”مسکرا کر کچھ کچھ“

”پھر کیا سزا تجویز کی آپ نے ہمارے لئے،“

قتل کر ڈالو، ہمیں یا جرمِ الفت بخشود کو کھٹے ہیں بلکہ با نذہم تمہارے سامنے

”بڑی سخت سزا“

”پھر دیر کیا ہے؟“

”تیار ہو تم منرا بھگتے کے لئے“

”لبس و چشم“

”مجھ سے شادی کر لو“

”یہ سزا نہیں ہے“

”پھر؟“

”انتقام!“

”کیا کہا انتقام؟“

”جی ہاں انتقام!“

”میں تم سے انتقام لوں گا بڑا کاہے کا؟ یہ بھی تو سوچو“

”میری باتیں اس دن آپ کو بہت کھلیں، انہی کا بدلہ لینے کی

سوچی ہوگی آپ نے“

”تو بڑا تڑپا، تم مجھ سے اتنی بدگمان ہو رہو؟“

”دودھ کا جلا چھاپھو چھونک بھونک کے پیتا ہے۔“

”مجھے تم سے یہ امید نہ تھی“

”پھر گٹر گئے آپ؟“

”بات ہی ایسی کرتی ہو“

”کیا بات کی میں نے؟“

”اتنا کچھ کہہ لیں، اور کچھ کیا ہی نہیں؟“

”تو غلط کہا میں نے؟“

”بالکل غلط“

”سچ کہتے ہیں آپ؟“

”ایک ایک عرض سچ“

”کیا یہ سچ نہیں ہے کہ آپ ہمیں نیچ سمجھتے ہیں۔ حقیر اور ذلیل سمجھتے ہیں، کمینہ اور بے وفا سمجھتے ہیں۔ گردِ لکے ہاتھوں مجبور ہو کر، یا زیادہ صاف الفاظ میں ہوس کے تقاضے سے بے بس ہو کر آپ ہمارے ہاں آتے ہیں، دل بہلاتے ہیں۔ ہوس کی آگ ٹھنڈی کرتے ہیں اور چلے جاتے ہیں؟“

”میرا اور تمہارا جہاں تک تعلق ہے یہ غلط ہے، میں تم سے

محبت کرتا ہوں اس لئے آتا ہوں، تم میں شرافت پاتا ہوں اس لئے محبت کرتا ہوں، تم میں شائستگی اور وقار دیکھتا ہوں اس لئے

کھینچتا ہوں۔ سچ کہنا میں غلط کہہ رہا ہوں؟“

”صرف یہی بات نہیں ہے!“

پھر کیا ہے؟

.. دیکھتے نا، اگر یہی بات ہوتی، تو بیچ تباہیے گا آپ کی بیوی
 میں شرافت نہیں ہے؛ شائستگی اور وقار نہیں ہے؛ اسچی محبت کا
 سمندر اس کے سینہ میں لہریں نہیں مار رہا ہے؛ پھر یہ التفات
 اس پر کیوں نہیں صرف ہوتا جو مجھ پر ہو رہا ہے؛ یہ محبت کی بارش
 اس پر کیوں نہیں ہوتی جس نے مجھے تڑپ کر دیا ہے؛ یہ چاہت
 کا سیلاب اسپر کیوں نہیں آمنڈا جس مجھے غرقاب کر رکھا ہے؛
 میرے متعلق آپ حلف لے کر یہ نہیں کہہ سکتے کہ میں پاکدامن ہوں
 لیکن اپنی بیوی کے بارے میں آپ کہہ سکتے ہیں، پھر یہ کیا بات ہے کہ وہ
 معنوب اور میں محبوب؛

”زہرہ یہ بات نہیں ہے“

”پھر کیا بات ہے جناب؟“

”میری بیوی اتنی بلند نہیں جتنا تم سمجھ رہی ہو اسے۔“

”یعنی“

”اس کا چال چلن مشکوک ہے میری نگاہ میں۔“

”کیا مطلب؟“

”وہ دوسروں کو چپا ہتی ہے۔“

”واقعی؟“

”سچ کہتا ہوں میں“

”وہ ایک کو نہیں کئی کو چاہتی ہے؟“

”ہاں“

”پھر تو میری نظر میں اس کی عزت اور بڑھ گئی۔“

”بہت خوب، یہ کیوں؟“

”بڑے کردار کی ہے وہ عورت،“

”یہ کیسے؟“

”اس نے آپ سے بدلہ لے لیا، اور جو عورت مرد کی زیادتیوں کا

بدلہ لے لے میری نظر میں وہ دلیری ہے۔“

”تو کر لو مجھ سے شادی، تم بھی لیتی رہنا مجھ سے بدلے“

”جتنا اچھا بدلہ میں یہاں رہ کر لے سکتی ہوں، آپ کے گھر جا

کر نہیں لے سکتی۔“

”تو میں سمجھ لوں تم انکار کرتی ہو، تم مجھ سے شادی نہیں کرو گی؟“

”کروں گی لیکن ایک شرط ہے“

”بلاسنے ہوئے منظور“

”جی نہیں سنکر منظور کرنی پڑے گی وہ۔“

.. اچھا تو کہہ ڈالو ..

.. شاہد کے بارے میں آپ کی کیا رائے ہے ؟

.. تمہارا بھائی ہے وہ ..

.. وہ ہے کیسا ؟

.. بہت نیک ، بہت ہونہار ، بہت ذہین ، بہت قابل ، بی

لے کے امتحان میں اول آیا ہے ..

.. یہ سب باتیں آپ مانتے ہیں ؟

.. ہاں ہاں ، کون کافر انکار کر سکتا ہے ان حقائق کا ..

.. پھر اس کی شادی

.. ہاں ہاں میرے ذمہ رہی کسی اچھے گھرانے میں اس کی شادی

کرادوں گا میں ..

.. جی اس کی سند نہیں ..

.. پھر ؟

.. اپنی بہن ثریا سے شادی کرائیے اس کی ..

.. ثریا سے شاہد کی شادی ؟

.. پھر چرکنے آپ ؟ کونسا غضب ٹوٹ پڑے گا اس شادی

سے ؟

”یہ سبکی سبکی باتیں کیوں کر رہی ہو؟“

”یہ سبکی سبکی باتیں ہیں؟“

”پھر کیا؟“

”باتوں کی ضرورت نہیں جواب دیجئے۔“

”یہ نہیں ہو سکتا۔“

”کیوں؟“

”یہ ناممکن ہے۔“

”کیس لئے؟“

”اس مسئلہ پر گفتگو مت کرو زہرہ۔“

”اتنی ناگوار ہوئی آپ کو یہ بات؟“

”یہی سمجھ لو۔“

”پھر آپ مجھ سے شادی کیوں کر ناچاہتے ہیں؟ میں اس قابل ہوں کہ آپ کی بیوی بن سکوں، لیکن میرا بھائی اس قابل نہیں ہے کہ آپ کی بہن کا شوہر بن سکے، حالانکہ اس کی ذہانت اور قابلیت کو آپ بھی مانتے ہیں، اس کی شرافت اور نیکی کے آپ بھی قائل ہیں، پھر یہ بات بھی نہیں ہے کہ اُسے آپ شریف نہ سمجھتے ہوں اور آپ کہہ چکے ہیں کہ اس کی شادی کسی شریف اور اچھے گھرانے سے ہوگی۔“

باغی
 کرادیں گے، گویا وہ اس قابل تو ہے کہ کسی شریف اور اچھے گھرانے
 میں اس کی شادی آپ کرادیں، لیکن اس قابل نہیں ہے کہ آپ کے
 سے شریف اور اچھے گھرانے میں دولہا بن کر جاسکے کیوں ہے نا
 یہی بات؟

”یہی سہی“
 ”میں بھی خوب دکھتی ہوئی رگ آپ لوگوں کی پکڑتی ہوں۔“

”میں ماننا ہوں“
 ”اسی لئے تو میں کہتی ہوں کہ آپ فریبی ہیں، دعا باز ہیں
 جھوٹے ہیں۔“

”یہ سب تم نے کیسے سمجھ لیا“
 ”آپ شاید کی شادی کسی شریف اور اچھے گھرانے میں کرانے
 کا وعدہ جو کر رہے تھے۔“

”اس وعدہ پر تو میں اب بھی قائم ہوں۔“
 ”تو کیا آپ کا گھرانا شریف نہیں ہے، اچھا نہیں ہے؟“
 ”کیوں نہیں ہے؟“

”پھر چراغ تلے اندھیرا کیوں؟ اسے چھوڑ کر دوسری جگہ
 آپ زحمت کیوں کریں گے؟“

”تمہیں آم کھانے سے مطلب یا پیٹر گفنے سے ہے“

”دونوں سے“

”تو ہو چکی شادی“

”یہ تو میں پہلے سے جانتی تھی۔“

”یہ کہ میں جھوٹا ہوں، فریبی ہوں، دعا باز ہوں۔“

”ہاں یہی“

”آخر کس طرح؟“

”شاید کی شادی آپ کس طرح کراتے؟ یا تو کسی شریف گھرانے کو یہ دھوکا دیتے کہ شاید بڑا شریف اور خاندانی لڑکا ہے اور شادی کر دیتے، پھر بعد میں راز افشا ہوتا تو آپ دامن حبشک کراٹک ہو جاتے، یا کسی اچھے لیکن تباہ حال اور غریب گھرانے کی مجبوری سے ناجائز فائدہ اٹھاتے اور اسے سبز باغ دکھا کر شاید کو داماد بنا لینے پر آمادہ کر لیتے۔ لیکن خود صاف پتہ چل جاتے، اپنے گھر میں اس کمینہ کا سا، بھی نہ پڑنے دیتے۔“

”تم بہت تلخ باتیں کرتی ہو زہرہ۔“

”سچ کڑوا ہی ہوتا ہے۔“

”اچھا چھوڑو ان باتوں کو، بناؤ کیا فیصلہ کیا تم نے؟“

”ابھی تک آپ کو میرا فیصلہ نہیں معلوم ہوا؟“

”تم نے فیصلہ کیا کب؟“

”کر لیا۔“

”آج سے آپ غریب خانہ پر تشریف نہ لایا کریں۔“

”شادی تو شادی اب گھر میں آنا بھی ممنوع ہو گیا؟“

”جی ہاں“

”آخر اس کی وجہ“

”اتنے تجربے حاصل کر چکی ہوں، کہ اب مجھے نئے تجربے حاصل کرنے

کی تمنا نہیں رہی۔“

”اچھا شادی نہ سہی، لیکن ہمارے تمہارے تعلقات کیوں

ٹوٹیں؟“

”جو تعلقات کچھ دھاگے سے زیادہ کمزور ہوں ان کا ٹوٹنا ہی

بہتر ہے۔“

”تو میں سمجھ لوں یہ تمہارا آخری فیصلہ ہے؟“

”بالکل آخری، قطعی!“

”تو میں جاؤں؟“

”شوق سے، ہمیشہ کے لئے۔“

شکار اٹھا تھا کہ زہرہ کی ماں آگئی، اُس نے زہرہ کے تیور اور شکار کا چہرہ دیکھ کر بھانپ لیا، کچھ رنگ بگڑا ہوا ہے شکار سے کہنے لگی "بیٹھو بیٹیا، ابھی آئے ابھی چلے،

زہرہ نے بگڑ کر کہا، "اماں تم ہمارے معاملہ میں مت بوللا کرو" .. واہ رمی چھو کر رمی، میرے گلے کیوں پڑ رہی ہے؟

"تم شکار صاحب کو کیوں روک رہی ہو؟"

"میرا گھر ہے"

"تو میں اس گھر کو چھوڑ دوں گی، تم اپنے پاس بلا یا کرنا انہیں خوب

جی بھر کے۔"

"کیا بک رہی ہے شفضل؟"

اسی بحث و گفتگو میں شکار چلا گیا۔ ٹیری بی نے دیکھا شکار نکل گیا

سے، الجھنا پیکار ہے، وہ بھی ڈھیلی پڑ گئیں اور چپ چاپ اپنے گھر کی طرف روانہ ہو گئیں۔

باب ۱۱

شاہد اور ثریا

علی پور سے بی۔ اے کی سند لے کر ابھی حال ہی میں ثریا واپس آئی تھی، اور یہاں آنے ہی اس نے ایم اے کلاس میں اپنا داخلہ کرا لیا، علی پور گریجویٹ کالج کے سکریٹری خان بہادر غلام الہی نے ایک پرنسور سفارشی خط بھی یہاں کالج کے پرنسپل کو لکھ دیا تھا۔ اس لئے ثریا کو داخلہ میں بہت سہولت ہوئی، علی پور میں اسکی صحت خراب رہنے لگی تھی، ثریا کی عمر ۱۷، ۱۸ سال کی ہوگی بڑی صبح و بلج، بڑی شوخ اور چیخیل، بڑی بذلہ سنج اور حاضر جواب جس مضمحل میں بیٹھ گئی رونق آ گئی جس گروہ میں پہنچ گئی، زندگی کی لہر دوڑ گئی، ثریا اتنی حسین نہیں تھی، جتنی سحر طراز تھی، تاک نقشہ معمولی آدمیوں کا سا، رنگ بھی کچھ نولا لیکن کشش اس بلا کی تھی کہ لوگ خود بخود اس کی طرف کھینچتے تھے جو نگاہ اس پر اٹھ جاتی تھی وہ واپسی کا راستہ بھول جاتی تھی،

منجھ سو کر رہ جاتی تھی، اس کی نگاہوں میں، باتوں میں، اداؤں میں
 جاؤ و تھا، وہ سدا پاجاؤ و تھی کالج کے پروفیسر ہوں یا طالب علم
 اس کی سہیلیاں ہوں یا استانیایاں، چند ہی روز میں سب اس کے پر
 ہو گئے۔

ہم ہوئے، تم ہوئے کہ میر ہوئے
 ایک ہی زلف کے اسیر ہوئے

کالج کی تاریخ میں یہ پہلا موقع تھا کہ نثریائے اس قدر حبل
 قبول عام حاصل کر لیا تھا، اس کے ہم سبق لوگوں میں ایک شاہد بھی
 وہ بیگانہ و دش طبیعت کا مالک تھا، لیکن دو ہی چار ملاقاتوں میں
 نثریائے مسخو ہو گیا۔

نثریائی تھی، شاہد پرانا تھا، شاہد کو کالج کی لڑکیاں، مولیٰ خاصا
 کہا کرتی تھیں، وہ حسن مردانہ کا شاہکار تھا، لیکن بے نیازا بے
 پروا، بے ذوق، اس کی بے ذوقی کی یہ انتہا تھی کہ صنفِ جمیل
 کے "معامی جمیلہ" بھی اسے اسیر رنگ و بونہ کر سکے وہ کالج کی رنگ
 رلیوں کے ہجوم میں تنہا تھا، نہ کبھی وہ کسی لڑکی سے مخاطب ہوا
 نہ اس نے کسی سے پینگ بڑھائے، نہ عشق و محبت کی اس نے
 ریہرسل کی، اسے اپنے کام سے کام تھا، منوراً اور صاحبہ کی خانہ

باقی
توجہ تھی شاہد پر، لیکن ہائوس کرم ہونے کے بعد انہوں نے اس کا مذاق
اڑانا شروع کر دیا، "مولینا صاحب" کا خطاب انہی کی ایجاد
تھی۔

لیکن اب دنیا بدل رہی تھی، بنجر زین پر گل بوٹے کھیل رہے تھے
چٹیل میدان میں چمن طرازی ہو رہی تھی، کانٹا گل رعنا کا پیکر اختیار
کر رہا تھا، شاہد اور ثریا کی ملاقات جلد بے تکلفی میں، اور بے
تکلفی بہت جلد انس اور ارتباط میں بدل گئی، پتھر کی چٹان پر
محبت کی کھینٹی لہلہانے لگی۔

ایک روز منورما اور صاحبہ میں اسی موضوع پر بحث چھڑ گئی،
ساجدہ نے منورما سے کہا،

"سنتی ہو؟"

"کیا؟"

اتنی انجان تو نہ بنو،

ستا ہے کسی اور کو چاہتا ہے

وہ دشمن ہمارا وہ پیارا تمہارا

"صرف میرا ہی؟ تمہارا پیارا بھی تو تھا وہ؟"

"لیکن اب تو نہ ہمارا ہے وہ نہ تمہارا"

کیا جاؤ کر دیا، اس نثریا کی بچی نے؟ یہ جاؤ نہیں تو کیا ہے؟ گونگا پو لنے لگا، یہاں سننے لگا، اندھا دیکھنے لگا، پہلے شاہد گونگا تھا اب نثریا کے سامنے بلی کی طرح چمکتا ہے، پہلے وہ یہاں تھا، اب پریم کے نغمے اس کے کانوں میں گونجا کرتے ہیں پہلے وہ اندھا تھا لیکن اب اس کا دعویٰ ہے کہ وہ حسن شناس ہے!

”ہاں اور کیا!“

”مان لی ہار تم نے؟“

”اور تم نے؟“

”ہرگز نہیں“

”کیا کرو گی تم؟“

”اس چھوکری کا طلسم توڑ کر رہوں گی۔“

”دیکھوں گی“

”دیکھ لینا“

اتنے میں نثریا اور شاہد آتے ہوئے دکھائی دیے، نثریا آگے

آگے تھی، اور شاہد پیچھے پیچھے، دونوں کے ہاتھوں میں درسی کتابیں تھیں

یہ دونوں آئے اور اپنی اپنی جگہ پر بیٹھ گئے، کلاس میں پرنسپل

محمود کا لیکچر شروع ہو چکا تھا۔

پروفیسر صاحب شاہد سے مخاطب تھے، اور شاہد کی آنکھیں
 تریا کا معائنہ کر رہی تھیں، یہ منظر دیکھ کر حاضرین نے ایک قہقہہ
 لگایا، شاہد چونکا۔ تریا نے نظری کتاب پر گاڑ دیں، پروفیسر صاحب
 مسکانے لگے۔

باب ۱۲

اور سماج ... ۹۰۰۰

مسعود اور شاکر بچپن کے ساتھی تھے، بڑے گہرے دوست تھے یہ دونوں، ابتدائی مدرسہ سے لے کر کالج تک دونوں کی تعلیم ساتھ ہوئی، پھر شاکر نے گھر اور حسابیادو کا کام والد کے انتقال کے سبب سنبھال لیا، اور مسعود ولایت چھلا گیا، جہاں مسعود اور ہاشم کو دوستی ہوئی، اور برابر بڑھتی رہی۔

مسعود کو کچھ نہیں معلوم تھا کہ ہاشم اور شاکر میں کیسے اختلافات کس طرح کی دشمنی ہے؟ کیوں چسلی ہوئی ہے؟ وہ بالکل انجان تھا، لیکن شاکر نے اسے سب کچھ پڑھا دیا تھا، آج وہ تیار ہو کر آیا تھا۔ اس فیصلہ کر لیا تھا کہ ہاشم سے لڑے گا،

ہاشم بڑے تپاک سے بلا اس کا ہاتھ پکڑ کر اپنے ڈرائنگ روم میں لایا پوچھا،

اچھے تو ہو؟

ہاں خسر کا فضل ہے!

بہت دنوں میں درشن ہوئے۔

تم اس قابل کب ہو کہ تشریف لوگ تم سے ملیں جلیں!

کیوں جناب یہ کیا سنا یا آپ نے؟ اس کا مطلب؟

مطلب یہ کہ تم بڑے ذلیل ہو

آخر کیوں؟

تہیں عشق بازی کے لئے رضیہ کے سوا کوئی اور نہیں ملتا تھا؟

ہاشم نے ایک زوردار قبضہ لگایا اس نے کہا۔

اب سمجھا استاد، آپ شاکر کے سفیر بن کر آئے ہیں؟

یہی سہی پھر؟

تم نے شاکر کی سب سن لی، کچھ میری بھی تو سنو

ہاشم مجھے تم سے نفرت ہی ہونے لگی۔

ارے بندہ خدا پہلے ماجر انو سن لے پھر دیتے رہتا

فتوے!

کہہ ڈالو تم بھی، کیا کہتے ہو؟

دیکھو بھئی میں جو کچھ کہتا ہوں عوز سے سننا۔

۔ بالکل ایک حج کی طرح سفرں کا کہو۔

رضیہ میری خالہ زاد بہن ہے، بچپن سے آغاز شباب تک کا زمانہ ہمارا ساتھ گذرا، یہ دور ہماری پاک، معصوم، اور بے لوث محبت کا تھا، پھر میں ولایت چلا گیا، رضیہ شاکر کے پتہ باندھ دی گئی، میں واپس آیا، امیساں دوبارہ جذبہ محبت پھر آج آیا، میں اسے ہرمیت پر، اٹھرنے سے روکا، اگر میں یہ دیکھ لیتا کہ رضیہ سکو سے ہے۔ اس کی گھریلو زندگی لائق اطمینان ہے، زن و شوہر کے تعلقات خوشگوار ہیں، لیکن میں نے دیکھا کیا؟ میں نے دیکھا شاکر اس کی بات بھی نہیں پڑھتا۔ اس کی صورت بھی نہیں دیکھتا۔ اس سے کسی قسم کا واسطہ بھی نہیں رکھتا، وہ کڑھ رہی ہے اذیت اور تکلیف نام کی زندگی بسر کر رہی ہے، اور وہ؟ وہ زہرہ کے ساتھ داد عیش دے رہا ہے۔

”زہرہ کون؟“

”ہے آپ طوائف“

”ہالانشیس؟“

”ہاں لیکن کم خرچ نہیں۔“

مسعود مسکرایا، ہاتھم نے پھر سلسلہ گفتگو جاری کیا:-

تو جو شخص اپنی بیوی سے محبت نہ کرتا ہوا، شریفانہ طور پر اس سے نباہ نہ کرتا ہوا، اس کے دکھ سکھ کا شریک نہ ہو اور اپنا دل بہلانے کے دوسرے اڈے اس نے بنا رکھے ہوں اسے حق ہے کہ وہ اسے اپنی رفیقہ حیات بنا کر رکھنے پر اصرار کرے؟ میں تم سے پوچھتا ہوں، ایمان سے بناؤ، اخلاق، قانون، شریعت کا کیا فتویٰ ہے؟

”اور سماج؟“

”سماج کی میں کوئی وقعت نہیں کرتا“

”کیوں؟“

”ہماری تمام کمزوریوں اور قومی بیماریوں کا سبب صرف یہ ہمارا

سماج ہے“

”وہ کیسے؟“

”ہمارا مذہب کہتا ہے بیوہ عورت شادی کر سکتی ہے لیکن سماج کا حکم ہے ہرگز نہیں، مذہب کا فتویٰ ہے اگر میاں بیوی میں نبینے تو طلاق کے ذریعہ وہ ایک دوسرے سے جدا ہو سکتے ہیں، لیکن سماج شوہر کو اجازت دیتی ہے کہ وہ زندگی بازی جی بھر کے کرے معتد نہی شادیاں کر لے، لیکن جس بیوی سے اس کا دل میل نہیں لھاتا اسے

بھی طلاق نہ ہے، زندہ درگور کئے رکھے، مذہب کا فرمان ہے کہ ذات پات، نسل رنگ، وطن اور خاندان کی کوئی حیثیت نہیں، ہر مسلمان بھائی بھائی ہے، لیکن اس عقیدہ پر ایمان رکھنے والی سماج اسے کسی طرح گوارا نہیں کر سکتی کہ اوپن اینج کا امتیاز دُور ہو جائے، نسل و رنگ کا تفرقہ ختم ہو جائے، وہ ان چیزوں کو پروان چڑھانا چاہتی ہے، مذہب ہمیں تعلیم دیتا ہے کہ چادر دیکھ کر پاؤں پھیلاؤ، لیکن سماج کا فتویٰ ہے، کنکال ہو جاؤ، مگر روایاتِ خاندانی پر اولوالعزمی سے عمل کرتے رہو، اور پھر جب کنکال ہو جاؤ تو یہ سماج ایک پیسہ سے بھی مدد کرنے کی روادار نہیں ہوتی، ہمارا مذہب ہر چیز میں سادگی کو ترجیح دیتا ہے، نمائش سے روکتا ہے۔ فضول خرچی کی مخالفت کرتا ہے، لیکن سماج سماج کے اہل یہ ناقابلِ معافی گناہ ہیں، شادی کرو، سود پر روپیہ قرض لے کر، منے کے بعد فاتحہ کرو۔ گھر کے برتن گرو رکھ کر، تنخواہ، سو تمہاری پچاس روپیہ ماہوار لیکن مہربان دھو سوا لاکھ کا، آمدنی تمہاری ہو سو روپیہ ماہوار کی، لیکن بچہ کے عقیدہ پر، اچھی کی لبسم اللہ پر، بیوسی کے غسلِ صحت پر، آنکھ بند کر کے خرچ کرتے رہو، خرچ کرتے رہو، اور دیوالیہ بن جاؤ۔ اسلام نے عورت اور مرد کے حقوق

مقرر کر دیئے ہیں حدود کے اندر عورت کو بھی پوری آزادی دی ہے، نکاح و طلاق کے معاملہ میں اسی کی رائے فیصلہ کن ہے، لیکن تمہاری سماج عورت کے حقوق پامال کرتی ہے، اسے بالکل غیر شرعی پردہ پر مجبور کرتی ہے۔ نکاح و طلاق کے بارے میں اس کی رائے دریافت کرنا اپنی توہین سمجھتی ہے، جاہلاد میں اسلام عورت کو حق دیتا ہے، لیکن سماج نے وہ حق چھین لیا ہے، ایسی سماج کو میں قابلِ نفرت سمجھتا ہوں، مجھے اس کی ذرا بھی پروا نہیں ہے۔“

”بڑی دلچسپ تقریر کر ڈالی تم نے“

”ٹالو نہیں، بتاؤ میں غلط کہہ رہا ہوں؟“

”ایک ایک حرفِ سچ۔“

”پھر مجھے کیوں نصیحت کرتے ہو۔ شاکر کو نصیحت کیوں نہیں کرتے

کہ وہ رضیہ کو طلاق دے دے تاکہ وہ سکھ کی زندگی بسر کر سکے

”اچھا آئی بات بتاؤ۔“

”کوچھو“

”خود رضیہ کی کیا رائے ہے؟“

”کیا مطلب؟“

”وہ طلاق حاصل کرنا چاہتی ہے؟“

”نہیں!“
 ”پھر تم مدعیہ ست گواہ چیت کے مصداق کیوں بنے ہوئے
 ہو؟“

”وہ سماج سے ڈرتی ہے۔“
 ”اس لئے طلاق سے گریز کرتی ہے؟“

”ہاں“
 ”وہ تم سے محبت کرتی ہے؟“
 ”کرتی ہے“
 ”ثبوت“

”ہیں جو اس سے محبت کرتا ہوں“
 ”ہیں جبذباتی ثبوت نہیں چاہتا، واقعات سے بحث کرتا
 ہوں۔“

”پھر کیسا ثبوت چاہتے ہو؟“
 ”اس لئے تم سے امت ر محبت کیا؟“
 ”نہیں“
 ”اس نے شاکر سے نفرت کا اظہار کیا“

”نہیں“

”اس نے اپنی موجودہ زندگی میں تیریلی کی خواہش کی؟“

”نہیں“

”اس نے تمہارے ساتھ کوئی مخصوص اور امتیازی برتاؤ“

”روا رکھا؟“

”یہ بھی نہیں!“

”پھر تمہیں یہ سمجھنے کا کوئی حق نہیں ہے کہ وہ تم سے محبت“

”کرتی ہے۔“

”کیوں؟“

”اس لئے کہ وہ تم سے محبت نہیں کرتی“

”وہ یقیناً مجھ سے محبت کرتی ہے۔“

”لیکن اس کا اعتراف کرتے ہوئے ثابت ہوتی ہے؟“

”سماج سے ڈرتی ہے، رسوائی سے خوف کھاتی ہے، بڑھی“

”کی دہشت اسے محتاط بنا دیتی ہے۔“

”یہ کوئی بات نہیں ہوئی۔“

”پھر؟“

”دیکھو ایک بات میں تپتا ہوں۔“

”کہو“

”تم رضیہ سے صاف صاف گفتگو کرو“

”اس سے کیا ہوگا؟“

”اگر وہ تم سے امتیاز محبت کرے، اٹھا کر کے خلاف نفرت کا

اظہار کرے، تو میں نہیں یقین دلاتا ہوں کہ میرے خدمات حاضر ہیں،

میں شاکر کو مجبور کر کے رہوں گا کہ وہ رضیہ کو طلاق دے دے“

”یہ سب کچھ ہونا مشکل ہے“

”کیوں؟“

”وہ بڑی صابٹو صابر ہے“

”تو اس سے کیا ہوتا ہے؟“

”وہ مرحبائے گی۔ لیکن اپنے اور اپنے خاندان کے نام

پر کلنک کا ٹیکہ نہیں لگائے گی، کوئی ایسی بات نہیں کرے گی

جو وضع کے خلاف ہو، خاندانی روایات کے خلاف ہو جس سے

بدنامی ہوتی ہو“

”ایک دفعہ کوشش تو کرو کیجیو“

”کر چکا کوشش“

”کیا ہوا اس کا نتیجہ؟“

”وہی جو تم سے کہہ چکا ہوں“
 ”یعنی اس نے اقرار محبت تم سے نہیں کیا۔“
 ”صاف انکار کر دیا۔“

”وہ طلاق لینے پر رضی نہیں ہوئی؟“
 ”بالکل نہیں“

”تم رضیہ کا خیال چھوڑ دو“
 ”چھوڑ دوں رضیہ کا خیال؟“
 ”ہاں بالکل“

”اسے گھٹ گھٹ کے مرنے دوں؟“

”جب وہ خود چاہتی ہے تو تم اسے کیونکر روک سکو گے؟“
 ”اگر شاکر اس سے دستکش ہو جائے تو وہ سنبھل سکتی ہے، اس
 کی زندگی بچائی جاسکتی ہے۔“

”یہ ٹھیک ہے، لیکن تم عورت کی فطرت سے ناواقف ہو“
 ”اور آپ بڑے مصوّر فطرت ہیں“

”میں تم سے زیادہ بجز بر رکھتا ہوں، تم ولایت میں رہ کر بھی
 نرکے بدتھو رہے، اور میں نے یورپ کی نسائیت میں غرق ہو کر
 مشرق کی نسائیت میں جذب ہو کر ہندوستان کی نسائیت کا

”اکیسریے“ کر کے عورت کی فطرت پہچان لی ہے۔“

”تو کس نتیجہ پر پہنچے تم“

”بتا دوں“؛

”ضرورتاً“

”خفا تو نہیں ہو گے؟“

”ہرگز نہیں“

”رضیہ شاکر سے محبت کرتی ہے۔“

”شاکر سے؟“

”ہاں صرف شاکر سے۔“

”تم احمق ہو، غلط سمجھ رہے ہو اسے۔“

”احمق تم ہو تم غلط سمجھ رہے ہو اسے۔“

”کیونکر؟“

”عورت کی اُفتاد مزاج کا رخ آسانی سے نہیں سمجھا جاسکتا۔“

”اور صاف کہو۔“

”عورت کے لئے یہ قطعاً ضروری نہیں ہے کہ وہ اسی سے محبت کرے اور اس سے محبت کرنا ہو، وہ اس سے بھی محبت کرتی ہے اور جو اس سے نفرت کرنا ہو، بلکہ کبھی کبھی اس کی توہین بھی کر دیتا ہو،

ارے میاں ایسے آدمی سے وہ محبت نہیں عشق، بتیا بانہ اور مجنونانہ اور فروشانہ عشق کر ڈالتی ہے، یہ کوئی کلیتہ میں نہیں پیش کر رہا ہوں، میرا مطلب صرف یہ ہے کہ آیا بھی ہوتا ہے، ایسا بھی ہو سکتا ہے عورت جس طرح محبت کا جواب محبت سے دیتی ہے، اسی طرح بے تعلق بیگانگی اور بیزاری کا جواب بھی کبھی کبھی محبت سے دیتی ہے، اس کی محبت ہر حالت میں اٹل ہوتی ہے، اُسے کوئی ڈالو اوٹل نہیں کر سکتا، کوئی طاقت اس کے پائے ثبات میں لغزش نہیں پیدا کر سکتی، کوئی رکاوٹ اس کے راستہ میں حائل نہیں ہو سکتی، وہ پہاڑ کی طرح ناقابل تسخیر ہوتی ہے۔ وہ چٹان کی طرح مضبوط ہوتی ہے، باد مخالف کا کوئی جھونکا اسے اپنی جگہ سے ہلا نہیں سکتا۔

”تو تمہاری رائے یہ ہے!“

”ہاں بھئی میری رائے تو یہی ہے۔“

”میں سمجھ لوں شاکر سے رضیہ محبت کرتی ہے۔“

”پچھلے کہیں کے، یہ تو تمہیں بہت پہلے سمجھ لینا چاہیے تھا

وہ اگر شاکر سے محبت نہ کرتی ہوتی تو کب کی تمہاری جو چپکی ہوتی، تم شاکر سے زیادہ خوبصورت ہو، شاکر سے زیادہ دولت مند ہو

شاکر سے زیادہ اس سے قربت رکھتے ہو، پھر بھی وہ تمہاری طرف
ملفت نہیں ہوتی، اور شاکر سے علیحدگی کا نام بھی سناؤ اسے
گوارا نہیں۔

”مجھے تمہاری رائے سے اتفاق نہیں ہے“

”نہ ہوا اتفاق، لیکن تم مجھے برسرِ غلط نہیں ثابت کر سکتے۔“

”تم سے بحث میں کون جیت سکتا ہے؟“

”تم جیسا باتو فی بھی نہیں؟“

”نہیں بالکل نہیں“

اتنے میں اطلاع آئی کہ کھانا تیار ہے۔ ہاشم نے مسعود کا ہاتھ

پکڑا، اور اسے کھانے کے کمرہ میں لے گیا۔

باب ۱۲

تصویر کے دونوں رخ!

دوسرے روز مسعود شاہ کے ہاں پہنچا اور آتے ہی برس پڑا، اس

نے کہا،

”بڑھی بے سہ پیر کی باتیں کرتے ہو تم“

”کیا ہوا؟“

”تم نے تصویر کا ایک رخ دکھا کر مجھے خوب بے وقوف بنایا۔“

”اوہ“

”کیا مطلب؟“

”یہیں سمجھ گیا“

”کیا سمجھے تم؟“

”تصویر کا دوسرا رخ ملاحظہ فرمادیا آپ نے“

”ہاں، ہے تمہارا پاس کوئی جواب“

جو کچھ ہاشم کہتا ہے؟

”کیا کہتا ہے وہ؟“

مسعود نے جو کچھ ہاشم سے سنا تھا، سب بیان کیا، پھر کوچھا

کہو اب کیا کہتے ہو،

شاکر نے کہا، ہاشم نے جو الزامات مجھ پر لگائے ہیں ان کی

واقیقت سے انکار نہیں کرتا، اس نے میرے کردار کے جو دجھے

تہیں دکھائے ان کی صفائی بھی میں نہیں دینا چاہتا، اُس نے میرے

اور رضیہ کے تعلقات کی جو تصویر کھینچی۔ وہ بھی کچھ زیادہ غلط نہیں

ہے بلکہ ایک حد تک صحیح ہے، لیکن پھر بھی یہ ایک حقیقت ہے

کہ میں رضیہ کو طلاق نہیں دے سکتا۔ نہ جانے کیوں میرا دل اس

پر مائل نہیں ہوتا“

”سماج کے ڈر سے؟“

”نہیں یہ بات نہیں ہے، میں سماج کی زیادہ پروا نہیں کرتا،

میں خود اس دورنگی اور دو عملی سے عاجز آچکا ہوں، میں چاہتا

ہوں یک رنگ زندگی بسر کروں، میرے دل پر زہرہ کا راج ہے

لیکن جب میں اپنے دل کو تولتا ہوں، تو ہر تر بانی کے لئے

اپنے تئیں آمادہ پاتا ہوں۔ مگر اس کے لئے نہیں، میں واقعی، اب

رضیہ میں وہ جاؤ بیت اپنے لئے نہیں پاتا جو پہلے اس میں
 تھی، لیکن اسے چھوڑ دوں، اور اسے چھوڑ کر، اپنی جنت بناؤں
 یہ سوچ کر میرے دل میں کچھ ابلچل سی برج جاتی ہے، میں عجیب
 کشمکش میں گرفتار ہوں۔“

یہ کہتے کہتے شاکر کی آنکھیں پرنم ہو گئیں۔

مسعود نے کہا، شاکر سمجھو سے کام لو، ایک اہم ترین معاملہ
 زیر بحث ہے، جس پر ایک سے زائد زندگیوں کا دارومدار ہے
 یہ مسئلہ صرف اس طرح طے نہیں ہو سکتا کہ تم آنسو بہاتے رہو، یا
 لفظی کو اپنی سپر بنا کر اپنے تئیں بچالے جانے کی کوشش
 کرو۔

سوال یہ ہے کہ اگر تمہیں رضیہ سے محبت ہے، تو تمہارا
 طرز عمل بیزاری اور نفرت کا آئینہ دار کیوں ہے؟ اگر محبت
 آئی طرح کی جاسکتی ہے جس طرح تم کرتے ہو، تو دنیا کی
 کون جتنی عورت ہوگی، جو محبت کا جواب محبت سے دینا
 پسند کرے گی؟ حقیقت یہ ہے کہ مرد کی یہی خود مختاری عورت
 کو بے راہ کرتی ہے، اس سے چکلے اور کوٹھی خانے آباد کراتی
 ہے، اس کی نظر میں ونا اور حیا، عصمت اور عزت کو حرف غلط

بنا دیتی ہے۔

گلتی دلچسپ محبت ہے تمہاری، تم محبت کرنے ہو رضیہ سے لیکن اس کی بات تک نہیں پوچھتے، پھر معاملہ یہیں نہیں ختم ہو جاتا، نہ صرف یہ کہ تم رضیہ کی محبت کا جواب محبت سے نہیں دیتے۔ تم اس کی طرف ملفت نہیں ہوتے، تم اس کی آرزوؤں اور ارمانوں کا خیال نہیں کرتے بلکہ ایک دوسری عورت کو چاہتے ہو، اور وہ عورت بھی کون بیو، تم اس کی خاطر دنیا سے بیگانے ہو گئے، تم نے اسے چھوڑا، اور اس کی گلی کے غبار راہ بن گئے، تم نے اس سے محبت کی اور سب کو فراموش کر دیا، تم نے اس کے لئے رضیہ کو وہ غم پہنچا ہے، اس طرح اس کا دل توڑا کہ اگر وہ کسی دوسرے مرد سے محبت کرنے لگتی، تو ہرگز قابل الزام نہیں تھی، مگر پھر بھی تم ثابت یہ کرنا چاہتے ہو کہ تم رضیہ سے محبت کرتے ہو۔

”تم غلط سمجھے“

”اچھا تو تم رضیہ سے نفرت کرتے ہو اور ذہرہ سے محبت کرتے ہو۔“

”یہ بھی نہیں“

”اچھا تو تم زہرہ سے محبت کرتے ہو، اور رضیہ سے نفرت نہیں کرتے؟“

”ہاں“

”اسی لئے اسے چھوڑنا نہیں چاہتے؟“

”یہی بات ہے؟“

”گو یا دوسرے الفاظ میں تمہارے نزدیک رضیہ کا، یا بالفاظ صحیح بیوی کا وجہ اسباب منقولہ میں ہے، چاہو تو اسے اپنے آرائش خانہ کی زینت بنا کر رہو، چاہو تو اسے پھینک دو، نکال دو، خود اس کی رائے، جذبات، خیالات، اور احساس کا تمہیں کوئی خیال نہیں ہے، یہ کتنی احمقانہ باتیں کر رہے ہو تم!“

”یعنی؟“

”یعنی یہ کہ زہرہ سے بھی پیٹنگ بڑھاتے رہو، اور رضیہ کو بھی مجبور رکھو کہ وہ تمہاری بیوی بنے ہے!“

شاکر چپ چاپ سننا رہا۔ کچھ دیر کے بعد مسعود نے کہا۔

”کیا تم رضیہ کو بھی اس کی اجازت دو گے؟“

”کاشے کی اجازت؟“

”کہ وہ تمہیں بھی چاہتی ہے اور ہاشم سے بھی محبت کرتی

ہے؟

”اس کی اجازت کون مردے سکتا ہے؟“

”کیا محبت میں بھی مردانہ ٹھاٹھ چلتا ہے؟“

”کیوں نہیں چلتا ہے؟“

”تمہیں حق ہے کہ تم ایک وقت میں دو نشانوں کو اپنا ہدف

بناؤ۔ مگر زہرہ یارضیہ کو اس کی اجازت نہیں ہے؟“

”سرگز نہیں“

”تم اس وقت زہرہ یارضیہ سے باتیں نہیں کر رہے ہو، لہذا غیب

ڈالنے کی کوشش نہ کرو، جو میں پوچھتا ہوں، اس کا جواب

دو“

”میں اس کی اجازت نہیں دے سکتا۔“

”کیوں؟“

”اس تصور سے میرا خون کھولنے لگتا ہے؟“

”یہ تو کوئی دلیل نہیں ہے، مرض ہے، علاج کراؤ۔“

”مسعود تم تو میرا مذاق نہ اڑاؤ۔“

”میں مذاق نہیں کرتا، تمہیں اس جنجال سے نکالنا چاہتا ہوں

جس میں تم بھینس لگے ہو، تم نے وہ راستہ خستہ کیا ہے۔ جو

ہلاکت کا ہے، تم اپنا دماغی توازن کھو بیٹھے ہو۔
 تم مجھے پاگل سمجھ رہے ہو؟

”اور کیا، آخر کس اصول، کس فلسفہ، کس نظریہ کے تحت تم اس
 کا حق رکھتے ہو کہ رضیہ کا دل بھی کڑھاؤ، اور اس سے دعوائے محبت
 بھی کرو، رضیہ کے لئے ایک رقیب روسیہ کا انتظام بھی کرو، اور
 اس رقیب سے عشق و الفت کا ٹیبل بھی کھیلتے رہو، کون تمہاری اس
 دورخی محبت پر بھروسہ کر سکتا ہے، نہ رضیہ اتنی بے وقوف ہے
 نہ زہرہ اتنی بھولی ہے۔“

ہم معتقد دعویٰ باطل نہیں ہوتے
 پہلو میں کسی شخص کے دو دل نہیں ہوتے

۱۳

تیز و تند گفتگو!

وقت گذرنا جاراجتا، لیکن شاکر اور مسعود کی تیز و تند گفتگو

برابر جاری تھی۔

بیچ میں چائے نوشی کے لئے کچھ دیر کے واسطے سلسلہ گفتگو منقطع ہو گیا، لیکن ابھی چائے ختم نہیں ہوئی تھی کہ یہ دونوں مناظرہ کرنے والے پھر گنتہ گئے۔

شاکر نے مسعود کو مخاطب کرتے ہوئے کہا،

”کیا شرعاً میں ایک سے زائد بیویاں نہیں کر سکتا؟“

”دیکھو شاکر، شرع کو درمیان میں مت لاؤ۔“

”کیوں کیا میں مسلمان نہیں ہوں“

”اس سے کیا ہوتا ہے، تم صرف مسلمان ہی نہیں بلکہ مثیل خواجه

معین الدین چشتی اور حضرت جنید بغدادی اور حضرت بایزید بسطامی

سہی لیکن شرع سے نہ کھیلو۔"

"یہ کھیل ہے؟"

"بالکل وہ بھی انارٹی کا کھیل۔"

"کیسے؟"

"شرع نے آپ کو زڈمی ہازی کی اجازت دی ہے؟"

"نہیں"

"پھر زہرہ سے ناجائز تعلقات کیوں ہیں آپ کے؟"

"شرع نے تمہیں بیوی سے حسن سلوک کی تعلیم دی ہے؟"

"ہاں"

"پھر رضیہ کی حالت مطلقہ سے بدتر کیوں ہے جناب؟"

"ہے شرع کا یہ حکم کہ اگر تمہیں اندیشہ ہو کہ تم میاں بیوی اچھی

طرح نباہ نہ کر سکو گے تو خوش اسلوبی سے الگ ہو جاؤ لیکن بیوی کو

مطلقہ بنا کر نہ رکھو؟"

"ہاں ہے یہ حکم"

"پھر رضیہ مطلقہ کیوں بنی ہوئی ہے؟"

"شرع نماز کی تاکید کرتی ہے؟"

"کرتی ہے۔"

”لیکن تمہارے پروگرام سے نماز کیوں خارج ہے؟“
 ”شرع کا فرمان ہے سائل کو مت جھڑکو؟“
 ”ہاں ہے“

”پھر ابھی اُس فقیر کو تم شیر کی طرح کیوں گھور رہے تھے؟“
 ”شرع کا ارشاد ہے کہ مسلمان مسلمان، بھائی بھائی ہیں؟“
 ”یقیناً۔“

لیکن یہ محلہ کا کبڑیا جو ابھی آیا تھا، غلاموں کی طرح حضور حضور کیوں
 کہہ رہا تھا؟ اس کی ہمت کیوں نہیں پڑی کہ وہ تمہارے ساتھ ساتھ
 گڑسی پر بیٹھا؟
 شرع نے غلاموں کے لئے حکم دیا ہے کہ جو خود کھاؤ وہ انہیں
 کھلاؤ، جو خود پیئو وہ انہیں پیناؤ۔“
 ”ہاں جانتا ہوں۔“

”لیکن نوکروں کے ساتھ بھی تمہارے ماں مساویانہ سلوک کیوں
 نہیں ہے؟ کیا تم خود جو کھاتے ہو وہی انہیں دلتا ہے؟ تم خود
 جو پیتے ہو وہی وہ پیتے ہیں، ان کے ساتھ کامل برادری اور مکمل
 مساوات کا بڑاؤ کیوں نہیں ہے؟“
 ”شاگرد خاموش بیٹھا رہا۔ مسعود بھی کچھ دیر چپ رہا، پھر اس

نے کہا۔

.. اسی لئے میں کہتا ہوں کہ شرع کو تم لوگوں نے کھلونا بنایا ہے۔
جب تک جی چاہا اس سے کھیلا، جب جی بھر گیا، اسے چکنا چور کر دیا
تم شرع کے کسی حکم پر عمل نہیں کرو گے، بلکہ چھانٹ چھانٹ کر اس
کے احکام و ہدایات کی خلاف ورزی کرو گے لیکن تعدد از دواج کے
بارے میں تم شرعی سپکیر بن جاؤ گے۔

.. ہم اگر دوسرے شرعی احکام پر عمل نہیں کرتے ہیں تو غلطی کرتے
ہیں لیکن اگر اس کے کسی مسئلہ پر عمل کرتے ہیں۔
تو تم منع کرنے والے کون ؟

.. اسی لئے کہ شرع کو آڑ بنا کر نفس کا تقاضا پورا کرنا چاہتے
ہو۔

”پھر وہی گالم گلوچ ؟“

.. دیکھو شاکر، تم اگر غلط راہ پر چل رہے ہو، اور اس سے
ہٹنا نہیں چاہتے تو تمہیں اختیار ہے لیکن تمہیں ہرگز یہ حق نہیں
ہے کہ تم اپنی ہوس راہوں کا آلہ کار شرع کو بناؤ۔

”پھر وہی بے یقینی باتیں ؟“

.. جانتے ہو شرع نے دوسری شادی کی اجازت دی ہے ؟

”ہاں ماننا ہوں“

”جانتے ہو دوسری شادی کے شرائط کیا ہیں؟“

”جانتا ہوں، مساوات، عدل“

”کر سکتے ہو تم؟“

”کیوں نہیں“

”جب شادی سے پہلے نہ کر سکے تو بعد میں کیا کر سکو گے تم؟“

سہ اتنی نہ بڑھا پاؤ گی، داماں کی حکایت

دامن کو ذرا دیکھو ذرا بند تباہ دیکھو

دوسری شادی کی اجازت اگر ہے بھی تو خاص حالت میں، جب

واقعی وہ کسی مصلحت یا ضرورت کی بنا پر ناگزیر ہو جائے۔ وہ عیش پرستی

کا اجادت نامہ نہیں؛ سمجھے میاں شاکر؟“

”خوب سمجھتا ہوں، آپ کو بھی اور آپ کے فتووں کو بھی۔“

”لیجئے خفا ہو گئے جناب شاکر صاحب!“

”تم باتیں ہی ایسی کیوں کرتے ہو“

”میں پھر تم سے درخواست کرتا ہوں کہ اپنے طرز عمل پر نظر ثانی

کرو“

”کر چکا“

.. ایک راستہ اختیار کر لو "

یکر لیا "

" یا زہرہ کو اپنے دل کی یکہیں بناؤ، یا رضیہ کو "

.. میں تو دو توں کو بناؤں گا "

.. یہ نہیں ہو سکتا "

.. ہو کر رہے گا "

.. یہ ناممکن ہے "

.. میں ناممکن کو ممکن کروں گا "

.. رضیہ تم سے محبت نہیں کرتی "

.. کوئی مضائقہ نہیں "

" تو اسی سے عہد وفا بنا ہوا، زہرہ کا خیال ترک کرو "

مرد اپنے فیصلہ سے ہٹا نہیں کرتے، اور میں تو ان مردوں میں

ہوں جو اپنی من مانی چیز ہر قیمت پر حاصل کر کے رہتے ہیں "

.. تو میں تم سے مایوس ہو جاؤں ؟ "

" میں نے تمہیں امید کب دلائی تھی ؟ "

اڑھے کہہ ہو گے اپنی ضد پر ؟ "

" ضد پر نہیں فیصلہ پر "

مسعود تھوڑی دیر اور بیٹھا رہا، پھر وہ اٹھا، اُس نے کہا۔

”اب چلتا ہوں شاکر“

”کچھ بگڑے ہو۔ تم سے ہو“

”نہیں جی“

”سبح کہنا“

”جھوٹ بولنے کی کیا وجہ ہو سکتی ہے؟“

”یو نہی اخلاق میں“

”مسکرا کر، چوٹ کرنے کا کوئی موقع کبھی چھوڑتے بھی ہو تم؟“

”کل بھی آنا، تم سے مشورہ کرنا ہے کچھ؟“

”نا بابا معاف کرو۔ بھبر پایا“

”ارے ارے؟“

”ہاں بھئی میں کہاں اور مشورہ کہاں؟“

”من خراب گجا و صلاح کار گجا“

”میں اپنا دل چیر کر تمہیں کس طرح دکھاؤں؟“

”ایسی غلطی نہ کر بیٹھنا کہیں“

”کیوں“

”تم جاب تو پھر“

کیا بات ہے کچھ کہو تو

پھر وہی معاملہ ہوگا

بہت شور سنتے تھے پہلو میں دل کا

جو چیرا تو ال فطرہ نہ نکلا

کیسے کیسے وار کرتے ہو تم مسعود!

لیکن تم بھی کس کس طرح بچالے جاتے ہو اپنے تئیں متاکی ہوں

استاد تمہارا

تم میری جگہ ہوتے تو وہی کرتے جو میں کر رہا ہوں

سرگز نہیں

پھر کیا کرتے تم؟

تم سے بھی دو قدم آگے جاتا

یعنی؟

میں شرعی اجازت سے پورا پورا فائدہ اٹھاتا

کیس طرح؟

رضیہ کو بھی اپنے پاس رکھتا، زہرہ کو بھی اپنے پہلو میں بٹھاتا

پھر دو اور "زہرہ جبیں" زہرہ کا نام سنکر چڑھنا نہیں، اور

حور شامل عورتوں سے شادی کر لیتا

”پھر وہی شہادت“

”یہ شہادت ہوئی؛ ارے جی شرع پر جب عمل کرنے پر آئے

تو پورے طور پر یہی“

”تو گویا آپ راجہ اندر بن جلتے گھر کیا ہوتا پرستان

ہوتا۔“

”یقیناً! لیکن تمہاری طرح احمق تو نہ ہوتا تم تو اپنے گھر کو جہنم

بنانے کے درپے ہو۔“

”نہ جانے کیسی باتیں کر رہے ہو میں بالکل نہیں سمجھا!“

”جلد سمجھ لو گے!“

”تو مان بھی لوں گا۔“

”پھر ماننا بیکار ہو گا“

”یہ کیسے لے؟“

”جہنم میں داخل ہونے کے بعد جنت کے دروازے بند ہو

جاتے ہیں۔“

”لیکن میں جہنم جانے کیوں لگا؟“

”اچھا جنت یہی، لیکن جنت شہاد“

”لا حول ولا قوۃ، بڑے بد تمیز ہو تم۔“

.. ذرا تصور تو کرو، تم گھر میں بیٹھے ہو، رضیہ بھی موجود ہے اور زہرہ بھی، ایک بات رضیہ کو پسند ہے، وہی زہرہ کو بالپسند ہے، دونوں کو اپنی اپنی جگہ امر ہے، اب حضور کی پوزیشن کیا ہوگی؟ اگر زہرہ کا کہا مانتے ہیں تو رضیہ روکتی ہے، اور رضیہ کا دل رکھتے ہیں تو زہرہ مرتخ بنی جاتی ہے۔

.. لیکن ایسا ہونے ہی کیوں لگا؟

.. دیکھ لینا

.. اجی ابھی سے اس کی کیا فکر؟ جب ہوگا تو کوئی تدبیر بھی سمجھ میں آجائے گی۔

ہرچہ آید برسر اولاد آدم بگذرد!

.. (مسکرا کر) یہ فلسفہ بھی ٹھیک ہے!

.. ٹھیک، اجی اصل فلسفہ حیت ہے یہ۔

.. قائل ہو گیا میں تمہارے فلسفہ کا

.. شکر یہ

.. اچھا تو اب رخصت!

مسعود چلا گیا، شاکر کرہ میں ٹہلنے لگا، پھر اس نے اچکن پہنی

اور باہر چلا گیا۔

باب ۱۴

بات چیت

کوئی بارہ بجے کے قریب کالج میں اطلاع پہنچی کہ راتے بہادر
 پدری پرشاہ کا حرکت قلب بند ہو جانے کے سبب دفعۃً انتقال ہو
 گیا۔ وہ ٹریٹیوں میں بہت مستحجوب تھے، اس خبر کے آتے ہی کالج میں
 چھٹی ہو گئی۔ اسی وقت یونین ہال میں ایک تعزیتی جلسہ ہوا جس میں
 راتے بہادر کے تعلیمی خدمات اور کالج کی سرپرستیوں کو سراہا گیا تھا
 جلسہ کے بعد لوگ منتشر ہو گئے۔ ٹریٹیا اور شاہد ساتھ ساتھ سائیکل پر
 کالج سے باہر نکلے جاتے جاتے دونوں رانی باغ کے پاس پہنچے
 شاہد نے کہا، چلو ٹریٹیا باغ کی سیر کریں، کچھ باتیں بھیج کر فی آہن تم سے
 دونوں نے اپنی اپنی سائیکل کا رخ باغ کی طرف کر دیا
 پہلے تو دونوں وہاں کی سیر کرتے رہے پھر ایک گنج کے
 دامن میں جا کر بیٹھ گئے، شاہد درخت کے تنہ سے پیچھے

لگا کر بیٹھ گیا، ثریا اس طرح دوڑا تو ہو بیٹھی، جیسے مکتب میں نلکا
 جی کے سامنے بچہ قاعدہ لپیٹا دسی لے کر بیٹھا ہے، اس نے
 اپنی مقناطیسی آنکھوں کو حرکت دی، مسکرائی، گردن کو خفیف سا جھٹکا
 دے کر سب سے ایک طرف کو تھوڑا سا جھکا لیا۔ پھر ایک
 ادائے خاص کے ساتھ گویا ہوئی۔

”ہاں بھئی اب چھڑے باتوں کا سلسلہ۔“

ثریا کو اس وجہ میں، اس رنگ میں دیکھ کر شاید کا دل تپیل
 اچھلنے لگا۔ اس کا جی چپاہ رہا تھا ثریا کو اٹھا کر آنکھوں میں
 رکھ لے۔ اس نے کہا۔

”باتوں کے لئے یہ کب ضروری ہے کہ وہ زبان سے

ہوں؟“

”ادھو آپ وہ باتیں کرنا چاہتے ہیں جو نگاہِ خاموش سے

کی جاتی ہیں۔“

یہ کہہ کر وہ قہقہہ مار کر سنسی؟

شاید نے کہا،

”بھئی سمجھیں تو ٹھیک!“

”داد دیکھئے میری ذہانت کی۔“

”تمہاری ذہانت کا تو سارا کالج قائل ہے!“

”اب آپ آنکھوں کا کام زبان سے لینے لگے یہ بد عہدی

ہے!“

”جو کام زبان کرتی ہے وہ آنکھیں نہیں کر سکتیں، جو کام آنکھوں

سے ہو جاتا ہے وہ زبان سے نہیں بن پڑتا، آگیا خیال میں جناب

نزیابگیم صاحبہ؟“

”ہاں، شاہد یہ تو بتاؤ!“

”کیا؟“

”کچھ نہیں، ہٹاؤ، پھر کبھی دیکھا جائے گا!“

”کہہ بھی ڈالو، کیوں رہ جائے ارمان؟“

”جاؤ نہیں کہتے، کوئی زبردستی ہے کسی کی؟“

”نہیں سرکار، زبردستی نہیں، عرض، التجا، گزارش، بھلا

زبردستی اور آپ سے؟“

”یہ تاب یہ مجال یہ طاقت نہیں مجھے“

”اب آئے راہ پر“

”تو ارشاد فرمائیے نا؟“

”کیا؟“

”جو کچھ فرمانے کا ارادہ تھا۔“

”میں یہ کہہ رہی تھی کہ راشن میں شکر کم ملتی ہے اس کا بھی

کوئی علاج ہے؟“

یہ کہہ کر وہ مسکرا دی!

”کیوں نہیں ہے علاج!“

”تو بتاؤ نا!“

”شکر کا استعمال کم کر دو۔“

دونوں خوب ہنسنے، کچھ دیر تک خاموشی سی چھپائی رہی، پھر

ثریا نے کہا۔

”ایک خوشخبری سناؤں؟“

”ہاں ہاں شوق سے“

”میری شادی ہونے والی ہے!“

یہ کہہ کر ثریا تو مسکرانے لگی، لیکن شاہد کا چہرہ زرد پڑ گیا، اس کا

یہ رنگ دیکھ کر ثریا سنجیدہ ہو گئی، اس نے کہا۔

”کیا بات ہے شاہد؟“

”سچ کہہ رہی ہو ثریا؟“

”ہاں ہاں“

”تمہیں خوشی ہے اس سے؟ تم راضی ہو اس شادی سے؟“
 ”بالکل نہیں، شادی تو تم سے ہوگی میری میں تو گھر والوں
 کی حماقت پر طعن کر رہی تھی“

”کہاں سے بات آئی ہے؟ ہو گا کوئی بڑا گھرانہ؟“
 ”ہاں گھرانہ تو بڑا ہے، لچھمن پور کے رئیس اعظم صاحب
 خط غلامی لکھنے پر تیار ہیں، پوری باتیں تو نہیں سن پاٹی، کچھ بھائی جان
 اور امی جان میں کا نا پھوسی ہو رہی تھی۔ اس سے یہی اندازہ
 لگایا میں نے۔“

”پھر کیا ہو گا اب؟“

”فکر کا ہے کی؟“

”اور جو کر دی ان لوگوں نے تمہاری شادی رئیس اعظم صاحب

سے تو؟“

”شاید تم نے مجھے سمجھا کیا ہے؟ میں کوئی کھلونہ ہوں کہ گھر والے
 جسے چاہیں مجھے بخش دیں؟ میں راہ دیکھ رہی ہوں کہ یہ لوگ
 مجھ سے رائے لیتے ہیں یا نہیں؟ اگر انہوں نے رائے لی تو صاف
 صاف کہہ دوں گی کہ شاید کے سوا کسی سے میری شادی نہیں ہو
 سکتی، اور اگر نہ لی رائے انہوں نے تو دیکھ لینا کیا تماشہ

ہوتا ہے!

کیا کرو گی؟

”ابھی نہیں بتائیں گے۔“

”جو چاہو کرو لیکن اپنے عہد پر قائم رہو گی؟“

”کون سا عہد؟“

”عہدِ وفا!“

”شاید عورت کے پہلو میں ایک ہی دل ہوتا ہے، وہ ایک ہی با

محبت کرتا ہے، اور ایک ہی کا ہو رہتا ہے، میں جانتی ہوں تم

رہیں اعظم نہیں، ہو تم آئی اسی، اکیس نہیں ہو، تم تاجر یا سوداگر نہیں

ہو، لیکن میرا دل تمہارا ہو چکا۔ تم میری روح کے مالک بن چکے

میں، تمہارے سوا اب کسی کی نہیں ہو سکتی۔“

”شریاء تمہاری ان باتوں نے مجھے نئی زندگی بخش دی شادی

کا لفظ شکر میرے پاؤں تلے سے زمین تک گئی تھی۔ لیکن تمہارے

استقلال نے مجھے زندہ کر لیا، مرنے سے بچا لیا۔ لیکن ایک بات

تو بتاؤ؟“

”کیا بات؟“

”اگر تم پر جبسہ ہوا، تم کھڑکی لڑکی ذات پھر؟“

”ہاں میں لڑکی ہوں لیکن اپنے پہلو میں مضبوط ڈول رکھتی ہوں، مجھ کوئی نہیں جھکا سکتا، کوئی نہیں دبا سکتا، میں حالات کے مقابلہ کے لئے جوڑی ہوئی ہوں۔ اس کی وجہ یہی خود اعتمادی ہے، ورنہ آسانی سے میں تہا کے ساتھ فرار ہو سکتی تھی!“

”عجیب چیز شوشریا خندا کی قسم تم بھی۔“

”کیوں“

”اس تیور کی کوئی عورت میری نظر سے آج تک نہیں گذری!“

”آہا یہ نئی بات معلوم ہوئی جناب کی“

”کیا“

”آپ خیسے عورت شناس بھی ہیں کتنی عورتوں سے سابقہ پڑ چکا ہے اب تک آپ کا، میں تو حضرت کو بڑا بھولا بھالا سمجھتی تھی، مگر رنگے سیار سچ ہے مردوں کا کوئی اعتبار نہیں۔“

”شوشریا تم پاگل بھی ہو، الزامات لگانے پر آئیں تو تعزیرات ہند کی ہر دفعہ چسپاں کر دی مجھ پر، میں کروں تعریف اور تم اس میں الزام کا پہلو نکال لو، کیوں؟“

”تعریف ہی کرتے کرتے تو پکڑے گئے تم۔“

”کیا بات پکڑھی تم نے میری۔“

”تم نے میری سی کوئی عورت نہیں دیکھی ہیں؟“

”ٹھیک ہے۔“

”لیکن بہت سی عورتیں دیکھ چکے ہو، جو اگرچہ میری سی نہ تھیں،“

”لیکن تھیں عورت، کیوں شاہد سچ کہہ رہی ہوں یا جھوٹ؟“

”بالکل جھوٹ“

”مرد کی ایک کمزوری یہ بھی ہے کہ وہ اتنا راجرم بھی نہیں کرتا

بحث کرتا رہتا ہے۔“

یہ کہہ کر وہ مسکرائی، شاہد بھی مسکرا دیا، سمجھا اب تمہ نے، بات
آئی گئی کر دی لیکن ثریا تو پنچے جھاڑ کے اس کے پیچھے پڑی تھی،

اس نے کہا،

”اس کی سزا نہیں بتائیے، آپ کو لہن کن عورتوں سے واسطہ پڑا

ہے؟“

”کسی سے بھی نہیں۔“

”جائیے ہم نہیں بولتے آپ سے!“

یہ کہہ کر ثریا شاہد کی طرف سے منہ پھیر کر بیٹھ گئی، اور سامنے

جو چھوڑوں کے گیلے رکھے ہوئے تھے انہیں دیکھنے لگی،

شاہد نے اسے مخاطب کرنے کی کوشش کی، لیکن وہ

روٹھی رہی، کہنے لگی،

”بس دیکھ لیا آپ کو“

”کیا دیکھا تم نے؟ مجھے بھی تو بتاؤ، میں بھی تو سنوں“

”آپ بڑے وہ ہیں۔“

”پھر ایک نیا مسخہ اوصاف کہونا“

”گرگ باراں دیدہ!“

اپنے اس جملہ پر ثریا نے فہم نہ لگایا اور شاہد بھی بے اختیار

منہ لگا۔

”پھر دونوں میں گھل مل کر باتیں ہونے لگیں۔“

باب ۱۵

آن بن!

شاکر نے اب زہرہ کے ہاں آنا جانا بند کر دیا تھا، جہاں اس کی پذیرائی نہ ہو، وہاں وہ کیوں جاسے؟ بار بار اس کا جی چاہتا تھا کہ زہرہ کے کوسٹے ملاست کا طواف کرے، لیکن اس کے پندار کا صنم کدہ ابھی آیا دیتا بالکل دیران نہیں ہوا تھا۔

زہرہ نے بھی چیپ سا دھلی تھی، پہلے اگر کسی وجہ سے ایک روز بھی شاکر نہیں جاتا تھا تو آدمی پر آدمی اور رقتے پر رقتے چلے آتے تھے، اب کے ۱۵ دن ہو گئے لیکن زہرہ نے خبر بھی نہیں لی۔ جھوٹوں بھی تو نہیں پوچھا،

وہ پریشان سا اپنے کمرہ میں بیٹھا تھا، بیٹھے بیٹھے اٹھ کر ٹہلنے لگا، اتنے میں مسعود آتا دکھائی دیا، شاکر نے بڑھ کر اس کا استقبال کیا، ہاتھ ملایا اور اپنے کمرہ میں لے آیا۔ مسعود نے کہا اچھے تو ہو بھئی،

”تہیں کیا ہے“

تم کو آشفۃ نصیبوں کی خبر سے کیا کام

تم سنوارا کرو بیٹھے ہوئے گیسو اپنا“

”زہرہ سے نہیں تم اپنے ایک دوست سے مخاطب ہو شاکر“

یہ کہہ کر مسعود نے مسکراتے ہوئے شاکر کا حیا نرہ جو لیا تو معلوم

ہوا، حالت دگرگوں ہے، وہی شاکر جو ہنس ہنس کر ہاشم کے وار سے

رہا تھا، جو مردانہ وار منصور کی گستاخیوں کو برداشت کر رہا تھا۔ آج

بے انتہا ٹڈھال، نمگین اور افسردہ نظر آ رہا تھا۔ آنکھوں میں آنکھیں

ڈال کر مسعود نے کہا،

”شاکر کیا بات ہے؟“

”کچھ بھی نہیں

”کچھ تو، زہرہ سے ان بن ہو گئی؟“

”یہی سمجھ لو“

”کس بات پر؟ کچھ کہو تو سہی۔“

”کہوں کیا۔۔۔ روٹھی ہوئی ہیں، بیگم صاحب، پہلے بھی

کرتی تھیں لیکن خود بخود من حیا کرتی تھیں۔ لیکن اب کے تو رنگ

اسی دوسرا ہے،

کیا رنگ ہے؟

بس سمجھ لو سہ

بار بار دیکھی ہیں اُن کی رنجشیں

لیکن اب کے سرگرائی اور ہے

.. صاف صاف کہو شاکر ..

شاکر نے از ابتدا تا انتہا سارا ماجرا سنا دیا! مسعود نے کہا،

.. بڑی فیلسوف عورت ہے یہ ..

.. حد سے زیادہ ..

.. لیکن شاکر زہرہ میرے دل میں گھر کر رہی ہے ..

.. (مسکرا کر) تو بن جاؤ رقیب میے، تاکہ میں بھی غالب کی زبان

میں کہہ سکوں ..

ذکر اس پریوش کا اور پھر بیاں اپنا

ہو گیا رقیب آخر تھا جو راز و ماں اپنا

.. نہیں یہ بات تو نہیں ہے لیکن تم سے جو باتیں میں نے

زہرہ کی سنی ہیں، ان سے اندازہ ہوتا ہے کہ یہ کوئی معمولی عورت

نہیں ہے!

.. تمہارا خیال صحیح ہے عجیب کینڈے کی عورت ہے، بڑے

بڑوں کو خاطر میں نہیں لاتی، باتیں ایسی چھی تلی کرتی ہے کہ کوئی بولا نہ بن پڑے۔

”محبت تو ایسا رکا دوسرا نام ہی ہے اگر ظالو قربانی
کیا مطلب؟“

”جو وہ کہتی ہے مان لو۔“

”پاگل ہوئے ہو، ایک لاکھ مہر پر ایسی تنکھی اور متلون مزاج عورت
سے شادی کر لوں؟ اس کے بھائی سے اپنی بہن کو سیاہ دول
تو مضائقہ کیا ہے اس میں؟“

”یہ ایسے کچھ مضائقہ ہی نہیں ہے“

”میرے خیال میں تو نہیں ہے۔“

”کیسے نہیں ہے، مہر میں ایک لاکھ نہیں دس لاکھ کا بانڈھ
لوں، لیکن ثریا کی شادی شاید سے نہیں کر سکتا میں
”کیوں؟“

”دنیا کیا کہے گی مجھے؟ امی جان کو کس طرح سمجھاؤں گی؟“

میں ذات پات کا زیادہ قائل نہیں ہوں لیکن آبرو یا نختہ لوگوں سے
میں اپنی بہن کا دامن نہیں بانڈھ سکتا۔
”پھر کیا کرو گے؟“

.. یہی تو سوچ رہا ہوں "

.. اچھا ایک کام کرو۔"

.. وہ کیا؟"

.. شریا کا عندیہ لو۔"

ازرے بھتی عندیہ توجیب لوں، جب میں اس رشتہ کو پسند کروں

پھر اس کا رشتہ نواب زادہ رشید محمود سے طے پا چکا ہے

.. اچھا یہ بات ہے؟"

"اور کیا"

تو ہٹا ڈر زہرہ کے خیال کو"

.. یہ بھی شکل ہے۔"

"تو جواد اس کے گھر ہاتھ باندھ کر مانگ لو معافی۔"

"اس کا یہ تفاعل دیکھ کر اس کی تمہست بھی نہیں پڑتی، اس سے

یہ بھی البید نہیں کہ ملنے سے انکار کر دے، یہ میری بڑی ناقابلِ برداشت

ترین ہوگی۔"

"تو تھوڑا سا زہر کھا لو۔"

"یہی ارادہ ہے۔"

"تم بزدل ہو ایسا نہیں کر سکو گے۔"

”دیکھ لینا“

”اچھی بات ہے، دیکھ لیں گے ہم بھی،

یا رزندہ صحبت باقی۔“

شاکر کچھ جواب دینے کو تھا کہ مولوی متین الزماں صاحب کراہ
 میں ”السلام علیکم“ کا نعرہ لگاتے ہوئے داخل ہوئے، انہیں دیکھتے ہی
 دونوں چپ ہو گئے، یہ انجمن تنظیم المسلمین کے ناظم تھے، شاکر سے
 ان کی پرانی یادداشت تھی، بڑے مخلص اور شریف آدمی تھے یہ!
 مولوی صاحب کے آتے ہی گفتگو کا رنگ بدل گیا، موسم
 سے شروع ہوا اور سیاسیاتِ عالم پر پہنچ گیا۔

باب ۱۶

رد عمل

مسعود کی گفتگو سے ہاشم آنا متاثر ہوا کہ اس نے یقین کر لیا
رضیہ میری نہیں ہو سکتی، وہ مجھے نہیں چاہتی، میں اسے نہیں
پاسکتا،

اب اس کا وہ جوش و خروش ختم ہو چکا تھا، ولولہ عشق سرد
پڑ گیا تھا، پہلے سے دم خم نہیں رہے تھے، اب وہ جھجھا، جھجھا
سارہتا تھا،

شام ہی سے بچھا سارہتا ہے

دل ہوا ہے چراغ مفلس کا

گھر میں بھی وہ بہت کم آتا تھا اور رضیہ سے بلنا جُلنا تو اس نے
گو یا ایک لخت ترک کر دیا تھا، دوسرے تیسرے کہیں ٹڈ بھڑ ہو گئی دونوں
کی، ہائیں ہوئیں بھی تو رسمی۔

ایک روز رضیہ نے دیکھا ہاشم کا سامان بندھ رہا ہے، معلوم ہوا کہیں باہر جانے کی تیاریاں ہو رہی ہیں، اس نے دریافت کرنا چاہا کہ وہ کہاں جا رہا ہے؟ کیوں جا رہا ہے؟ کتنے دنوں کے لئے جا رہا ہے؟ لیکن اس کی بہت ہنسی پڑی سامنے دو قدم پر ہاشم کا کمرہ تھا، وہ وہاں جانا چاہتی تھی، لیکن اس کے پاؤں اٹھ نہیں رہے تھے،

اتنے میں ہاشم، یاس اور انس روگی کا پیکر بنا ہوا کمرہ سے باہر نکلا، رضیہ کی آنکھوں میں آنسو بھرا آئے، اس نے کہا،

”ہاشم!“

”فرمائیے!“

”کہاں جا رہے ہو؟“

”جہنم میں۔۔۔ چلو گی میرے ساتھ؟“

رضیہ شاید کچھ کہتی، لیکن ہاشم جواب کا انتظار کئے بغیر چلا

گیا،

ہاشم کی جدائی کا انتظام ایک منشی جی کے سپرد تھا، وہ اسے اسٹیشن تک پہنچانے گئے، واپس آئے، اور رضیہ کے سوال کا جواب دیتے ہوئے انہوں نے کہا، دارجلنگ گئے ہیں، دس ہزار روپیہ

باقی اپنے ساتھ لے گئے ہیں اور تاکید کر گئے ہیں، جتنا روپیہ منگاؤں
 تار سے بھیجا، ہونڈ، صاحبزادے کو یہ ٹھاٹھ سو جھے ہیں اور یہاں
 جا پیدا کا کام چوپٹ ہوا جا رہا ہے، یہ کہہ کر نشی جی رجسٹروں کی تلاش
 کرنے لگے، اور رضیہ چپ چاپ اپنے کمرہ میں چلی گئی،
 وہ سوچ رہی تھی، مایوسی نے ہاتھم کو جو اس باختہ کر دیا ہے، اب
 وہ اپنے تئیں تباہ و برباد کرنے پر تامل کیا ہے، ورنہ وہ یہ دس ہزار روپیہ
 کیوں لے گیا ہے

رضیہ پھر نشی جی کے پاس آئی کہنے لگی۔

”کچھ بتا گئے ہیں کب آئیں گے؟“

”میں نے پوچھا تو کہنے لگے تمہیں کیا، خوب مزے کرنا میسرے

پہنچے۔“

رضیہ سنتی رہی، نشی جی پھر گویا ہوئے،

”لو اور سنو، میں مزے کروں گا، سات لپٹیں گذر گئیں اس گھر

میں مگر صاحبزادے مجھے اب تک سمجھے ہی نہیں ہاں بھٹی، نہ ماں

نہ باپ، نہ بھائی نہ بہن، تن تنہا ذات، اتنی بڑی حسابداد، وہ

مزے نہیں کریں گے تو ہم کریں گے اس بڑھاپے میں؟“

یہ کہہ کر نشی جی پھر رجسٹروں کی طرف متوجہ ہو گئے۔ رضیہ کی

آنکھوں میں آنسو بھرے ہوئے تھے جیسے لبالب جام شراب
 وہ پھر اپنے کمرہ میں واپس آگئی، ایک آرام کرسی پر ٹہری تھی اسی
 پر دراز ہو گئی، بچپن کی تاریخ کا ایک ایک صفحہ اس کے سامنے محسوس
 اور مرئی صورت میں جلوہ گر ہونے لگا، اس کی آنکھوں میں پھر
 آنسو جھلکنے لگے آرام کرسی سے وہ میز پر آ بیٹھی، سامنے قلم
 و دوات اور سپیڈ رکھا تھا، وہ ہاشم کو خط لکھنے لگی، اس نے
 لکھا،

ہاشم!

تم رُوٹھ کر چلے گئے، تم اس سے رُوٹھ گئے، جس سے قسمت
 بھی رُوٹھی ہوئی ہے، اس گھر میں ایک تم تھے، جس سے دل شکستہ
 کو کچھ تسکین ملتی تھی، تمہارے جاتے ہی پھر وہی غم اور یاس کی گھٹائیاں
 چھانے لگیں جنہوں نے میری زندگی کے سورج کو ڈھانپ
 رکھا تھا۔

تم مرد ہو، کس منے میں دس ہزار روپے جیب میں ڈالے، اور
 غم غلط کرنے، پہاڑ کی سیر کو چلے گئے، میں عورت ہوں، ہندستان
 کی عورت، میری ذمہ داریاں تم سے زیادہ بڑھی ہوئی ہیں، میں
 کہیں نہیں جا سکتی میں کسی طرح اپنا غم غلط نہیں کر سکتی۔

میں تمہاری نہ بن سکی، شاکر میرا نہ بن سکا، ہم دونوں کا غم
مشترک ہے، اس سے بڑھ کر دوستی کی بنیاد کیا ہو
سکتی تھی؟

تو ہائے گلِ پکار میں چلاؤں ہائے دل
لیکن تم نے میری دوستی ٹھکرا دی، بھنور میں ہچکولے کھانا تنہا
چھوڑ گئے، تم سے یہ امید نہ تھی، لیکن امید کا ذکر ہی کیا،
جب توقع ہی اٹھ گئی غالب
کیا کیسی کا گلہ کرے کوئی

میرا جی چاہتا ہے کہ تم سے اصرار کروں، واپس آ جاؤ مجھے تم سے
محبت ہے، وہی محبت جو ایک دوست کو دوست سے ہوتی ہے
اب اس دنیا میں ہم ایک دوسرے کے صرف سچے دوست بن
سکتے ہیں، اس سے زیادہ کچھ نہیں، شادی بیاہ، میاں بیوی
یہ رشتے ہیں، رشتوں کے لئے یہ ضروری نہیں کہ وہ محبت پر
مبنی ہوں، محبت پر مبنی نہ ہوں تو بھی وہ نہیں ٹوٹتے، البتہ محبت
کو توڑ ڈالتے ہیں، چپکنا چور کر دیتے ہیں، لیکن دوستی ان سب
پر بالائے اہم تم شادی بیاہ کے رشتہ میں منسلک نہ ہو سکتے
میاں بیوی نہ بن سکے، لیکن ہماری دوستی پھر بھی قائم رہ

سکتی تھی، مگر تم نے مجھ کمزور کی یہ لالٹھی بھی چھین لی
 ہم تم بچپن کے ساتھی تھے، بے تکلفی کے واسن میں پلے بڑھے
 اس بے تکلفی نے ہماری بے لوث محبت کو اور بلا دے دی،
 ہاشم! محبت وہی ہے جو بے لوث ہو، اصل محبت یہی ہے
 حال محبت یہی ہے، اس حد سے آگے میں کسی طرح نہیں جا
 سکتی۔

نثر یا بڑی پیاری لڑکی ہے، میں نے چاہا تھا وہ تمہاری رفیقہ
 زندگی بن جائے، لیکن تم شاکر سے بھی جا کر لڑ آئے، پاگل کہیں
 تم آ جاؤ، میں نہیں وہ ہیرا دوں گی جس کی آب سے تمہارا
 خانہ دل جگمگانے لگے گا، جس کی تابش سے دل کی اندھیری بستی
 روشن ہو جائے گی۔ جسے پا کر تم وہ سب کچھ پالو گے جس کی آرزو
 ایک مرد کر سکتا ہے!

رضیہ نے یہ خط لکھا، اسے ایک دفعہ پھر پڑھا، لفافہ میں
 بند کیا، سیدھی نشی جی کے پاس لٹی۔
 "آپ کو پتہ معلوم ہے ان کا؟"
 "ہاں لکھا تو گئے ہیں کوئی ہوٹل ہے!"
 "یہ خط ابھی انہیں بھیج دیجئے۔"

منشی جی نے لفافہ پر ایک نگاہ غلط انداز ڈالی۔ ہاشم کا نام
 رضیہ نے خود اپنے ہاتھ سے لکھا تھا، باقی پتہ منشی جی نے
 لکھا، اور ٹکٹ لگا کر ڈاکخانہ میں ڈال آئے۔

باب ۱۵

زندگی کا نیا دور

ہاشم نے رضیہ کے خط کا کوئی جواب نہیں دیا، وہ رضیہ کو، اُس کی یاد کو، اپنے جذبہ محبت کو فراموش کر دینا چاہتا تھا، وہ چاہتا تھا کہ وہ دنیا کی ہر چیز کو بھول جائے، اس لئے رضیہ کا خط پڑھا، مسکرایا، اس کے پُرزے پُرزے کئے، اور پھینک دیئے، وہ پُرزے ہوا میں، یہ کاغذ کے پُرزے نہیں ہاشم کے دل کے ٹکڑے تھے۔

گرانڈ ہوٹل میں وہ مقیم تھا بہت جلد دار جنگ کے قافلوں میں وہ گھل بلی گیا، یورپین، اینگلو انڈین، بنگالی، غیر ملکی، سوسائٹی میں اس کی پہنچ تھی، ہر جگہ وہ ہاتھوں ہاتھ لیا جاتا تھا، انگریز، انگریز کی طرح بولتا تھا، مطالعہ بہت وسیع تھا، جس سوسائٹی میں پہنچ جاتا جان محفل بن جاتا۔

لیکن بہت جلد ان بزم آرائیوں سے اُس کی طبیعت اکتا گئی
 رضیہ کی یاد نے یہاں بھی اس کا پچھپا نہ چھوڑا، وہ اس کی محبت
 سے بغاوت کر رہا تھا، مگر کامیاب نہیں ہو پاتا تھا۔ اس نے گرانڈ
 ہوٹل کا قیام ترک کر دیا، آبادی سے ذرا فاصلہ پر ایک اور ہوٹل تھا
 وہ یہاں اٹھ آیا، یہاں زیادہ تر وہ مسافر ٹھہرتے تھے، جو تین ماہ
 کے ہوتے تھے، عیاشی جن کا چلن ہوتا تھا، جو پانی کی طرح روپیہ
 بہاتے تھے۔

ایک روز وہ ہوٹل سے باہر نکلا اور وہ تھا ذرا چھل متدی کر
 آئے، پاس سے ایک آدمی گذرا، اُس نے ہاشم کو مخاطب کئے
 بغیر پوچھا۔

”دل بہلاؤ گے بالو جی!“

ہاشم کا دل عرصہ سے بہل نہیں رہا تھا، وہ اُسے واقعی بھلاتا
 چاہتا تھا، وہ رُک گیا، اُس نے کہا
 ”ہاں! معلوم ہے تمہیں کوئی نسخہ؟“
 ”بڑا اچھا نسخہ ہے بالو جی۔“
 ”کیا ہے وہ!“

”ایک چھو کری ہے سرکار، بڑی سنڈر، بڑی مدھر، بڑی چھل“

”کہاں ہے وہ؟“

”چلیے میرے ساتھ“

ہاشم اس کے ساتھ ہو لیا، دونوں چلتے رہے، ایک مکان کے پاس پہنچے، اس آدمی نے دروازہ کھٹکھٹایا، ایک بڑھیا باہر نکلی، اس نے آغوش شوق کی طرح دروازہ کھول دیا، دونوں اندر گئے، سامنے ایک کمرہ تھا، سجا ہوا، بارونق، ایک ایک، ۱۷، ۱۷ برس کی لڑکی بیٹھی ہوئی تھی، کیٹلی سبجلی، اگدرا یا ہوا بدن، سالولا زردی مائل رنگ، ناک نقشہ دیدہ زیب، چہرہ پر بھین، کمر میں کوچ، باتوں میں جاؤ بڑی بڑی آنکھیں بڑے بڑے بال، وہ ایک اداسے جاں نواز کے ساتھ اپنی قاتل آنکھوں سے دہراہل برساتی آگے بڑھی۔

”آئیے!“

یہ کہہ کر اس نے ہاشم کا ہاتھ پکڑ کر ایک زنگار مسند پر گانٹیکہ کے پاس بٹھا دیا، اور خود بھی ایک اداسے جاں ستال کے ساتھ اس کے پہلو میں بیٹھ گئی،

ہاشم نے مقررہ فیس اس آدمی کے حوالہ کی وہ رقم لے کر باہر نکلا، اس کے جاتے ہی کلاما مسکراتی ہوئی اٹھی، پہلے اس نے دروازہ بھیڑا، پھر ایک ادا کے ساتھ، جو شراب انگوری سے

بھی زیادہ نشہ آور تھی! — اس نے دروازہ اندر سے بند کر لیا وہ ناگن کی طرح بل کھاتی، اپنے خرام ناز سے فتنہ محشر کو جگاتی آئی اور اس کے پاس بیٹھ گئی، وہ کچھ کھویا کھویا ساتھ، وہ اس کے اور قریب آگئی، بولی،

”بالو جی!“

ہاشم اب بھی خاموش بیٹھا تھا، وہ اٹھی، اس نے الماری کھولی مئے دو آتش کے دو جہم بھرے، انہیں ٹرے میں لگا کر لائی، ایک گلاس اپنے منہ سے لگا لیا، دوسرا ہاشم کی طرف بڑھا دیا۔ دونوں نے جلد ہی اپنے اپنے گلاس خالی کر ڈالے، اب تو دور شروع ہو گیا۔ کملا کی آنکھوں میں نشہ کے سرخ دورے پڑ چکے تھے، ہاشم کی آنکھوں سے جذبات کا دریا ابل رہا تھا، دونوں مسکرائے، بخلگیر ہوئے، اور اس طرح گھل مل گئے جیسے پرانے عاشق اور معشوق مستقبل کی فکر سے دونوں بے نیاز تھے، کل کیا ہوگا؟ اسے کوئی نہیں سوچ رہا تھا، آج جو کچھ ہے وہی دونوں کا مرکز توجہ تھا، رات بھر دونوں ایک کمرے میں رہے، ان چند گھنٹوں کے اندر محبت کا پودا، ابھرا، بڑھا بار آور ہوا، اور صبح ہوتے ہوتے مروجہ نے لگا۔

صبح ہوئی، ہاشم نے کپڑے پہنے، باہر جانے کے ارادہ سے اٹھا
 کملا اس کے پاس کھڑی تھی، دونوں کا نشہ اتر چکا تھا، لیکن دونوں
 کو رات کی زنجینیاں اور عیش کوشیاں یاد تھیں، جاتے ہوئے ہاشم
 نے کملا کی طرف دیکھا، کملا نے پوچھا آج بھی آؤ گے بالو جی؟
 ہاشم مسکرایا، اُس نے "ہاں" کہا، اور نئو روپیہ کا ایک نوٹ کملا
 کے ہاتھ میں رکھ دیا۔

ہاشم چلا گیا، سو روپیہ کا نوٹ دیکھ کر کملا سوچ میں پڑ گئی
 پہاڑوں پر حُسن کی جنس عام ہے، اقتصادیات کا مشہور مسئلہ
 طلب رسد وہاں بھی کارنر ہے، طلب سے رسد زیادہ ہے
 اس لئے، دوسرے شہروں کے مقابلہ میں وہاں حُسن بہت سستا بنتا
 ہے، بمبئی میں ایک بد صورت ٹنجیائی ایک آدمی سے دس روپے
 اٹھیٹھ لے گی، اور پندرہ منٹ بعد اسے چمکتا کر دے گی۔ کشمیر کا حن
 مجبوراً رات بھر آپ کی پذیرائی کرے گا اور پانچ روپیہ پر قناعت
 کر لے گا، آج تک نئو روپیہ کا انعام کبھی کملا کو نہیں ملا تھا، دوسرے
 تماشین اگر بہت خوش ہوئے تو چلتے وقت روپیہ آٹھ آنے
 اُس کے ہاتھ پر رکھ دیتے، یہ پہلا تماشائی تھا جس نے ایک
 دم نئو روپیہ کا نوٹ اس کے ہاتھ پر رکھ دیا تھا اور بے پروائی

سے چپلا گیا تھا۔

وہ سوچنے لگی، اس روپیہ کو رامو سے، اور اس کی ماں کو شلیا سے کیونکر چھپاؤں؟ فیس اُن کا حق ہے وہ انہوں نے لے لی، "انعام" اور بخشش میرا حق ہے، یہ کیوں اُن کے قبضہ میں جائے اس نے نوٹ کو ساڑھی کے ایک پلو میں باندھا، اور پیٹ کے پاس اڑس لیا،

تھوڑی دیر کے بعد رامو آیا، بخشش کیا دی باؤ نے تجھے؟
 کملا نے کہا کچھ نہیں، نہ جانے کس پاگل کو لے آئے تم رات
 بھر شراب پتیا رہا، پیتے پیتے بے ہوش ہو گیا، صبح ہوتے ہی
 کپڑے پہنے اور چپلا گیا،

"پھر آنے کو کہہ گیا ہے؟"

"ہاں کہا تو پھر آنے کو!"

"خیال رکھنا اس کا، موٹا اسامی ہے، پچاس روپیہ دیئے

تھے اس نے فیس کے پچاس روپیہ!"

یہ سنکر اور کملا کے کان کھڑے ہوئے، اتنی بڑی فیس

کملا کی عصمت فروشی کی تاریخ کا بالکل پہلا واقعہ تھا!

رامو چپلا گیا، لیکن کملا سوچنے لگی، کون تھا یہ آدمی؟

کیوں لٹائے دے رہا ہے اپنی دولت، کیا ہوا ہے اسے، کچھ سو داتی سے دکھائی پڑتے ہیں، یہ حضرت!

یہی سوچتے سوچتے اس کا تصور ماضی کی دنیا میں پہنچ گیا جب وہ ایک اندھیری رات کو، تالاب کے کنارے اپنے ہمجوئی جگدیش سے پیار اور پریم کی باتیں کر رہی تھی، جب معصومیت کی بنیاد پر مستقبل کے قلعے تیار کئے جا رہے تھے، جب بے فکری کے آغوش میں ان دونوں کی محبت پروان چڑھ رہی تھی، جب جگدیش اس سے کہہ رہا تھا۔ کل میں جا رہا ہوں شہر، اب سال بھر بعد لوٹوں گا اسٹریٹس کا امتحان پاس کر کے، اور اس نے جواب دیا تھا، جاؤ، میں بھی پڑھنے لکھنے میں بڑھی محنت کر رہی ہوں، تمہارے آنے آتے میں بھی انگریزی اتنی سیکھ لوں گی کہ فر فر تم سے باتیں کروں گی، نہیں پڑھی لکھی بیوی پسند ہے نا، جگدیش یہ سن کر مسکرا دیا تھا، اس نے بڑے پیار سے اس کا ہاتھ پکڑ کر دیا تھا، اور بے ساختہ پیار کر لیا تھا۔

پھر جگدیش شہر چلا گیا، وہ اپنے بھائی سے اور گاؤں کے ماسٹر جی سے انگریزی پڑھتی رہی، اچھی خاصی ترقی کر رہی تھی وہ، اب سال پورا ہونے کو تھا، جگدیش اس کے دل کا راجہ

واپس آنے کو تھا، وہ خوش خوش رہتی تھی، نہ جانے کیوں جگدیش کا تصور کرتے ہی، اس کے دل کا پھول کھل اٹھتا تھا، اس کے چہرہ پر سُرخی دوڑ جاتی تھی،

پھر گاؤں میں ڈاکہ پڑا، اس کا باپ گاؤں کا کھانا پینا آدمی تھا ڈاکوؤں نے اسی کے گھر کو تارکھا، اس کی شادی بیسواہ کے لئے جو زیور کپڑے تھے وہ لئے، جو زر نقد تھا، اس پر قبضہ کیا، چلتے چلتے ڈاکوؤں کے سردار نے اپنے ساتھیوں سے کھلا کی طرف دیکھ کر کہا۔ "اور یہ مال یہیں چھوڑ جاؤ گے؟ ڈاکوؤں نے اُسے بے بس کر دیا، اس کے باپ کو مارتے مارتے بے حال کر دیا، اس کے بھائی کو اتنا مارا کہ وہ نیم حیاں ہو گیا، اور زوزیور کے ساتھ اسے بھی منہ میں کپڑا اٹھولتے کر لیتے گئے۔

سب سے پہلے سردار نے اسپر پر ہاتھ صاف کیا، اور کرتار با چہرہ مہینہ کے بعد ایک گاہک سے کچھ روپے لے کر، اُس نے اُسے فروخت کر دیا۔ وہ اسی طرح، مختلف جگہوں پر بکتی بکتی، دار جنگ پہنچی، یہاں رامو نے پہلے اسے اپنی داشتہ بنایا، پھر وقفہ عام کر دیا، اب وہ رامو کی کنیز تھی، وہ گاہکوں کو ڈھونڈھ کر لاتا تھا فیس باہر ہی باہر وصول کر لیتا تھا، اور وہ رات بھر رامو کے لئے

ہوئے گا کہوں کا جی بہلایا کرتی تھی،

یہ گاہک بھی بھانت بھانت کے ہوتے تھے، کوئی کالا جیسے
 توڑے کی سیاہی، کوئی موٹا گدھے کی طرح، کسی کے منہ سے سنڈاس
 کی بو آتی تھی، کسی کی بازوں سے سر پر گلدرد چلتے تھے، کوئی امراض
 جبیشہ کا شکار ہوتا تھا، کوئی وق کا مریض، کوئی شرابی ہوتا تھا، کوئی
 گوشت خور، کوئی بوڑھا ہوتا تھا، کوئی جوان، وہ سب کی سیاہ
 کرتی تھی، سب سے ہنستی بولتی تھی، سب کے پہلو میں مہیٹھی اور
 ناز و غمزہ کا جال پینکتی تھی، سب کی زینت آغوش بنتی تھی، سب
 کی درندگی اور بہمیت کا نشانہ بنتی تھی، ہنستی ہوتی، مسکراتی ہوتی،
 وہ اپنی سب سے قیمتی چیز فروخت کرتی تھی، لیکن قیمت سے
 بھی محروم رہتی تھی، پھر بھی اسے خوش رہنا پڑتا تھا، بڑی دیر تک
 وہ یہی باتیں سوچتی رہی، اس کی آنکھیں ڈبڈباتی ہوئی تھیں۔
 وہ اپنے باپ کو، بھائی کو، ماں کو، بہن کو، حتیٰ کہ جگدیش
 تک کو بھول چکی تھی، اب وہ ان کے کام کی نہیں رہی تھی اسے
 یقین تھا اگر وہ ان کے پاس پہنچ جائے تو بھی وہ اسے گھر
 میں گھسنے نہیں دیں گے۔ بات کرنے کے روادار نہیں ہوں گے،
 ان سب کو بھول کر اپنے تیس روزانہ بیچکر وہ ایک خود فراموشی

کا سکہ سا محسوس کر رہی تھی لیکن آج ہاشم نے اس کے دل کے تار
 چھیڑ دیئے تھے، اس کے دل کی دنیا پھرتے وبالا ہونے لگی تھی،
 وہ سوچنے لگی، اس آدمی کی طرف دل کھینچتا ہے، یہ میرے دل میں سما یا
 جا رہا ہے، اسے کسی کی پروا نہیں، سب سے مستغنی نظر آتا ہے یہ
 لیکن اس کی یہ حالت دیکھ کر بھی اس سے نفرت نہیں ہوتی، جی چاہتا
 ہے اسے ٹٹولوں، دیکھوں یہ کون ہے؟ کیا ہے؟ لیکن یہ سب قبول
 کروں؟ کون ہے یہ میرا ایسے ایسے کا کہ روز آتے ہیں، پیسے
 دیتے ہیں، سودا کرتے ہیں، اور چلے جاتے ہیں، میں ان بچھڑوں میں
 کیوں پڑوں؟ پیسے لئے سب برابر نہیں، میں کسی کی نہیں بن سکتی،
 کوئی میرا نہیں ہو سکتا، میری دنیا اور ہے اور یہ تماشین دوسری
 دنیا کے رہنے والے ہیں، ہم ان کے ہاتھ میں کھلونے کی طرح ہیں،
 جب جی بھر جائے گا، اٹھا کر طاق میں رکھ دیں گے، یا بے پرزائی
 سے پھینک دیں گے، ٹکڑے ٹکڑے کر دیں گے، ایسے
 لوگوں کی فکر کیا؟ ایسے لوگوں کا دھیان کیوں؟ ایسے لوگوں کا دنیا
 کس لئے؟

نہ جانے کب تک وہ سوچتی رہی یہی باتیں اتنے ہیں کوشلیا
 مامو کی ماں، کھانا لے کر آگئی۔

”کرو زہر مارا رانی جی!“

کھلا ایک معمول کی طرح اس سحر طراز آواز سے چونکی، اور کوشلیا کا لایا ہوا کھانا زہر مار کرنے لگی، ایک پیالہ میں آہلی ہوئی وال، دوسرے میں ترکاری، ایک پلیٹ میں تھوڑے سے چاول، دو روٹیاں پکے تھے دسترخوان کھلا کا، جو اس گھر کی کیسی کماؤ لڑکی تھی جس کے دم سے رامو چور سے شاہ بن گیا تھا، جو اپنی کمائی سے رامو اور کوشلیا کا پیٹ پال رہی تھی، وہ نہ ہوتی تو کوشلیا کیسی گھر کے برتن دھو رہی ہوتی، اور رامو جیل میں چکی پیس رہا ہوتا، اسی کی کمائی پر یہ خاندان جی رہا تھا!

باب ۱۸

ترکِ محبت

منصور نے شاکر سے تو بار نہیں مانی لیکن ضیہ نے اسے شکست
 فاش دے دی، اس نے بار بار اس کی گردن میں اپنی محبت کا پھندا
 ڈالا، لیکن ہر مرتبہ وہ آہوے وحوشی کی طرح چھلانگیں مارتی ہوئی
 بھل گئی، آخر تنگ کر اس نے کنارہ کشی اختیار کر لی،
 اس دنیا میں جو لوگ عاشق ہوتے ہیں، وہ عشق کے لئے جیتے
 اور عشق کے لئے مرتے ہیں، شبِ فرقت ان کے لئے شبِ بلا بن
 کر نمودار ہوتی ہے، یومِ وصال ان کے لئے عیدِ سعید سے بڑھ کر
 ہوتا ہے، محبوب کی نگاہ کرم انہیں لطف و مسرت کے ایک نئے
 عالم میں پہنچا دیتی ہے، اور اس کی بے رنجی انہیں وقفہ یکس و
 حوالہ کر دیتی ہے، محبوب جھڑکتا ہے وہ خوش ہوتے ہیں، محبوب
 بات کرتا ہے وہ پھول کی طرح کھل جاتے ہیں، سہارے ساری

شاعری محبوب کی انہی نیرنگیوں سے اور عاشق صادق کی انہی جانباز
 سے بھری پڑی ہے، ہمارے روزمرہ کے مشاہدات انہی حقائق
 کے آئینہ دار ہیں، ایک کامیاب عاشق کے بند قبا و فور سترت سے
 ہمیشہ ٹوٹتے رہتے ہیں، اس کی باچھیں ہر وقت کھلی رہتی ہیں۔ اس
 کے بالکل برعکس عاشق ناکام ہر وقت، شور و فغاں سے دیوار و در میں
 زلزلہ پیدا کرتا رہتا ہے، اس کے رُخ کی زردی اس کی شب زند
 واری، اس کی عزت پسندی، اس کی رقت قلب اس کا ہولی بل ایک
 ایسا عام سانحہ ہے جو ہر وقت دیکھا جاسکتا ہے،

لیکن منصورہ توبہ کیجئے، وہ ناکامی اور کامیابی سے انتر لینے
 کا عادی ہی نہیں تھا، وہ کوشش کرتا تھا، صرف کوشش، اگر کامیاب
 ہو گیا تو کھلکھلاتا نہیں تھا، فقہتے نہیں لگاتا تھا، اگر ناکام ہوا تو نہ خود کشی
 کا خیال اس کے دل میں آتا تھا، نہ جنگل اور صحرا کا راستہ ڈھونڈتا
 تھا۔

وہ کئی محبت کا قائل نہیں تھا، اس نے دیکھا، اس کا دل ضعیف
 کی طرف کھینچتا ہے، وہ ضعیف سے بیسوچکر اندھا دھند محبت کرنے
 لگا کہ وہ بھی اسے چاہنے لگے گی، اس کا خیال تھا وہ حق پر ہے،
 ضعیف کا فرض ہے کہ وہ حق کا ساتھ دے اور اس سے محبت کرنے

لگے لیکن رضیہ نے محبت کا جواب محبت سے نہیں دیا۔
منصور نے دم چھائے، کندیں پھینکیں، کوششیں کیں لیکن
رضیہ کو قائل نہ کر سکا، اس باؤسی اور ناکامی سے وہ ذرا بھی دل
برداشتہ نہیں ہوا، وہ اب بھی ویسا ہی خوش، ویسا ہی مسرور، اور
ویسا ہی ہمشاش بشاش تھا، جیسا پہلے، اب تو وہ رضیہ کا مذاق
اٹھایا کرتا تھا۔

عجیب چیزیں ہماری بھابی بھی، محبت کا جواب نفرت سے
دیتی ہیں، اور نفرت کے جواب میں تسلیم خم کر دیتی ہیں! یہ
یہ طنز کر کے وہ خود اپنی نکتہ رسی کی واو دیتا اور اس
زور کا قبضہ لگانا کہ رضیہ سہم جاتی، اور گھبرا گھبرا کر اس کی طرف
دیکھنے لگتی۔

ہٹم کے دارجلنگ جانے کے بعد وہ گھر جسے وہ گوشہ عافیت
سمجھتی تھی، اُسے ویران اور سنان ادکھی، اور بیمار، افسردہ
اور غمگین نظر آنے لگا تھا، اب وہاں اس کا جی نہیں لگتا تھا، ایسا
معلوم ہوتا تھا گھر اُسے کاٹنے کو دوڑ رہا ہے، آخر وہ پھر اپنے
سسرال واپس آگئی، بالکل ناخواندہ مہمان کی طرح!
شکر اب بھی اس سے بے نیاز تھا، ساس اب بھی بات

نہیں کرتی تھیں، تریا اب بھی بیگانہ تھی، ایک منصور تھا، جو کبھی اس کا مصاحب اور ندیم تھا، جو اس سے ہمدردی رکھتا تھا، لیکن اب وہ بھی بدل چکا تھا، موقع موقع سے جلی گئی سنایا کرتا تھا، الفاظ کے تیر و نشتر سے اس کا دل چھیدا کرتا تھا، لیکن اپنے گھر کے مقابلہ میں وہ پھر بھی مطمئن سی تھی یہاں !

وہ حتی الامکاں، منصور کے سامنے نہیں آتی تھی، ابھی جاتی تھی تو کترا کر نکل جانے کی کوشش کرتی تھی، اور کوئی ہوتا تو سنبھل جاتا، رُک جاتا، لیکن وہاں باتوں کو کب خاطر میں لاتا تھا؟ رضیہ کی بے رخی، سرو مہری، بے تعلقی ان سب باتوں کو اس نے محسوس کیا، لیکن دل تنگ نہیں ہوا، وہ اس کی ان گھبرائی گھبرائی حرکتوں سے لطف اندوز ہوتا تھا،

ایک مرتبہ اس نے بیچ صحن میں رضیہ کو ٹوکا، روکا، کہنے لگا،

”تم مجھ سے بھاگتی کیوں ہو؟ میں تمہا ہوں؟ ہڑپ کر جاؤں گا تمہیں، ارے بھئی ایک بات تھی، اب تو وہ ختم بھی ہو گئی، خوشی کا سودا تھا وہ تو، لیکن نہ پٹ سکا، چلو ہٹاؤ اس قصہ کو، کیا تم یہ سمجھتی ہو کہ تم مجھے کتراؤ گی اور میں اتھ بانڈھے

ہاں ہمارے پیچھے پھروں گا؛ وہ اور لوگ ہوتے ہوں گے
 میں ایسا نہیں ہوں، میں نے تم سے محبت کی، تم مجھ سے محبت نہ
 کر سکیں، میں نے بھی اپنے دل سے نکال دی تمہاری محبت، میں اپنی
 محبت کا مرکز کسی اور کو بنا لوں گا، تم پوچھتی رہو، اپنے
 "پتی دیو" کو!"

رضیہ بہت دل گرفتہ تھی، لیکن "پتی دیو" کا لفظ سن کر
 وہ اپنا تبسم نہ ضبط کر سکی، اسے مسکراتا دیکھ کر منصور کا حوصلہ کچھ
 اور بڑھا، اُس نے کہا، "کچھ غلط کہتا ہوں میں؛ دیکھو بیسح سح کہنا!
 رضیہ نے کہا: "نا بابا میں تم سے بحت نہیں کرتی، تم تو دامن
 پکڑتے پکڑتے پہنچا پکڑنے لگتے ہو، معاف کرو، مجھے!"
 یہ کہہ کر وہ اپنے کمرہ میں ہو رہی،

منصور کی ان باتوں سے رضیہ کے دل کا ناٹھیل گیا، وہ
 ڈر رہی تھی کہ منصور پھر اعلیٰ کلمۃ الحق کرے گا، اور اپنی محبت
 کا ڈنکا پیٹنے لگے گا، پھر شا کر کو غصہ آئے گا، پھر بڑی بی، بیٹے کا
 پارٹ لیں گی اور اسے دو چار صلواتیں سنا دیں گی لیکن آج
 کی باتوں سے وہ مطمئن سی ہو گئی، اس کے دل کا بوجھ اتر گیا، اُس نے
 یقین کر لیا، اب منصور اس کے خیال سے دستبردار ہو چکا ہے، اب

وہ پھر اس کی بھابی ہے ، اور وہ اس کا دلیرا

وہ منصور کی طبیعت سے واقف تھی اسے خوب اندازہ تھا کہ وہ لگی لپٹی رکھنے کا عادی نہیں ہے ، جو کچھ کہتا ہے بے لاگ کہتا ہے چاہے کسی کو برا لگے یا اچھا ، جب تک اسپر عشق کا بھوت سوار تھا ، وہ شاکر تک سے دو دو ہاتھ کرنے پر تیار تھا ، اب وہ بھوت اتر گیا ، تو پھر آگیا وہ اپنی اصلی حالت پر اور صاف صاف اعلان کر دیا محبت ختم !

آج پہلی مرتبہ رقیبہ نے اطمینان کا سانس اس گھر میں لیا۔

باب ۱۹

صنوبر

یو، پی کے پیرا نے شرفا اور روسا کے ہاں اب تک کہیں کہیں
 لونڈیوں اور ہانڈیوں کا سلسلہ نسلاً بعد نسل چلا آرہا ہے، محتط کی
 ماری ہوئی ماں نے اپنی لڑکی بیچ دی، کسی سیدہ میں کوئی لڑکی گم ہو
 گئی، ماں باپ غربت کے عالم میں مر گئے، اور ایک لڑکی لامعلوم
 ورثا کے لئے ترکہ کے طور پر چھوڑ گئے، یہ لڑکیاں جب بڑے
 گھروں میں پہنچتیں، تو ان کی پیشانی پر قدرت کا زبردست ہاتھ جلی
 قلم سے " لونڈی" کا لفظ لکھ دیتا، اور وہ قسمت کی لکیر بن جاتا
 جن کے متعلق سب جانتے ہیں کہ قسمت کا لکھا کون مٹا سکتا
 ہے؟

ان مستقبل کی لونڈیوں کی پرورش پر دخت اس طرح کی جاتی کہ
 روٹی سے زیادہ انہیں مار کھانے کو ملتی، گھر میں اگر ایک پیسہ بھی

گم ہو جائے، تو شک میں گھر کی ہر لونڈی گرفتار کر لی جاتی اور
 اقرار و عدم اقرار دونوں صورتوں میں مارا کر اس کی مستی نکال
 دی جاتی، یہ خیال حق الیقین کی صورت اختیار کر چکا تھا کہ
 جس جنس پرستی کا اطلاق ہوتا ہے اس سے لونڈیاں بھر پور
 ہیں۔

ان لونڈیوں کو موٹا کپڑا پہننے کو ملتا تھا، تیل ہتھیل کرنے، عطر
 لگانے، بال گوندھنے اور بھڑکدار کپڑے پہننے کی انہیں "بگڑ"
 جانے کے ڈر سے ہرگز اجازت نہیں تھی، گھر کی بیٹیوں کو شادی
 میں بلبلیہ جہیز جہاں زر نقد، زیور، برتن، کپڑے، فرنیچر دیا جاتا
 وہاں ایک لونڈی بھی عطا کر دی جاتی تھی۔

اول تو ان لونڈیوں کے ہارے میں سمجھ لیا گیا تھا کہ انہیں شادی
 کی ضرورت ہی نہیں ہے، اور ان کا خود یہ حال تھا کہ شادی کی
 ضرورت لاکھ محسوس کریں، مگر فرصت نہیں تھی انہیں شادی کی
 سویرے منہ اندھیرے سے رات گئے تک منتقل طور پر، اور
 رات گئے کے بعد سے سویرے منہ اندھیرے تک وقتاً فوقتاً
 انہیں مختلف خدمات انجام دینا پڑتے تھے۔

وین کا سارا وقت برتن مانجنے میں، جھاڑو دینے میں، پتوں

کے بھلانے میں کھانا کھلانے، اور پاؤں دبانے میں صرف ہوتا تھا، رات کو بڑھی دیر میں سونے کا وقت بنتا تھا، اب فرض کیجئے، ایک لونڈی، دن بھر کام کر کے تھک کے چورہو کے گھوڑے بیچ کر گیارہ بچے کے قریب سوئی، ٹھیک ایک بچے "میاں" یا "سرکار" باہر سے زنان خانہ میں تشریف لائے، وہ سوتے سوتے بھی حقہ پینے کے عادی ہیں، فوراً لونڈی کو آواز دیں گے، چلم بھرا، اول تو لونڈی کا فرض یہی ہے کہ آقا کے آنے تک ہرگز نہ سوئے، لیکن اگر وہ سو گئی تو اس کا اولین فرض یہ ہے کہ پہلی آواز پر اٹھ پڑے، دوسری آواز بعد میں بلند ہوتی تھی، پہلے جوتے پڑنے لگتے تھے، جوتے کھا کے وہ کھڑ بڑا کے اٹھی، روتی گئی، کوستی گئی، زیر لب آقا کو گالیاں دیتی گئی، اور چلم بھرتی گئی، چلم حقہ پر رکھ کر وہ پھر سونے لیتی، اور فوراً سو گئی، ٹھیک دو بچے گھر کا سب سے چھوٹا بچہ پشیا کے لئے اٹھا، اب لونڈی کا پھر فرض ہے کہ اسے فوراً پشیا کرائے، ذرا بھی تاخیر ہوئی، اور پڑے جوتے، ان مصروفیتوں کے ساتھ شادی بھ کیسے سکتی تھی؟ چنانچہ اکثر لونڈیاں جو ان سے بوڑھی ہو جاتیں مگر شادی کی لذت سے نا آشنا رہتیں، کوئی خوش قسمت لونڈی ایسی بھی نکل آتی کہ گھر کے کسی خانہ زاد کے ساتھ اس کی

شادی کر دی جاتی، لیکن شادی کے شرائط میں یہ بات بھی داخل تھی کہ لونڈی لونڈی ہی ہے گی، غلام غلام رہ کر شادی کرنا چاہے ایسی حقوق شوہریت پر کبھی اصرار نہ کرے تو شادی کر سکتا ہے۔

ان لونڈیوں میں بعض ایسی بھی تھیں جو خاندان کی خدمت کرتے کرتے بڑھاپے میں کچھ عزت بھی حاصل کر لیتی تھیں لیکن جس طرح سرکاری خطابات بالعموم ذاتی ہوتے ہیں موروثی نہیں ہوتے، اسی طرح، ان بڑی بوڑھی لونڈیوں کی عزت صرف انہی تک محدود رہتی تھی، ان کی اولاد کو اس میں سے کوئی حصہ نہیں ملتا تھا۔

صنوبر، اس گھر کی مادرِ زاو لونڈی تھی، اس کی ماں، مانی، پرمانی، اس گھر کی لونڈی کے شرف سے فائز تھیں، اس کی بوڑھی ماں، نترن کا ابھی حال ہی میں انتقال ہوا تھا، وہ اپنے بے لوث خدمات کے باعث اس گھر میں عزت کی نظر سے دیکھی جاتی تھی، لیکن صنوبر اس کے سامنے بھی دھواں دھواں پٹی رہتی تھی، ماں کے مرنے کے بعد کچھ دن تک تو ذرا اس کی دلجوئی ہوئی، اس کے بعد پھر گالیاں اور جوتے اٹھو کریں اور طعنے، وہ وقتی طور پر تو ضرور متاثر ہوتی تھی، یعنی زیادہ مار پڑھی تو رونے لگی، لیکن چوٹ کا اثر جیسے ہی زائل ہوا پھر آگئی اپنے رنگ پر، یا امی جان کے الفاظ میں آگئی اپنی

اوقات پرا

اس کی عمر، کوئی پندرہ سال کی ہوگی، وہ جوانی کی دہلیز پر قدم رکھ چکی تھی، رنگ کالا لیکن چمکدار، دانت موتی کی طرح سفید، بازو بھرے بھرے، نہ دہلی نہ موٹی، باتوں میں شیرینی، لب و لہجہ میں جاذبیت انداز و اطوار میں شوخی، یہ تھا اس کا سہا پنا،

لوٹریوں پر عنفوانِ شباب کا زمانہ بڑا نازک ہوتا ہے، ان بے چاریوں کو مردوں سے کم عورتوں سے زیادہ سابقہ پڑتا ہے گھر کی بیبیاں ان کی جوانی کے ابھار کو روکتی ہیں، ان کے شباب کی طوفانِ خیر نیوں سے جھلتی ہیں، فوراً پھول کی طرح مسل و تپتی ہیں انہیں ڈر لگتا ہے کہیں یہ آفتا یا آقا زادہ کی نظر پر نہ چڑھ جائے، اور بعد میں ایک مستقل فتنہ ثابت ہوا، ایک ایسا طوفان جو روکے نہ سکے سفیدالے نہ سفیدلے،

صنوبر اب اسی دور سے گزر رہی تھی، وہ جوان ہو رہی تھی، جوانی اس پر طوفان کی طرح سوار تھی، وہ خوبصورت نہیں تھی لیکن جوانی تھی کہ پھوٹی پڑتی تھی، اس کی آنکھوں سے جوانی چپکلتی تھی، اس کی باتوں سے جوانی برستی تھی، اس کی رفتار سے جوانی ٹپکتی تھی، اس کے چہرہ پر جوانی چپکلتی تھی، اس کے بازوؤں، اس کے سینے

اس کی اداؤں میں جوانی سمائی ہوئی تھی، ابھر رہی تھی، ایک پُر زور
 چپٹہ کی طرح اپنے پھیلاؤ کے لئے وسعت ڈھونڈ رہی تھی، وہ پلٹتی
 تھی لیکن اس کی سبب اشار جوانی ایک نشان منزل کی طرح کھڑی
 رہتی تھی، وہ چلتی تھی تو ایک ہولناک طوفان برق و باد کی طرح
 اس کی جوانی، اپنی مختصر کائنات پر چھا جاتی تھی، وہ سوتی تھی تو
 اس کی جوانی، فتنہ سبب دار بن جاتی تھی۔

امی جان فنونِ جوانی کی پرانی رمز شناس تھیں، انہوں نے نصیب
 کا یہ رنگ دیکھا اور بھانپ لیا۔

ابھی فتنہ ہے کوئی دن میں تباہ ہوگی۔

انہوں نے روک تھام شروع کر دی، بے بات کی بات پر اسے
 مارتیں، اس کا قصور نہ ہوتا تو بھی اس سے اعتراف کرا لیتیں، اور
 پھر چپل چوٹ کی مار سے اسے سرفراز کرتیں۔

وہ رہ رہ کر سوچتی تھی آخر مجھ میں ایسی کون سی تبدیلی ہوگی
 ہے کہ میں بی بی کی نظروں سے گر رہی ہوں؟ میں نے کیا خطا کی
 ہے کہ بے رحمی سے پیٹی جاتی ہوں؟ مجھ سے کیا قصور سرزد
 ہوا ہے کہ بات بات پر طعنے اور گالی سے میری تواضع کی
 جاتی ہے، اور ہاں یہ جوانی کیا چیز ہوتی ہے، جس کا جب دیکھو

جب بی بی مجھے طعنہ دیا کرتی ہیں، "جوانی پھٹی پڑ رہی ہے مونی پر!" میں جوان ہو رہی ہوں تو اس میں میری کیا خطا ہے؟ کیا یہ بی بی کبھی جوان نہیں تھیں؟ کیا رضیہ جوان نہیں ہے؟ کیا ثریا پر جوانی نہیں پھٹی پڑ رہی ہے؟ پھر ان کی جوانی کو کوئی کچھ نہیں کہتا میری جوانی سب کی آنکھوں میں کانٹے کی طرح کھٹک رہی ہے یا اللہ، میں بوڑھی کس طرح ہو جاؤں؟ جوانی اتنی بُری تھی تو تو نے مجھے جوان کیا کیوں؟ باز آئی اس جوانی سے،

کل مونی گلشنِ دوسری لوتھی کہہ رہی تھی ذرا سنبھل کے رہنا جوانی پھٹی پڑ رہی ہے تیرے اوپر، پھر کس منزے میں گنگنانے لگی،

بچپن بھی بس میں، بڑھا پا بھی بس میں

جوانی کیوں نہیں بس میں . . .

گنا مدھر گیت گارہی تھی، آئین میں سمجھی نہیں جوانی بس میں کیوں نہیں ہے اس کے؟ جوانی کوئی گھوڑا ہے کہ سر پٹ بھاگا جا رہا ہے، اور روکے نہیں رکتا؟ کوئی موٹی جہاز ہے کہ اڑا جا رہا ہے، مگر رکتا نہیں سب جوان ہوتے ہیں وہ بھی جوان ہے، میں بھی جوان ہوں نہ میں بس سے باہر ہوں نہ وہ پھر کیوں کہہ رہی تھی وہ کہہ جوانی

بس میں نہیں ؟

وہ ان باتوں کو سوچتی تھی لیکن ان کا کوئی تسلی بخش جواب آئے
 نہیں ملتا تھا، آخر تنگ ہار کے وہ اس موضوع پر سوچنا ہی چھوڑ
 دیتی تھی، ادھر ہوگا، نہ جانے کیسی باتیں ہیں یہ! میری سمجھ میں تو خاک
 نہیں آتا۔

باب ۲۰

جوانی کی طعنا

منصور سینا دیکھنے گیا تھا، ماں سے کہہ گیا تھا، آج رات کو دیر سے آؤں گا۔

منصور کے جانے کے بعد امی جان نے صنوبر سے کہا، توشہ خانہ سے ایک کپل نکال کر اوپر منصور کے کمرہ میں رکھ آ، اب ہلکی ہلکی سڑی پڑنے لگی ہے، جھڑانا ہو گا وہ، ایک پاگل ہے، زبان سے تو بکچھ کہے گا نہیں۔

صنوبر نے اچھا کہا اور کام کاج میں لگ گئی، گھر کے لوگوں نے کھانا کھا لیا، صنوبر کھاتے بیٹھی، پھر برتن مانجنے لگی، ان کاموں سے فارغ ہوتے ہوتے روز اسے گیارہ بارہ بج جاتے تھے رات کے، آج بھی یہی ہوا، اپنے کام سے فارغ ہو کر وہ اپنی کوٹھڑی میں سب کچھ لیٹ گئی، لیٹتے ہی اسے خیال آیا، بی بی نے منصور کے کمرہ میں

کبیل رکھنے کو کہا تھا، فوراً اٹھی، توشہ خانہ کی کنجی اسی کے پاس رہتی تھی اور وازہ کھولا، کبیل نکالا، اور پہلی اوپر کی طرف، سارا گھر سو چکا تھا، سب اپنے اپنے کمرہ کے دروازے بند کئے سو رہے تھے۔ وازہ کے پاس جمن بیٹھا اونگھ رہا تھا کہ منصور آجائے، تو دروازہ بند کر کے وہ حسب معمول بروٹھے میں سو رہے، یہ سنا دیکھ کر صنوبر کا دل کانپ گیا، اوپر کوٹھے پر تو اس سے بھی زیادہ سناٹا ہوگا، کہیں چور نہ ہو وہاں، بہت ڈری وہ اوپر جاتے ہوئے لیکن وہ جان رہی تھی چور بھی اس کا وہ نہیں بگاڑ سکتا جیسے اسی جان حکم عدولی کے جرم میں اس کا حلیہ بگاڑ دیں گی، آخر وہ ڈری ڈری، سہمی سہمی اوپر گئی منصور کے کمرہ کا دروازہ کھولا، بجلی جلائی، اس کے بستر کی ٹسکینیں دست لیں، چپار پائی پر کبیل تہ کر کے رکھا، پھر بجلی کی طرف بڑھی کہ اسے بچھا کر واپس چلی جائے۔

اس کی نظر منصور کے پڑھنے لکھنے کی میز پر پڑی، ایک انگریزی رسالہ کھلا ہوا رکھا تھا، وہ آگے بڑھی، اور جھک کر اسے دیکھنے لگی، ایک تصویر تھی کسی رفاصہ کی نیمعرباں حالت میں یہ تصویر دیکھ کر اس کے بدن میں نہ جانے کیوں ایک جھرجھری سی آگئی، اس نے دائیں بائیں دیکھا کوئی اسے دیکھ تو نہیں رہا ہے، مطمئن ہو کر

ایک شتیاق کے عالم میں اس نے رسالہ اٹھالیا، اور سامنے جو
 صندوق پڑا ہوا تھا اسپر جا کر بیٹھ گئی، وہ بالکل پڑھی لکھی نہیں تھی لیکن
 تقریروں کی زبان خاموش کو خوب سمجھ سکتی تھی، وہ آرام سے صوفے
 پر بیٹھ گئی اور ورق گردانی کرنے لگی،

ایک کے بعد ایک تصویر، بولتی ہوئی، اچھپتی ہوئی گنٹاتی ہوئی
 اس کی آنکھوں کے سامنے آ رہی تھی، وہ ایک ننہ مرد اپنے مضبوط
 بازوؤں میں ایک خوبصورت عورت کو جکڑے ہوئے ہے، دونوں
 کے منہ ایک دوسرے سے گتھے ہوئے ہیں، عورت کچھ شرمائی شرمائی
 سی ہے، مرد اس شرم کو اپنی کلائی سے دابلے ہوئے ہے، ایک
 دوسری تصویر سامنے آئی، ایک مرد ایک عورت، عورت موکا بوسلے
 رہی ہے اس نے دانتوں تلے انگلی دبا لی، لیکن اس کے بدن میں پھر
 ایک بجلی کی سی لہر دوڑ گئی، پھر اٹسا اس نے ایک ورق، ایک خوبصورت
 مرد، اور ایک خوبصورت عورت، نیم حریاں حالت میں ہم آغوش
 تھے، یہ دیکھ کر پھر اس نے جھرجھری سی لی، اس کی آنکھوں میں خود بخود
 ایک چمک سی پیدا ہو گئی، اس کا دل زور زور سے دھڑکنے لگا
 اس کے ہاتھوں میں لرزش سی پیدا ہو گئی، رسالہ ابھی تک اس کے
 ہاتھ میں تھا، تصویر ابھی تک اس کے سامنے تھی، لیکن اب وہ دوسری

دنیا میں پہنچ چکی تھی خواب کی دنیا، حسین، دلکش اور جذب انگیز خواب،

وہ خواب میں دیکھ رہی تھی، اچھے اچھے کپڑے پہنے ہوئے ہے زپور سے اس کا بدن لدا ہوا ہے، پھول کے طرے اور ہار، اور گہرے اس کے بدن پر اپنی بہار دکھا رہے ہیں، اتنے میں ایک خوبصورت تنومند، اور دل میں گھر کر جانے والا جوان آیا، اس کی آنکھوں سے مستی ابل رہی تھی اسے دیکھ کر وہ گہرا گئی لیکن وہ مسکرایا اور اسے اپنی آغوش میں لے لیا۔ اُس نے اس کے قوی دست و بازو کی گرفت سے نکلنے کی کوشش کی، لیکن اسے، اسے تو یہ اچھا لگ رہا تھا اس کا جی چاہ رہا تھا وہ نہ جوان اسے اسی طرح بھینچے جائے، دبائے جائے،

وہ اس پر رہتی تھی کہ وہ جوان اپنے بازوؤں کے شکنجے میں اسے کس لے، اسے چور چور کر دے، تھکا کر دے، وہ اس کے بازوؤں میں سمائی چلی جا رہی تھی، اس کا بوڑھو رور کر کے لگا تھا، پھر وہ یہاں سے ہٹنا نہیں چاہتی تھی، اس کی آنکھوں میں شکنجے میں کتے کتے آنسو آگئے تھے، لیکن وہ خود بھی تو اس شکنجے سے باہر نہیں نکلنا چاہتی تھی، نہ جانے کیوں؟

دفعۃً اس کی آنکھ کھلی، وہ خواب کی دنیا سے حقیقت کی دنیا میں پہنچ گئی، منصور کے قوی دست و بازو اسے اپنی گرفت میں لئے ہوئے تھے، دونوں کے منتظوں سے گرم گرم سانس نکل رہا تھا، دونوں کے لب ایک دوسرے سے پویت تھے، خواب کی دنیا میں جو نوجوان اس نے دیکھا تھا یہ اس سے بھی زیادہ نکملا اور سبب لاکھا، وہ اس طرح اس کے بازوؤں میں جکڑی ہوئی تھی، جیسے کلڑی کے حبال میں مکھی منصور مسکرا رہا تھا۔

پہلے تو وہ گہرائی، لیکن منصور کو مسکراتا دیکھ کر وہ بھی مسکرانے لگی، اس کی رگ رگ اور سانس میں اس وقت بجلی سمائی ہوئی تھی، منصور مجتہم کھربا بنا ہوا اس کے جسم سے لپٹا ہوا تھا، اس کا جی چاہ رہا تھا وہ بھی منصور کو پیار کرے، وہ لظویر والی عورت بھی تو اس مردوے کو پیار کر رہی تھی، یہ خیال آتے ہی اس نے منصور کو خود بھی اپنی گرفت میں لے لیا، وہ بھی اسے بے تحاشا پیار کرنے لگی، منصور اس وقت اس کی نظر میں آسمان سے اُترتا ہوا فرشتہ تھا، اس کے چہرہ پر اسے نور برستا ہوا نظر آ رہا تھا، اب تک وہ کسی چیز کی ٹوہ میں تھی، تلاش میں تھی، تجسس میں سرگرداں تھی، آج وہ چیز جس کا نام اسے اب بھی نہیں معلوم ہے، اُسے مل گئی،

اور بالکل مفت،

رات کو سنبھتے تک منصور اور صنوبر، آقا اور لونڈی کی حیثیت سے نہیں عاشق اور معشوق کی حیثیت سے، ایک دوسرے سے لطف اندوز ہوتے رہے۔ منصور کو اندیشہ تھا وہ "اترائیگی" یعنی دل میں تنہا کی لیکن ظاہر میں روئے گی، پیچھے کی اچھلائے گی، مزاحمت کرے گی، لیکن یہ کچھ نہ ہوا، نہ وہ روئی، نہ چمچی نہ چپلائی، وہ تو منصور سے زیادہ خوش تھی، منصور نے تو ایک قوتی جذبہ کی تسکین کر لی تھی، لیکن اسے تو معلوم ہوتا تھا نعمت و دو عالم مل گئی۔

منصور ان عورتوں سے بہت نفرت کرتا تھا، جو "اترائی" نہیں، جو "من چاہے منڈیا ہلائے" کی مصداق ہوتی ہیں، جن کے دل میں مردوں سے زیادہ آگ ہوتی ہے لیکن برون کی بیل بنی رستی ہیں، صنوبر نے تو اپنی ساری آگ اگل دی، خوشی خوشی سنسن کر، یہ ادا اس کے دل میں تھب گئی۔

صنوبر نے دیکھا، آج منصور اس سے چاؤ پیار کی باتیں کر رہا ہے، اس میں وہ آقا یا نہ کر خستگی اور تحکم نہیں ہے جو اب سے کچھ دیر پہلے تک تھا، منصور کی اس تبدیلی نے صنوبر کے دل کی خوشی اور بڑھا دی۔

وہ اس کے گلے میں بانہیں ڈالے ہوئے، اسکی گود میں لٹٹی تھی منصور
اس کے بالوں اور گالوں سے کھیل رہا تھا،
اب گھڑی نے چار بجائے، منصور چونکا، اُس نے آہستہ سے
صنوبر کو اپنی گود سے ہٹایا، کہنے لگا،

”اب جاؤ صبح ہو رہی ہے“ تخت حکومت سے فرشِ خلائی پر
پھر وہ پہنچ گئی، دفعۃً اسے احساس ہوا وہ لوٹتی ہے، اس کے چہرہ
پر رب کی شکنیں پیدا ہوئیں، لیکن منصور کی گرم جوشی نے انہیں پھر
دھم کر دیا، جب وہ جانے لگی تو منصور نے ایک دفعہ پھر اس کا ہاتھ
پکڑ کر کھینچا، وہ دھم سے اُس کی گود میں آ رہی، منصور نے کہا
”صنوبر میں نے تو تجھے آج دیکھا ہے!“

وہ بولی، ”تو اب تک جسے آپ روز دیکھتے رہتے تھے وہ کوئی
اور تھی؟“

منصور نے کہا، ”ہاں ہوگی کوئی پٹرلی صنوبر، میرے دل کی

رانی وہ نہیں تھی، تو ہے تو!“

صنوبر کے چہرہ پر خوشی کی سُرخی دوڑ گئی اس خوشی پر

اب اُمی جان کی خوفناک آمریت کا ڈر غالب آنا جا رہا تھا،
وہ آپ پیچھے جانے کے راہ سے اٹھی،

منصور نے کہا، کل بچہ آئے گی؟ صنوبر نے اقرار کی گردن
 ہلائی، اور سکراتی ہوئی آہستہ آہستہ بیلے پاؤں نیچے چلی گئی،
 منصور نے کبیل اوڑھا، اور سو گیا، صنوبر اپنی کوٹھڑی میں گڈڑی
 پر ٹیری ہوئی جاگ رہی تھی، نیند کا کوسوں پتہ نہیں تھا، پھر بھی
 وہ خوش تھی بہت خوش!

باب ۲۱

جوانی کا کھیل

منصور امتحان کی تیاری کر رہا تھا، عام دنوں میں وہ کتابوں کی طرف کم متوجہ ہوتا تھا، لیکن امتحان قریب آیا اور وہ کتابوں کا کیرا بننا تیار کے زمانہ میں، وہ دو بجے رات سے پہلے کبھی نہیں سوتا تھا۔

ٹھیک بارہ بجے جب گھر میں سوتا پڑ چکا تھا، منصور کے کمرہ کا بھڑا ہوا دروازہ تھوڑا سا کھلا، منصور نے سر اٹھا کر دیکھا صنوبر کھڑی مسکرا رہی تھی، اور زبان خاموش سے پوچھ رہی تھی میں آؤں اندر؟ منصور نے گردن کا اشارہ کیا وہ ویلے پاؤں اندر آئی، اس نے خود دروازہ کی اندر سے شکنی لگائی اور بڑے اطمینان سے آکر گل والے صوفے پر بیٹھ گئی۔

منصور نے کہا، ابھی آتا ہوں، تم بیٹھو، یہ کہہ کر وہ کتاب دیکھنے لگا، صنوبر بھی بیکار کیوں بیٹھتی وہ اپنے رول کی کتاب پڑھنے

لگی، وہ کتاب جسے پڑھے اور بے پڑھے عالم اور حبال، مرد اور عورت
 سب پڑھتے ہیں، وہ منصور کی طرف دیکھتی تھی، اور گردن خمیہ کا لیتی
 تھی، اسے گل کے کھیل کا اشتیاق تھا، دل میں منصور کو دیکھ دیکھ
 کر گدگدی سی ہو رہی تھی، وہ سوچ رہی تھی کیا جاوے اس شخص میں
 میں اتنی رات گئے اس کے پاس چلی آئی، بی بی کے جوتوں کا ڈر
 نہ میاں کی ٹھوکروں کا، اس وقت کے انتظار میں دن کا ٹن دو بھر
 ہو گیا، جو کام مجھ سے دن بھر میں نہیں بیٹھتے تھے وہ میں نے پاک
 جھپکاتے کر لئے، سوچ رہی تھی کب دن ختم ہوگا، کب رات آئے گی
 کب گھرنے لے سوئیں گے، کب میں اوپر جاؤں گی؟ آخر وہ گھڑی
 آگئی، یہ خیال آتے ہی پھر اسے ایسا محسوس ہوا کہ بدن
 کا سارا خون کھنچ کر، چہرہ پر آگیا ہے، اور یہاں سے فرما مار کر
 باہر نکلنے والا ہے اس کا دل دھڑکنے لگا، ماتھے پاؤں کچھ
 ڈھیلے سے پڑ گئے، وہ دل ہی دل میں کہنے لگی یہ دھڑکن کیوں
 ہو رہی ہے مجھے؟ ایسا لگتا ہے جیسے دل ڈوبا جا رہا ہو میرا
 منصور کی کوشش یہ تھی کہ کتاب کے جو دو تین صفحے
 باقی ہیں انہیں ختم کر لے، پھر رات کا باقی حصہ، صنوبر کے
 پہلو میں گزارے، وہ صوفے پر بیٹھی ہوئی تھی منصور کتاب

دیکھ رہا تھا لیکن کتاب کے حروف کچھ مٹے مٹے کچھ مدھم مدھم سے نظر آنے لگے، وہ ایک ایک سطر کو کئی بار پڑھتا تھا، مگر سمجھتا خاک نہیں تھا، صنوبر کے آتے ہی یہ معلوم ہوا اس پر بجلی گر پڑی، وہ بے حس و حرکت ہو گیا، بدن میں خون گردش کر رہا تھا، اور خون کے ساتھ دل بھی اور دل کے ساتھ دماغ بھی اور دماغ کے ساتھ یہ کمرہ بھی، یہ گھر بھی، یہ ساری کائنات بھی، زمین بھی آسمان بھی، دریا بھی سمندر بھی، درخت بھی پہاڑ بھی، وہ سچے لگا، میں نے ان گنت عورتوں کو دیکھا، پرکھا، جانچا، بہت سی عورتیں تھیں جنہیں میں نے چاہا، جنہوں نے مجھے چاہا، وہ بھی جوان تھیں وہ بھی خوبصورت تھیں، دولت مند بھی تھیں آداب مجلس کی ماہر بھی تھیں، یہ چھوکری اسب پر بازی رلے جاتی ہے، حالانکہ کچھ بھی نہیں ہے ان کے مقابلے میں خاک بھی نہیں، یہ چھوکری ہے، یا جاؤ گرنی؟ اس نے کوئی تعویذ تو نہیں پلا دیا مجھے گھول کر، اس نے کچھ پڑھ کے بھونک تو نہیں دیا میرے اوپر، لاجول ولاقوۃ ایک حرف جو سمجھ میں آ رہا ہو کتاب کا،

وہ اٹھا، اس نے زور سے کتاب میز پر پٹکی، اور صفحے

پر صندیر کے بالکل پاس آکر بیٹھ گیا، جیسے دو جڑواں مہبتیاں پاس بیٹھنا تھا کہ دونوں پھر بے خود ہو گئے، دونوں پھر نشہ سے بدست ہو گئے، دونوں پھر آپے سے باہر ہو گئے، اب نہ کوئی اصول تھا نہ معیار، ایک طوفان تھا بلاخیز، مہیب، بیکار جس میں تشکے کی طرح یہ دونوں بہتے چلے جا رہے تھے۔ نہ ساحل کا نشان تھا، نہ منزل کا پتہ، نہ روشنی، نہ چھو، نہ بادبان چلے جا رہے تھے، بہہ چلے جا رہے تھے،

دنیا و مہینہا سے بے خبر وہ دونوں اپنا کھیل کھیلتے رہے، یہاں تک کہ گھڑی نے ہم بجائے، دونوں چوٹے،

سے غافل تھے گھڑیاں یہ دیتا ہے مناوی

قدرت نے گھڑی عمر کی اک اور گھٹاوی

ان دونوں نے محسوس کیا، عمر کی ایک گھڑی کم نہیں ہوتی، عمر ہی ختم ہو گئی، زندگی مر گئی، دونوں سنبھلے، آٹھے، اور ایک دوسرے سے الگ ہو گئے۔ دونوں پاس گھڑے تھے لیکن جدا ہونے کے لئے، صنوبر نے جلدی جلدی اپنے سر کے اُلجھے ہوئے بال ٹھیک کئے، منہ پر کہیں کہیں کچھ نشان سے رہ گئے تھے، انہیں اتنے سے زور زور سے بلا، کہ سطح ہموار ہو جائے گا لوں کی، اور

باغی
جو صوفے سے کئی فٹ دور جا پڑی تھی، اسے اٹھا کر ٹھیک
سے اوڑھا،

اس وقت اس کے پاؤں لڑکھڑاہے تھے، اسے سہارے کی
ضرورت تھی، منصور نے اپنے بازوؤں کے سہارے اسے لے لیا
اس نے پوری بے تکلفی سے اپنا بوجھ ان مضبوط بازوؤں پر ڈال
دیا، ایشیائی آنکھوں سے منصور کی طرف دیکھا، اور گردن جھکالی
منصور نے بے خودی کے عالم میں اس کی آنکھوں کو
چوما اور چومتا رہا، جن آنکھوں سے اس وقت صنوبر نے منصور
کو دیکھ کر گردن جھکالی تھی، وہ اس وقت اسے بڑی پیاری
معلوم ہو رہی تھیں ان آنکھوں میں کوئی پیام تھا، کوئی بات تھی
کوئی روح تھی، یہ سہارا چھین تو نہ لو گے، سب کا خلاصہ
یہ تھا۔

کمرہ میں سناٹا چھایا ہوا تھا، لیکن صنوبر کی آنکھوں کا پیام
اس میں گونج رہا تھا، اس کی آنکھوں نے جو بات کہی تھی وہ صاف
سنائی دے رہی تھی، صنوبر کا چہرہ سورج کی طرح جگمگاتا ہوا اسے
معلوم ہو رہا تھا، آنکھ نہیں ٹھہرتی تھی، ظالم پر
گھڑی کی سوئی اپنی منزل تیزی سے طے کر رہی تھی،

دونوں یہ چاہتے تھے کہ وہ چلنا بھول جائے، لیکن وقت کی طاقت اسے رواں دواں، خراماں خراماں آگے بڑھائے۔ جا رہی تھی، اسے گردش پر مجبور کر رہی تھی، ایسا معلوم ہوتا تھا گھڑی کی سوئی، تیر کی طرح ان کے دل میں پیوست ہو کر آگے بڑھ رہی تھی،

صنوبر نے کہا،

”بڑی دیر ہو گئی، اب جائیں؟“

منصور نے جواب دیا۔

”جاؤ لیکن کل پھر آنا ضرور“

اس نے پھر کل کی طرح اثبات میں گردن ہلائی، اور چلی، منصور اسے دیکھتا رہا، وہ چور کی طرح پھونک پھونک کے پاؤں رکھ رہی تھی، جب وہ آنکھوں سے اوجھل ہو گئی، منصور اپنے لیٹر پر لیٹ گیا،

صنوبر آج جاتے ہی سو گئی، لیکن منصور کروٹیں بدل رہا تھا، وہ نیند کو بلا رہا تھا، لیکن نیند کی دیوی اس سے روٹھی ہوئی تھی، بار بار صنوبر کا خیال، صنوبر بنگرا اس کے سامنے آ کر کھڑا ہو جاتا تھا،

وہ پھر خیال کی دنیا میں پہنچ گیا، وہ غور کر رہا تھا، حسن شباب کے بڑے بڑے طوفان میری نظر کے سامنے سے گزرے لیکن میں چپٹان کی طرح اپنی جگہ جما رہا اور یہ ذلیل چھوکری کیسا عجیب طوفان ہے جس کے پہلے ہی ریلے ہیں میرے پاؤں ڈنگا گئے، اور میں بے بسی کے ساتھ بہنے لگا،

اسی گھر میں یہ پیدا ہوئی، پیلی، بڑھی، جوان ہوئی، لیکن اس کا طوفان کتنے دے پاؤں آیا کہ مجھے خبر بھی نہ ہوئی، خبر ہوئی تو کب، جب وہ پوری طاقت سے مجھے لے ڈوبا۔ کل رات کئے بارہ بجے تک وہ گھر کی دوسری بانڈیوں کی طرح ایک بانڈی تھی، جسے میں نے کبھی منہ بھی نہیں لگایا، لیکن سینما سے واپس آ کر جب میں نے اسے اپنے صوفے پر خود بخود موٹی کے عالم میں سوتے دیکھا، تو میں نے دیکھا، وہ جوانی کا ایک ایسا ایسا ڈراما ہے، ایسا پرخروش طوفان ہے جس نے میرے عقیدت شباب کو تہ و بالا کر دیا، جس نے میری کشتی دل کو الٹ دیا، جس نے میری زندگی کی ناؤ کو ایسے دھارے پر پہنچا دیا، جہاں سے واپسی کا، بازگشت کا، رجعت کا، کوئی امکان ہی نہیں۔

یہ دنیا بھی کیسی کیسی شرمسار مائیاں اپنے اندر پوشیدہ رکھتی
 ہے، ہر صنفِ بر کی محشر بدامانی معاذ اللہ، اب اس کا یہ حال
 ہے تو آگے چل کر یہ کیا ہوگی؟

اب اس کے پوچھے بھاری پڑنے لگے تھے، بلکہیں معائنہ کر رہی
 تھیں، نیند کی روٹھی ہوئی دیوی اس کی آنکھوں میں سمائی جا رہی
 تھی وہ سو گیا۔

باب ۲۱

نیا آشیانہ

شکار سے ملنے آج مسعود پھر آیا تھا، دونوں باہر کے کمرہ میں بیٹھے ہوئے پوری بے تکلفی کے ساتھ باتیں کر رہے تھے، مسعود نے کہا،

”کہو بھئی کیا حال ہے تمہاری زہرہ کا؟“

”میں کیا جانوں؟“

”اب تک کھٹ پٹ ہے تم دونوں میں۔“

”کھٹ پٹ نہیں ترک تعلق“

”رضیہ کا کیا حال ہے؟“

”ٹھیک ہے“

”لے لی زہرہ کی جگہ رضیہ نے؟“

”اماں چھوڑوان باتوں کو“

”رفیقہ کے ذکر سے بدکتے کیوں ہو؟ اچھا چھوڑ دیا۔ اس کا ذکر یہ تو بتاؤ زہرہ کا مکان کب تک بے مکین رہے گا؟“

”تمہیں کیا؟“

”بتاؤ تو“

”بھئی مجھے خواہ مخواہ کی خوش آمد پند نہیں، وہ اینٹھتی گئیں کھنچتی گئیں، دور ہوتی گئیں مجھ سے جتنا ہوسکا تعاقب کیا، لیکن وہ اتنی دور ہو گئیں کہ میں نے تنگ آکر پیچھا کرنا چھوڑ دیا۔“

”اچھا کیا لیکن ایک بات پوچھوں“

”ضرور پوچھو“

”تو میں سمجھ لوں تم تائب ہو گئے؟“

”یہ تو جناب کا حسن ظن ہے۔“

”تو کسی اور کو ڈھونڈ لیا؟“

”اور کیا؟“

”تم نہیں اور سہی اور نہیں اور سہی“

”تو یہ بات ہے جناب!“

”اور نہیں تو کیا“

”اب کہاں آشیانہ ہے آپ کا“

”یاسین کے ہاں“

”اوہو سمجھ گیا، وہی جو مہاراجہ بکرم پور کی مغنیہ تھی۔ وہاں سے بھاگ کر یہاں آگئی، اور یہاں آکر اس نے اپنا ڈیرہ جمادیا۔“

”خوب سمجھے وہی“

”کیسی گذر رہی ہے؟“

”بہت خوب! نہ وہ زہرہ کی سی فلسفہ طرازیوں ہیں، نہ نکتہ سنجیاں، وہ ہے اور میں ہوں، میں ہوں اور وہ ہے، حسن ہے اور عشق، عشق ہے اور حسن، وہ ہمہ تن میری پذیرائی کو مستعد اور میں سرتا بہ پایا اس کے لئے وقف، یہی مزا ہے محبت کا، عیش کا“

مسعود چپ چاپ استنارہ شاکر نے سلسلہ کلام جاری رکھتے ہوئے پھر کہا،

”مجھے ان عورتوں سے بڑی نفرت ہے، جو قابل بنتی ہیں فلسفہ چھانٹتی ہیں، میں تو سپرنگی چاہتا ہوں، وکیلوں اور بیرٹروں کی سی بحث نہیں چاہتا، زہرہ سے جیت تک رسم و راہ تھی رضیہ کی جبکہ بھی میرے دل میں تھی، لیکن جب سے یاسین میرے

دل کی مکین ہوتی ہے۔ کسی کے لئے کوئی جگہ باقی نہیں رہ گئی ہے!

”پھر رضیہ کو آزاد کیوں نہیں کر دیتے، سچ تو کہہ رہا تھا منصور نہ ہٹتے ہو، نہ راستہ دیتے ہو!“

”منصور رضیہ کو بھول بھی چکا، وہ کھٹھا ایک رند مزاج، جس زور شور سے اعلانِ عشق کیا تھا اس نے ویسے ہی ٹٹکے کی پوٹ رضیہ کی بے رخی دیکھ کر وہ دستبردار بھی ہو گیا اس کے عشق سے!“

”اور ہاشم!“

”ہونٹھ، ہاشم، اہ جاگ گیا میدان چھوڑ کے“

”وہی رضیہ کی بے رخی کے سبب؟“

”ہاں اور کیا؟“

”خوب انعام ملے رہے ہو تم رضیہ کو!“

”یہی تو دستیاب کی ریت ہے، ہاشم رضیہ کو چاہتا ہے“

لیکن وہ اس سے محبت نہ کر سکی، رضیہ مجھے چاہتی تھی۔ لیکن

میں اسے پیار نہ کر سکا۔ میں زہرہ کو چاہتا تھا۔ لیکن اس نے

مجھے شکر اویا!“

”اور یاسمین؟“

”اب تک تو خوب نبھے جا رہی ہے،
عاقبت کی خیر خدا جانے!“
”وہ بھی تمہیں چاہتی ہے؟“

”بہت زیادہ“

”اور تم؟“

”میں تو عشق کرتا ہوں اس سے“
”تو یہاں تمہارا کلیہ غلط ہو گیا“
”کون سا کلیہ؟“

”یہی کہ دو محبت کرنے والے کم ایسا ہوتا ہے کہ ایک ہوں“
”اماں ہر کلیہ میں ایک آدھ استثناء بھی تو ہوتا ہے، تم
بھی یونہی ہے!“

یہ کہہ کر شاکر ہنسنے لگا۔ مسعود نے بھی ایک زور کا قہقہہ
لگایا، جو شاکر کی ہنسی میں گم ہو گیا۔

باب ۲۲

سختِ ثریا

کالج کے درمیانی وقفہ میں حسب معمول ثریا اور شاہد کی ملاقات ہوئی، وہ عنسائی و جمال کی تصویر بنی ہوئی، شاہد کے قریب آئی، شاہد نے اسے دیکھا، اور نہ جانے کس عالم میں پہنچ گیا۔ ثریا اس کی بے خودی کا جوش دیکھ کر شرمائی گئی، اس نے کہا۔

”بد نگاہ کہیں کے، مجھے گھور کیوں ہے ہو؟“
شاہد اتنا محو تھا کہ صبت بنا کھڑا رہا، اس نے کوئی جواب بھی

نہیں دیا!
ثریا مسکراتی ہوئی آگے بڑھی اور سرگوشی کے لہجے میں شاہد سے کہنے لگی۔

”یاد ہے کل کی بات، کل کا وعدہ؟“

ہاں یاد ہے تمہاری شادی ہے ناریس اعظم صاحب

سے؟

ہاں — دیکھو آنا ضرور!

نا بھئی میں نہیں آتا؟

وعدہ جو کیا تھا، بھول گئے؟

بھولا نہیں لیکن مجھے ڈر لگتا ہے!

شاہ بھی سننے لگا اور تریا بھی مسکرا دی کہنے لگی،

بیزول کہیں کے!

میرا دل تو عورتوں سے بھی زیادہ نازک ہے۔

سچ کہتی ہوں، عورتوں کا دل بھی تم سے مضبوط ہوگا مجھی

کو دیکھ لو نا!

دیکھ تو رہا ہوں، آنکھ ہی نہیں کھڑتی، کیا شعر کہہ

گیا ہے شاعر،

وہ حسن نہیں نام خدا اور ہی کچھ ہے

انداز نرالا ہے اوا اور ہی کچھ ہے

شاعری بعد میں کر لینا، آنا ضرور، نہیں تو لڑائی ہو

جائے گی۔

اب ضرور اوّل گا مٹھن رہو۔

اس گفتگو کے بعد بہار جانفزا کی طرح اپنا اثر اور اپنی خوشبو بھیل کر دوسری طرف چلی گئی اور شاہ اپنے درجہ میں آ بیٹھا۔

دوسرے روز شاکر کے گھر میں اک دھوم مچی ہوئی تھی، آج ثریا کی شادی تھی دُور دُور سے عزیز قریب شرکت کے لئے آئے تھے، برات کے دو لہانواب رشید محمود مع اپنے لاد لیکر کے پہنچ چکے تھے، اس تقریب کے انتظامات میں شاگر اور منصور برابر کا حصہ لے رہے تھے، ثریا دونوں بھائیوں کی چہیتی اور لادلی تھی، زنان خانہ مہمان عورتوں سے اور مردانہ مرد مہانوں سے بھرا ہوا تھا،

گھر میں ثریا دلہن بنی جا رہی تھی، ڈومنیناں اور میرائیں گازی تھیں، دھولک بج رہی تھی، ثریا کی ہم سن لڑکیاں اس کے گرد حلقہ بنا کے بیٹھی تھیں وہ ایسی معلوم ہو رہی تھی، جیسے تاروں کے جھرمٹ میں چاند، چاند کی روشنی تاروں کے نور کو ماند کر دیتی ہے۔ یہی حال اس انجن کا تھا، ثریا کے

باقی
 حن اور رعنائی نے سکھیوں اور سہیلیوں کی خبر روٹی کو ماند
 کر دیا تھا۔ صنوبر، ثریا کی منہ لگی تھی، وہ بھی بڑھ بڑھ کے
 کام کاج میں حصہ لے رہی تھی۔

ثریا بڑی دلچسپی اور انہماک سے اپنے تئیں دلہن بنا رہی
 تھی، کوئی اس کی پوٹنی گوندھ رہا تھا، کوئی اسے آئینہ دکھا
 رہا تھا، کوئی اسے نظریات سے دیکھ رہا تھا، اور حل رہا تھا
 یہ خالص سہیلیوں کا مجمع تھا، آپس میں چیلیں بھی ہو رہی تھیں، قیہ
 نے کہا،

”اب کاہے کو یاد کریں گی بی ثریا، ہمیں؟“

شاہجہاں بولی،

”ہاں بھئی، جسے یاد کریں گی کریں گی، ہم اب کس شمار

قطار میں ہیں؟“

رفیقہ نے کہا،

”تو بن جاؤ تم رشید، پھر ثریا تمہارے ہی پاس رہیں گی

عمر بھر“

شاہجہاں بولی،

”اچھا بھئی یہی سہی“

یہ کہہ کر وہ باہر نکلی۔ صنوبر سے کچھ گروٹیاں کسیں اور
سیدھی منصور کے کمرہ میں چلی گئی۔ تھوڑی دیر کے بعد وہ رشید
محمود بنکر نمودار ہوئی، چوڑی دارپانجامہ، اعلیٰ درجہ کی شیروانی
سرپرکشتی نالوٹپی، وہ آئی اور آتے ہی اُس نے جھڑک
کر کہا:

”ہٹ جاؤ، تم لوگ میری پیروی کے پاس سے،“

”کسی کی جان گئی آپ کی ادا بھری

وہ تو پسینہ میں تڑپتا رہ رہا ہے۔ اس کا دم گھسا جا رہا ہے
اور تمہیں چہلیں سوچھی ہوئی ہیں!

یہ کہہ کر شاہجہاں نے رقیہ اور رقیہ کو پرے ہٹایا، اور
خود جا کر ثریا کے پاس زانو سے زانو ملا کر بیٹھ گئی۔ رقیہ اور
رقیہ بیٹھنے لگیں، اور ثریا بھی کھلکھلا دی۔

اتنے میں غلطہ ہوا قاضی صاحب تشریف لاتے ہیں، اب ثریا

کا کمرہ، اس کی سہیلیوں کا نہیں گھر بھر کی عورتوں کا اور بار عام بن
گیا تھا۔ سب عورتیں قاضی صاحب کے بول اور ثریا کی ہوں
سننے کا تماشا دیکھنے کے لئے اس منحصر سے کمرہ میں ٹوٹ پڑی
تھیں، ثریا اور اس کی بعض سہیلیاں اگرچہ پردہ نہیں کرتی

باغی تھیں لیکن اس کی ماں، بھانج، اور گھر کی دوسری عورتیں سخت پردہ کرتی تھیں، آج چونکہ شادی کا دن تھا، اور بہت سے عزیز آئے ہوئے تھے، اس لئے پردہ کا انتظام اور زیادہ سخت تھا۔

بہر حال قاضی صاحب شاکر اور بعض دوسرے عزیزوں کے جلو میں تشریف لائے، شرتیا جس کمرہ میں تھی اس کے دروازہ پر آکر کھڑے ہو گئے، انہوں نے پورے الحان اور قرآت کے ساتھ ارشاد فرمایا،

.. نثر یا بیگم، میں نے آپ کا نکاح ایک لاکھ روپیہ مہر کے بالعوض جناب لو اب رشید محمود کے ساتھ باندھا، کیا آپ کو قبول ہے؟

دفعۃً شرتیا کی آواز فضا میں بلند ہوئی،

.. ہرز نہیں!

قاضی صاحب اس طرح چونک پڑے، جیسے بھولے سے انگارے پر بیٹھ گئے ہوں، شاکر کے چہرہ کا رنگ اڑ گیا۔ امی جان کے کاٹو تو لہو نہیں بدن میں، رضیہ کو جیسے سانپ سونگھ گیا۔ ایک سہیلی کے دوسری کو اور دوسری نے تیسری کو تیسری نے

چو بختی کو سلسلہ بہ سلسلہ دیکھنا شروع کیا، سارے کمرہ پر
سناتا چھا گیا۔

قاضی صاحب نے جو کچھ سناتا اسے نقل سماعت پر
محمول کیا، بڑی مشکل سے اپنے حواس پھیر مجتمع کئے اور ایک
مرتبہ اور اچھی طرح لکھار کے انہوں نے کہا۔

”ثرتاً بیگم، میں نے آپ کا نکاح ایک لاکھ روپیہ ہر
کے بالموضع جناب نواب رشید محمود کے ساتھ باندھا، کیا آپ کو
قبول ہے؟“

اب کے ثرتاً نے ذرا تلخی کے ساتھ کہا۔

”قاضی صاحب آپ کے مرتبہ مجھ سے پوچھیں گے؟ کہہ تو
رہی ہوں کہ نہیں منظور ہے، آپ کے نواب صاحب کے
ساتھ نکاح، لایسے قلم دوات لکھ کے دے دوں اپنا انکار
تاکہ سند ہے اور بوقت ضرورت کام آئے؟“

کمرہ پر اب بھی سناتا چھایا ہوا تھا۔ قاضی صاحب نے
فضل سکوت توڑا۔

”کیا معاملہ ہے شاکر میاں؟“

شاکر میاں کے خود حواس گم تھے، کیا جواب دیتے۔ اتنے

منصور آگیا، اس نے دیکھا، جملہ حاضرین باتکیں زندہ بصورت
 مردہ کھڑے ہیں۔ آنکھیں چل رہی ہیں زبان سبکی بند ہے،
 اس نے قاضی صاحب سے پوچھا،
 "کیا بات ہے قاضی صاحب؟"

"کچھ نہیں"

"کچھ تو ضرور ہے"

"ہاں صاحبزادی شادی سے انکار فرما رہی ہیں۔"

"ثرتیا زاب صاحب سے شادی کرنا نہیں چاہتی؟ انکار

کرتی ہے؟"

"جی ہاں!"

"توقعہ ختم، یہ شکر کا ہے کی، چلئے باہر نکاح اور شادی

توخوشی کا سودا ہے۔"

یہ کہہ کر وہ باہر جانے کے لئے آگے بڑھا، آگے آگے وہ

پہچھے پیچھے، شاکر افاضی صاحب اور دوسرے لوگ،

منصور نے آتے ہی، ثواب رشید محمد صاحب کو مخاطب

کر کے کہا۔

"ثواب صاحب ثرتیا آپ سے شادی کرنا نہیں چاہتی!"

یہ سنکدا لیا معلوم ہوا جیسے ان پر جیسی گر پڑی وہ سن سے ہو گئے، ایک منٹ تک وہ اور حاضرین باتمکین خاموش رہے، پھر انہوں نے جو اس بجاکر کے کہا۔

.. کیا فرمایا آپ نے؟

.. شریا آپ سے شادی کرنا نہیں چاہتی۔

.. پھر آپ لوگوں نے مجھے بلایا کیوں؟

.. یہ بھائی صاحب سے پوچھیے!

یہ کہہ کر وہ خاموش ہو گیا۔ مجمع پر عجیب طح کی سوگوار سی چھائی ہوئی تھی۔

بھٹوڑی ہی مدت میں خیر گھر کے کونہ کونہ اور گھر سے شہر کے کوچہ و بازار میں پھیل گئی، لوگ تعزیت اور صبر کی تلقین کے لئے شاکر اور منصور کے پاس جوق در جوق آنے لگے، شاکر کا جی چاہ رہا تھا کہ زمین بھٹ جائے اور وہ اسمیں سما جائے، اتنی بڑی ذلت اور سوائی دیکھنے کے لئے وہ زندہ کیوں رہا؟۔

اور ادھر نواب صاحب کا پارہ چڑھا ہوا تھا، وہ جو جی میں آ رہا تھا کہہ رہے تھے، ان کی خفگی بچا تھی، اس لئے ان کی

باتوں کو بھی گھر کے لوگ بڑے صبر و تحمل سے سن رہے تھے ،
 نواب صاحب نے حکم دیا فوراً اسباب بندھے ، فوراً اسباب
 بندھ گیا اور وہ بغیر یہ معلوم کئے کہ گاڑی کا وقت ہے یا نہیں
 اپنے خدم و چشم کے ساتھ اسٹیشن روانہ ہو گئے ۔

گھر پر عجیب سوگوار سناٹا چھایا ہوا تھا ، وہ چہل پہل ، وہ
 رونق ۔ وہ گھاگھی رخصت ہو چکی تھی ۔ نہ ڈھولک بج رہی تھی نہ
 بھیرا ، نہ میرا شنیں گا رہی تھیں نہ دو منیاں ، نہ کوئی انعام کے
 لئے جھگڑ رہا تھا ، نہ کوئی "حق" مانگ رہا تھا ، بہتر سے بہتر
 کھانا آج زیادہ سے زیادہ تعداد میں پکا تھا ، لیکن سب کا وحی
 کھانے سے سیر تھا وہ یوہنی پڑا ہوا تھا ، چوہوں اور بلیوں
 کی دعوت عام تھی ۔

رات جیگ گئی ، بہت سی مہمان عورتیں رخصت ہو گئیں
 تریا کو گھورتی ہوئی ، اور زریلب بڑبڑاتی ہوئی ، جو خواتین دو
 دراز سے زحمت سفر گزار کر کے آئی تھیں ، وہ گم صم تھیں ، انہیں
 بھی نہ کھانے کی فکر تھی ، نہ پانی کا ہوش ، وہ بھی بہت
 افسردگی اور اضمحلال کے ساتھ گئیں اور اپنے اپنے بستروں
 پر لیٹ گئیں ۔

سب کے ذہن میں یہی خیال گردش کر رہا تھا، یہ کیا
کیا ثریا نے؟ کم نجت نے ناک کٹا دی خاندان کی، کہیں شریف
لڑکیاں ایسا بھی کرتی ہیں!

رات کو بارہ بجے کے بعد، بالاخانہ پر منصور کے کمرہ میں ہائی
کورٹ کی "اسپیشل ٹریبیونل" کا اجلاس شروع ہوا، شاکر جج
تھا، ثریا ملزم، منصور اس کا وکیل، امی حبان اور رضیہ آنریبل
ارکان جیوری!

و فوراً تاثر سے لرزتی ہوئی آواز میں شاکر نے کہا۔

"ثریا تو نے ہماری ناک کٹا دی، ہمیں منہ دکھانے کے قابل
نہ رکھا، ہمیں رسوا اور ذلیل کر دیا، کیا بگاڑا تھا میں نے تیرا؟
منصور نے کچھ بولنے کا ارادہ کیا تھا کہ ثریا نے کہا
"بھائی جان آپ یہ کیا کہہ رہے ہیں کیا کیا میں نے؟"
"کچھ نہیں کیا تو نے؟ تو نے ہمیں بھری براوری میں فلیل
نہیں کیا؟"

"ہرگز نہیں!"

"تو نے شادی سے انکار نہیں کیا؟"

"نہ؟"

”یہ آج تک کسی شریف گھرانے میں ہوا ہے؟“
 ”شریف گھرانوں میں بہت کچھ ہوتا ہے بھائی جان، اس
 کا تذکرہ نہ کیجئے، یاقی میں اس کا اہت رار کرتی ہوں کہ میں
 نے انکار کیا، اور اس کا شرعاً قانوناً ہر طرح سے مجھے حق
 تھا!“

”ہمیں رسوا کرنے کا؟“

”جی نہیں، شادی سے انکار کرنے کا، میں حافل ہوں، بالغ
 ہوں تعلیم یافتہ ہوں مجھے شرع بھی اس کی اجازت دیتی
 ہے اور قانون بھی جس سے جی چاہے میں شادی کر دوں اور
 جس سے نہ جی چاہے انکار کر دوں۔“

”اماں جان بولیں،“

”تو پہلے تو نے کیوں نہیں بتا دیا ہمیں؟“
 ”پوچھا تھا آپ نے مجھ سے، جب مجھ سے پوچھا گیا، میں
 نے اپنے دل کی بات بتا دی۔“

”امی جان پھر بولیں،“

”نوج ایسی لڑکی ہو کسی کی، ایسی لڑکی پیدا ہوتے ہی مر جائے
 تو اچھا ہے۔“

ثریا نے کوئی جواب نہیں دیا منصور نے کہا۔

.. تو آخر اس میں غضب کیا ہو گیا، ثریا خود اپنے بھلے برے

کو سمجھتی ہے، نہیں تھے اسے نواب صاحب پسند اس نے انکا

کر دیا، زندگی اسے بسر کرنی تھی نواب صاحب کے حرم میں آپ

کو یا مجھے نہیں!

.. تو نہ بول منصور، ساری آگ تیری لگائی ہوئی ہے، موا

نالائق، نہ بھائی کا نہ بہن کا، میں تیرے بچائے سانسپا جنتی

تو اچھا تھا، ڈوب مرنے کو جی چاہتا ہے میرا!

پھر وہ ثریا سے مخاطب ہوئیں، کہنے لگیں۔

.. تیری جگہ کوئی شریف لڑکی ہوتی تو خاندان کی آن، ماں

کے نام، اور بھائی کی لاج کا پر وہ کھتی، کوئی لنگڑا لولا ہوتا

اس کے ساتھ بھی زندگی بسر کر دیتی

ثریا نے بڑی ساوگی سے کہا،

.. امی جان آپ کیسی باتیں کر رہی ہیں، اول تو میں جھوٹ

موٹ کی باتوں کو مانتی نہیں، خاندان کی آن، ماں کا نام،

بھائی کی لاج، یہ سب تانوی باتیں ہیں، پہلی جیسیندا، میری پسند

اور مرضی ہے، دوسرے میری تو ندادی بھی ہو چکی تھے، ایسے

اپنے شوہر کی زندگی میں، دوسرا نکاح کیسے کر لیتی ہے؟ یہ انصاف

ہے؟
یہ الفاظ ہم کے گرنے کی طرح جملہ حاضرین پر گرے، آماں جان
نے سر پیٹ لیا، روسٹے لگیں،

.. کیا کہہ رہی ہے تو تاشدنی؟

شا کرنے کہا،

مار ڈالوں گا میں تجھے

رضیہ نے کہا،

بڑا ویل گردہ ہے تمہارا؟

نثریتا سب کی سنتی رہی، پھر اس نے کہا،

"میں جو کچھ کہہ رہی ہوں بیچ سہے، یہیں شادی کا اندراج

رجسٹرار کے دفتر میں کر آسکی ہوں۔ میں مرنے سے نہیں ڈرتی،

گھل گھل کر مرنے سے ہیں اسے بہتر سمجھتی ہوں کہ ایک دفعہ

کوئی میرا گلا گھونٹتا ہے، یا پتول مارے!"

شا کرنے کہا۔

"کس سے شادی کی ہے تو نے؟"

"شاہ سے!"

یہ سنتے ہی قریب تھا کہ شاکر کی حرکت قلب بند ہو جائے
اس کے منہ پر ایک رنگ آتا تھا، ایک جاتا تھا، اس نے
کڑک کر پوچھا،
"کون شاہد؟"

"وہی جو میرے ساتھ کالج میں پڑھتا ہے!"

اور زیادہ گرج کر شاکر نے کہا،

"تو جانتی ہے وہ کون ہے؟ کس خاندان کا فرو ہے؟ کیا

آدمی ہے؟"

"یہ میں قطعاً نہیں جانتی وہ کون ہے، اور کس خاندان کا

ہے، البتہ یہ میں جانتی ہوں کہ وہ کیسا آدمی ہے، بہت

اچھا آدمی ہے وہ"

اب کے پھر شاکر نے چیخ کر کہا۔

"اونگ خاندان چپ، وہ شاہد ہے، زہرہ کا بھائی،

طوائف کا بچہ!"

"ممکن ہے آپ کی اطلاع صحیح ہو تو بھی مجھے کیا، اس کی بہن

طوائف ہے، ممکن ہے اس کی ماں بھی طوائف ہو، لیکن وہ

تو طوائف نہیں ہے، میں خوب جانتی ہوں وہ بہنوں سے

زیادہ شریف ہے!"

"یہ شادی نہیں ہو سکتی۔"

"ہر بھی چکی وہ تو!" ثرتیا نے بڑے استقلال اور بے

پروائی کے ساتھ کہا۔

"میں اسے اس گھر میں گھسنے نہیں دوں گا!"

"اس گھر پر جتنا حق آپ کا ہے اب اتنا ہی ان کا

بھی ہے!"

"میں تجھے بھی گھر سے باہر نکال دوں گا، ایک جبتہ تجھے جائیداد

میں سے نہیں ملے گا!"

"کیوں نہیں ملے گا؟ کیا جائیداد، مکان، سامان یہ سب کچھ

میرے باپ کا نہیں ہے؟ کیا ان چپنزوں میں میرا حصہ

نہیں ہے؟ کیا میں اپنے باپ کے ترکہ اور ورثہ سے محروم

رہوں گی؟ یہ نہیں ہو سکتا یہ نہیں ہونے دوں گی۔ میں اپنا

حصہ لے کر رہوں گی، آپ نہیں دیں گے تو میں عدالت کا

دروازہ کھٹکھاؤں گی۔"

"ایک زبڈی بچہ سے شادی کرتے ہوئے تجھے شرم نہ

آئی مروار؟ امی جان نے بڑی برہمی کے ساتھ کہا۔

کیوں شرم آتی؟ بہت سے رنڈی نیچے بھی شریفیوں کی
 اولاد ہوتے ہیں، آپ ہی کہہ رہی تھیں وہ گلزار حسین کے گائے
 کی اتنی دھوم ہے خان بہادر شرف حسین کی لڑکی ہے، اس کی
 ماں رنڈی تھی، اور وہ ہماری سہیلی ریحانہ، جس کی شادی ابھی
 چند دن ہوئے ایک ڈھپٹی کلکٹر سے ہوئی ہے سراج علی کی لڑکی
 ہے، اس کی ماں رنڈی تھی، اسے انہوں نے گھر میں ڈال لیا
 تھا، پھر اگر شاہد بھی ایک رنڈی کا بچہ ہے تو کیا ہوا؟
 نر یا کچھ دیر چپ رہی پھر اس نے کہا،
 "اور اتنی جان یہ تو بتا سیتے ذرا رنڈیوں کو یہ اتنے عملی
 درجہ کے حسب نسب کے بچے بل کہاں سے جانتے ہیں، کیا
 وہ گھوڑے پر سے اٹھلاتی ہیں انہیں؟ وہ سید صاحب
 یہ شیخ صاحب، وہ خان بہادر صاحب، یہ سیٹھ صاحب وہ
 حضرت مولانا صاحب اور یہ مسٹر صاحب، سب رنڈیوں کے
 ریسے ہوتے ہیں، سب اپنی شرافت جیب میں رکھ کر ان کے
 دروازہ بھکاری بن کر جاتے ہیں، سب ان کی جھولیوں میں
 اپنے بچے ڈال کر آتے ہیں، پھر ان شریفیوں کے شریفانہ
 کو وہ بیچاری رنڈیاں کیا کریں، کیا پھینک دیں انہیں گھوڑے

بانی
پڑا اگر زبیاں اتنی ہی بُری ہیں تو یہ شریف لوگ وہاں
جاتے کیوں ہیں؟

جبراً تو معلوم ہوگا، لیکن جس شاہد کا نام لیتے ہوئے بھبائی
جان اتنے برہم ہو رہے ہیں اسی کی بہن زہرہ کے ہاں وہ ہمیشہ
سے جاتے ہیں، اس کے لئے انہوں نے جا بیدا و تباہ کی، بیوی
سے بے تعلق ہوئے، بیچہ کا منہ نہ دکھیا، خاندان کی آن ماں
کے نام، اور بہن کی لاج کا خیال نہ کیا، وہ سب کچھ کرنے
کے بعد بھی شریف ہیں اور شاہد جو انسان کے رُوپ میں فرشتہ
ہے، جتنا خوبصورت ہے اس سے کہیں زیادہ خوب سیرت ہے
اس قابل بھی نہیں کہ بھائی جان کی گناہگار بہن کا شوہر بن سکے،
آخر یہ کون سا اصول ہے؟ مجھے سمجھا دیکھئے میں مان لوں گی۔
”اے چل چل، تجھے کون سمجھائے کیسی قلعی کی طرح زبان چل

رہی ہے، جی چاہتا ہے لوکا لگا دوں اس منہ میں!“

بچیر کسی فیصلے پر پہنچنے ہوئے عدالت عالیہ پر خاست ہو گئی،
پہلے رنیا کھسکی، پھر اتنی جان اٹھیں، پھر منصور اپنی کتاب
پڑھنے لگا، شا کر اٹھا اور باہر چلا گیا۔ ثریا بدستور اپنی
جلگہ بیٹھی تھی۔

جب وہ جانے لگی تو منصور نے اس کی طرف دیکھا اور بڑی

شفقت سکھا،

”ثریا میں تیرے ساتھ ہوں“

”مجھے بھی اُمید تھی بھیا تم سے!“

یہ کہہ کر اس نے اپنا دوپٹہ گلے میں ڈالا اور نیچے چلی گئی۔

باب ۲۳

پھابا

ہاشم کی حالت روز بروز اتر ہوتی جا رہی تھی۔ عجب دیوانہ سا ہو گیا تھا، وہ کئی کئی روز کملہ کے بالا خانہ پر نہ جاتا وہ ہر وقت شراب کے نشہ میں مست رہتا تھا اور جب جی چاہتا پھر کملہ کے ہاں جانے لگتا۔ بعض دفعہ تو دن میں دو دو دفعہ پہنچ جاتا تھا، وہ جب جاتا تھا کملہ کی جھولی نوٹوں سے بھر دیتا تھا۔

کملہ اس کی ہمدرد ہو گئی تھی، اس حالت میں وہ اسے دیکھ دیکھ کر کڑھتی تھی وہ جان گئی تھی، ہاشم کا دل زخمی ہے۔ اس لئے اپنے برتاؤ سے اس کے زخمی دل پر پھابا رکھنے کی کوشش کیا کرتی تھی۔ اس حقیقت کو ہاشم بھی محسوس کرنے لگا تھا، جب اس کے دل کا زخم بار بار رسنے لگتا تھا تو وہ دوڑ دوڑ کر کملہ کے پاس آتا تھا، وہ اپنی باتوں، اپنی خدمت اور اپنی بے لوثی

کا پھاہا اس کے زخمی دل پر رکھ دیتی وہ سکون سا محسوس کرنے لگتا، آبلہ دل کی تپک کچھ کم ہو جاتی، وہ آگ سی جو ہر جگہ رہی تھی اس کے سینہ میں اس کے شعنے مضم پڑ جاتے، وہ غم سے چور ہو کر، صدمہ سے ڈھال ہو کر، کلا کے پاس اس طرح آتا تھا جیسے بھوک سے بے حال بچہ ماں کی گود میں پہنچ جائے، اور ہنک ہنک کر اس کا وہ وہ پینے لگے، وہ جب یاس کے غلبہ اور ناکامی کے صدمہ سے از خود رفتہ ہو جاتا تھا، تو اس کے قدم خود بخود کلا کے گھر کی طرف آٹھنے لگتے تھے، اُسے یقین تھا میں وہاں پہنچا اور ول کی پیش کم ہوں، وہ درود بخود اندر ہی اندر تمام کئے دروازے سے۔ وہاں پہنچتے ہی ہنتم جاتے گا۔

سر کا درواپیرین کھاتے ہی زائل ہو جاتے گا، لیکن جاتے گا نہیں جب تک اسپیرین کا اثر ہے گا ورو دیکا پڑا ہے گا، اور جب اس کا اثر زائل ہو جائے گا، وہ چہر اس طرح دبوچ لیگا جس طرح شیر بکری کو دبوچ لیتا ہے۔

کلا اس کے ورو کی فوری ٹیکین تھی جب تک وہ اس کے دامن سے لپٹا رہتا تھا، اس کا کرب، اس کی خلش، اس کا اضطراب و کاکڑ کا رہتا تھا، جب وہ وہاں سے ہٹتا تھا، تو کرب پھر اس

پاس واپس آجاتا تھا، خلیش پھر محسوس ہونے لگتی تھی۔ اضطراب پھر دل کے گوشہ گوشہ میں اپنا نشیمن بنا لیتا تھا۔

ایک روز وہ کلا کے پاس کسی روز کے لیے آیا۔ چہرہ اُترا ہوا، کپڑے میٹھے، سر کے بال اُلجھے ہوئے، جوتا پھٹا ہوا، کلا اسے دیکھتے ہی آٹھ کھڑی ہوئی، دروازہ حسب معمول اندر سے بند کر لیا، اور اس سے باتیں کرنے لگی۔

”آج تو بہت دکھی دکھائی دے رہے ہو با بوجی؟“

”ہاں ہے کچھ ایسی ہی بات۔“

”بھے نہیں بتاؤ گے؟“

”کیا کرو گی سنکر تم؟“

”کچھ دل ہی ہلکا ہو جائے گا۔“

”جتنے روپے لایا تھا سب خرچ ہو چکے، نشی کو دو تار بکھج

چکا ہوں، اب تک اس نے روپیہ نہیں بھیجا، نہ معلوم کیا بات

سے، ہوٹل کا بل بھی چڑھ گیا ہے، اور رامو کو دینے کے لئے تمہاری

فیس بھی نہیں ہے، اس کے ننو روپیہ فیس کے میرے اوپر

چڑھ چکے ہیں۔ اب سختی سے تقاضہ کرنے لگا ہے۔ سوچتا ہوں

کہیں اور چسلا جاؤں۔“

میں تو نہیں جانے دوں گی بابو جی

تو بے پیسہ کوڑی یہاں رہوں گا کیسے؟

.. مجھ سے لے لو

.. (سنکر) کیا تمہارے پاس؟

.. ابھی لائی

یہ کہہ کر وہ اٹھی، بغلی کوٹھری میں گئی، وہاں ایک چار پائی بھی ہوئی تھی، اس کے پائے تلے، اس نے ایک پڑیا رکھ دی تھی فوراً وہی پڑیا اٹھا لائی، اور ہاشم کے سامنے رکھ دی۔

.. یہ لو!

ہاشم نے پڑیا کھولی، تو سٹو سٹو کے تیس لوٹ، اور دس دس کے سٹو ڈیڑھ سو لوٹ نکل آئے ہمیں سے،

ہاشم کو بڑا اچنبھا ہوا، اس نے کہا،

.. یہ تو کئی ہزار روپے ہیں

.. آپ ہی کے تو ہیں۔

ہاشم کو یاد آ گیا، سٹو سٹو کے اور دس دس کے لوٹ وہی اسپر نچا اور کیا کرتا تھا۔ اس نے کہا۔

.. تم نے ان میں سے کچھ خرچ نہیں کیا؟

”نہیں“

”کیوں؟“

”لے جائیے یہ روپے، قرضہ ادا کر دیجئے سب، لیکن.....“

.....!

”ہاں ہاں کہو“

”اب کہیں جانے کا نام نہ لیجئے گا؟“

”کیا تم مجھے چاہتی ہو؟“

کملانے گردن جھکالی، اس کی آنکھوں سے موٹے موٹے آنسو گرنے لگے۔ ہاشم نے کہا۔

”کملانے، تم ایسے آدمی سے محبت کرتی ہو، جو کسی سے محبت نہیں

کر سکتا، جو سب کو بھول چکا ہے، جو کسی کا نہیں ہو سکتا، جو کسی کو

خوش نہیں رکھ سکتا۔ جس سے کوئی خوش نہیں رہ سکتا۔“

یہ کہتے کہتے ہاشم کی آنکھیں بھی آلبتا ہوا چشمہ بن گئیں۔ کملانے

اپنے دامن سے اس کے آنسو پوچھے، اور کہا،

”ارے آپ روہے ہیں، مت رویئے“ یہ کہہ کر وہ خود بھی

رونے لگی، اس کے بازو پر اپنا سر رکھ کر، وہ ہچکیاں لے

رہی تھی، اور ہاشم اس کے سر پر ہاتھ پھیر رہا تھا، اس کے منہ کو

اپنی منگیلیوں سے ٹول رہا تھا،

بڑھی دیر تک یہی کیفیت رہی، پھر آتم نے کہا۔

”کملہ میں اب جاتا ہوں، پھر آؤں گا۔“

”میں ایک بات کہوں؟“

”کہو ضرور کہو؟“

”مجھے مول لے لیجئے رامو سے“

”مول لے لوں؟ تمہیں؟“

”ہاں، مجھے!“

”بیچ ڈالے گا رامو تم کو“

”ہاں وہ کہہ رہا تھا، کرتی اچھا گاہک بلجائے تو کملہ کو پیچکر

نیا مال لاؤں گا۔“

”تمہیں مول لے کر کیا کروں گا میں؟“

”میں آپ کی سیوا کروں گی، آپ کا بستر بچھاؤں گی۔ آپ

کے لئے کھانا پکاؤں گی، آپ کے پاؤں دباؤں گی۔“

”دشمنک ارے اتنے سارے کام کر ڈالو گی تم؟“

”ہاں۔“

”کیا دام لے گا رامو؟“

”ہزار روپیہ اور کیا“

”تو میں آج ہی سوواکتے لیتا ہوں۔“

کملہ کے کمرے سے ہاشم باہر نکلا، تو رامو سے ملاقات ہوئی، وہ اپنی مونچھوں کو مضمضن کا ناشتہ کر رہا تھا، قبل اس کے کہ رامو کچھ کہے

ہاشم اس کے پاس پہنچ گیا۔

”سووا کر وگے راتو؟“

”کیا مطلب آپ کا؟“

”مطلب یہ کہ ہمارا دل کملہ سے مل گیا ہے۔ تم بیچ ڈالو، ہم

لے لیں۔“

”ان مول موتی ہے بابو صاحب وہ“

”یہ تو میں بھی جانتا ہوں، اتنا دیکھا لو گے؟“

”پتورے دو ہزار“

”ہم تو بیستی پورا ایک ہزار دین گے، اگر منظور ہو تو یہ لو اپنے

دام۔“

یہ کہہ کر شو شو کے دس نوٹ اس نے رامو کے سامنے رکھ دیے

رامو نے اپنی ماں کی طرف دیکھا، اس نے آنکھوں آنکھوں میں

کہا، کر کے سووا، یہ مال تیرا ہو چکا، کوئی اور تے دام بھی نہیں

دے گا۔ اس نے نوٹ اپنی جیب میں رکھے، اور کملا کو آواز دی۔

کملا آئی، اس نے کہا،

”کہا سنا معاف کرنا، آج سے تم بالوجہ کی ہو، جاؤ ان کے ساتھ!“

کملا ایک گائے کی طرح نیلہ ہوئی، اور اپنے نئے مالک کے ساتھ روانہ ہو گئی۔

ہاشم کملا کو لے کر ہوٹل آیا، وہاں تاروالا اس کا انتظار کر رہا تھا۔ اس نے فارم پر دستخط کر لیئے، اور پانچہزار روپے گن دیئے، ہاشم نے نوٹ اپنی جیب میں رکھے اور کملا کو لے کر اپنے کمرہ میں آ گیا۔

کملا سے ہاشم نے کہا۔

”بڑی بھاگوان نکلیں تم کملا۔“

”کیوں بالوجہ؟“

”کتنے دن سے میں روپیہ کے لئے پریشان ہو رہا تھا، آج

تم نے بھی میری جھولی بھر دی، اور یہ دیکھو فٹیشی جی نے بھی روپے بھیج دیئے۔“

کلا چپ چاپ سنتی رہی !

ہاشم نے پھر کہا۔

کلا تم نے میرا انتخاب غلط کیا ہے، میں تمہیں سکھ نہیں دے

سکوں گا، میرے دل کی دنیا اُجڑ چکی، وہ اب آباد نہیں ہو سکتی،

میرے چاہ کی لہلہاتی ہوئی کھیتی تھکس گئی، اب وہ سرسبز نہیں

ہوگی، ایسے اُجڑے گھر میں تم رہ کر کیا کرو گی ؟

”بابر جی مجھے سکھ نہیں چاہیے، میرا سب سے بڑا سکھ یہ

ہے کہ آپ کو کچھ سکھ مجھ سے مل جائے، میں آپ کے پاس

کوئی آشا لے کر نہیں آئی ہوں، آپ کی یہ بھول ہے جو آپ

ایسا سمجھ رہے ہیں !

ہاشم نے کہا۔

کلا معاف کرو، میں تمہیں غلط سمجھا تھا، تم تو دیوی ہو، ہم تم

آج سے بھائی بہن کی طرح رہیں گے۔

کلا کا چہرہ دمک اٹھا، کہنے لگی۔

”ہاں بالکل بھائی بہن کی طرح !“

باب ۲۴

نثریا اور شاہد

نثریا صبح کو دیر تک بستر پر پڑی رہی اسے کچھ کچھ بچا رہتا ، بدن ٹرٹ رہا تھا، جمائیاں آرہی تھیں ، پہلے اس کا پنڈا بھی پھیکا ہو جاتا تھا تو گھر ڈاکٹروں اور حکیموں کا عجائب خانہ بن جایا کرتا تھا۔ لیکن آج اس کی بیماری چنداں اہمیت نہ اختیار کر سکی البتہ صنوبر گھنٹوں اس کے پاس ملتی رہی ، رضیہ نے بھی خبر گیری کی ، اس نے حکیموں کی طرح نبض دیکھی ، ماتھا ٹوٹا ، اور کچھ خستگی دواتیں بھی استعمال کرائیں ۔

امی جان کو بھی یہ خبر صنوبر نے پہنچادی ، وہ سینٹھ کے مارے اس کے مکرہ میں جھانکی بھی نہیں ، البتہ صنوبر کو سخت تاکید تھی کہ وہ دم بدم کی خیریں لاکر دیتی ہے ، وہ سن چکی تھیں کہ نثریا کو یونہی سی حرارت ہے اچھر بھی ان کا دل ڈوبا جا رہا تھا ،

کسی کام میں ان کی طبیعت نہ لگتی تھی۔

دوسرے روز بخار تو اتر گیا لیکن کمزوری اس درجہ غالب آچکی تھی کہ وہ کالج نہیں جاسکی، تین چار روز کے بعد وہ لوٹ پڑنے کے بالکل اچھی ہو گئی۔

آج وہ پھر کالج جا رہی تھی اتنی جان کا یہ قطعی فیصلہ تھا کہ اب اس کی تعلیم کا سلسلہ منقطع کر دیا جائے۔ شاکر کی بھی یہ رائے تھی کہ اسے ہرگز کالج نہ جانے دیا جائے اور پرودہ میں بٹھا دیا جائے لیکن رضیہ اس فیصلہ کے خلاف تھی، اس نے کہا نثر یا جبر و جور سے قابو میں آنے والی لڑکی نہیں ہے، قانوناً بالغ ہو چکی ہے ایم۔ اے میں پڑھ رہی ہے، شادی کی "رحیٹری" بھی کرا چکی ہے، پولیس میں اطلاع دینے اور عدالت میں مقدمہ کرنے کو تیار ہے، اس پر جب کیا جائے گا تو وہ فتاویٰ میں نہیں آئے گی، معاملہ اور بڑھ جائے گا۔ رسوائی اور زیادہ ہوگی، اور ہوگا وہی جو وہ چاہے گی، وہ جائیداد میں سے اپنا حصہ بھی لے لے گی اور بینک میں جو پچاس ہزار کی رقم اس کے نام پر اس شرط سے جمع ہے کہ جب اس کی شادی ہو جائے تو اسے دے دی جائے اسے بھی وصول کر لے گی، پھر یہ بھی یاد رکھنا چاہیے کہ منصور

اس کا پشت پناہ ہے، وہ بھی اکڑا ہوا ہے، اور بالکل اس کے ساتھ ہے، نثر یا بگڑی تو وہ بھی بگڑ جائے گا، اجناد کے ٹکڑے ٹکڑے ہو جائیں گے، گھر بٹ جائے گا خاندان تباہ ہو جائے گا، "ہو جائے!" امی جان نے کہا۔

لیکن شاکر کے لئے، یہ "ہو جائے" آسان نہیں تھا، اجناد میں سب کا حصہ تھا، منصور کا بھی اور نثر یا کا بھی، مگر شاکر خاندان کے رکن اعظم کی حیثیت سے شاکر ہی کرتا وھرتا بنا ہوا تھا وہی ساری آمدنی پر قابض اور متصرف تھا، اجناد کے انتظام اور نگرانی کا سارا کام اسی کے ہاتھ میں تھا، وہ ان باتوں کے لئے جن پر اس کا بس نہیں چل سکتا تھا، خواہ مخواہ اپنے اقتدار اپنی غیر محدود آمدنی اور اپنے حد سے بڑھے ہوئے مصارف سے بات آگے بڑھا کر دستبردار ہونا نہیں چاہتا تھا وہی شاکر جو کل رات کو ایک خوں آشام اور جابر فرماں روا کی طرح نثر یا کو ڈانٹ رہا تھا، اس وقت رضیہ کی باتیں سن کر نرم پڑ گیا۔ اس نے کہا۔

"رضیہ سچ کہتی ہے، پھر ڈو ڈوٹیا کو اس کے حال پر"

امی حسان بھی خاموش ہو گئیں، اس وسیع گھر پر جہاں وہ

حکمران تھیں ان کی رعایا میں سے کوئی بھی اس بارے میں ان کا ساتھ دینے کو تیار نہیں تھا، ایسے نازک مواقع بہت کم آتے تھے، لیکن جب کبھی آجاتے تھے تو وہ سکوت سخن شناس پر عمل کرتی تھیں۔

ابھی یہ کانفرنس ہو رہی تھی کہ نثریا کا لچ جاتی ہوئی دکھائی دی، شاگرد کی آنکھوں میں خون اتر آیا، امی حبان کا خون بہت کم تھا پھر بھی اکھولنے لگا۔ بڑی قائل آنکھوں سے ان دونوں نے اسے دیکھا، لیکن وہ ایک بے پروائی کے انداز سے آنکھیں نیچی کئے ہوئے نکلی چلی گئی۔

نثریا کا لچ پہنچی، اس کی آنکھوں نے کلاس پر ایک طائرانہ نگاہ ڈالی، شاہد اپنی جگہ بیٹھا تھا، لیکن بہت دل گرفتہ، چہرہ زرد، نمکین، افسردہ، مضحل، نثریا آئی اور اپنی جگہ پر بیٹھ گئی، ناصر شاہد کے پاس بیٹھا تھا اس نے زور کی چپشکی لی، شاہد چونکا، اسنے دیکھا نثریا آئی ہے۔

وقفہ کے دوران میں پھر دونوں کی ملاقات ہوئی۔ نثریا کچھی کچھی سی تھی اور شاہد کی آنکھوں میں وہی اشتیاق جو ہمیشہ جھلکتا رہتا تھا۔ آج بھی جھلک رہا تھا، اس نے ایک خاص تاثر کی

حالت میں کہا۔

”ثریا اتنے روز کہاں رہیں؟“

”جہنم میں؟“

”ارے کچھ خفا ہو تم؟“

”آپ کو کیا؟“

”آج تم کیسی باتیں کر رہی ہو؟“

”بہت ناگوار ہو رہی ہیں یہ باتیں آپ کو؟“

”تمہاری ہر بات مجھے گوار ہے لیکن خفلی نہیں!“

”ول ٹوٹ جائے گا آپ کا؟ کیوں؟“

”ہاں ٹوٹا جا رہا ہے وہ؟“

”لیکن دوسروں کا دل بھی تو توڑتے رہتے ہیں آپ!“

”کس کا دل توڑا ہے میں نے؟“

”آپ نے وعدہ کیا تھا، پھر کیوں نہیں آئے آپ میری شادی

میں؟“

”اسی کا شکوہ تو میں تم سے کرنے والا تھا۔“

”مجھ سے شکوہ کرنے والے تھے آپ؟ کا ہے کا؟“

”ٹلے ہو گیا تھا کہ شادی میں آؤں گا میں! کہو ہاں!“

ہاں طے ہوا تھا یہ۔

تم نے اپنے گھر کا پتہ بتایا تھا مجھے؟

”ارے!“

یہ کہہ کر ثریا مسکرا دی پھر اس نے وار کیا۔

”آپ نے کیوں نہیں پوچھ لیا تھا مجھ سے؟“

”میں پوچھنے والا تھا لیکن تمہاری باتوں میں ایسا کھویا گیا

کہ بالکل نہ پوچھ سکا، ورنہ اس بارات کا اصلی دولہا تو میں ہی تھا

میں ہی نہ آتا بھلا!“

اب ثریا ہنسی اٹا کر بھی مسکانے لگا۔ بیگانگی کی جبکہ پھر

یگانگت نے لے لی بے رخی پھر بے تکلفی پر غالب آتی جا رہی تھی

رضیہ نے کہا۔ پہلے میں جاتی ہوں رانی باغ، تھوڑی دیر

بعد آپ آجائے۔ اس وقت دوپہر کو وہاں تنہائی ہوگی،

اطمینان سے باتیں کریں گے۔ بہت سی باتیں کرنا ہیں!

دونوں الگ الگ ہو گئے۔ پہلے ثریا روانہ ہوئی، تھوڑی

دیر کے بعد شاہد۔ تھوڑے تھوڑے وقفے سے دونوں رانی باغ

پہنچ گئے۔ اسی کینج عاقبت میں، جہاں اس سے پہلے بھی ایک روز

بیٹھے ہوئے یہ لوگ باتیں کر رہے تھے۔

”ہاں بھئی پہلے اپنی شادی کا قصہ سناؤ، وہ، شاید نے
مکراتے ہوئے کہا۔“

”کیا لیجئے گا سنکر، بڑی دکھ بھری کہانی ہے وہ!
”کیوں کیا ہوا؟“

”اٹھنڈی سالس کے کرم و مہی ہوا جو نہ ہونا چاہیے تھا!
”شادی کر دی گئی تمہاری؟“

”ہاں!“

”کچھ نہ ہو سکا تم سے؟“

”کیا ہوتا، میں کیسی ایک طرف سا راکھرا ایک طرف، آپ بھی تو
ایسے نازک موقع پر روپوش تھے!“

شاید پر سکتے سا چھا گیا، معلوم ہوتا تھا وہ بیہوش ہوا ہی چاہتا
ہے، اثر یا کا سنجیدہ چہرہ پھر باغ و بہار بن گیا، اس نے اس بھول
میں آنکھیں ڈال کر مسکرا مسکرا کر از اول تا آخر مہابھارت کی
جنگ کا ایک ایک صفحہ اٹنا شروع کیا۔ شاید چپ چاپ سن رہا تھا،
دنگ، شذر، بھونچک۔

”اثر یا اپنی داستان سننا ہی تھی۔ شاید کی آنکھیں اثر یا کے چہرہ
پر گڑھی تھیں۔ کان داستان سن رہے تھے اور دماغ سوچ رہا تھا۔“

باغی
 آفرین ہے اس عورت کی سمیت پر، اس نے کہا کہ دکھایا جو بڑے
 بڑے مرد نہیں کر سکتے۔ ایسے کردار اور ایسے دل کی عورتیں یہ
 مادر گیتی روز روز نہیں پیدا کرتی صدیوں پہلے ہوتی ہیں ایسی
 بنات آدم۔

ثریا کی داستان ختم ہوئی شاید گم گم ہوئی، اس کی آنکھیں
 ثریا کے چہرہ پر جمی ہوئی تھیں، ثریا کے چہرہ پر ہوت آسے نور
 جلال اور کبریائی کا جلوہ نظر آ رہا تھا اس کا چہرہ چاہ رہا تھا،
 اس چہرہ کو اٹھا کر اپنے دل میں رکھ لے اب اس کو ثریا سے
 محبت کرتا تھا۔ لیکن آج سے وہ اس سے بگڑ گیا تھا، محبت
 ختم بھی ہو سکتی ہے، لیکن عقیدت تو باقی رہ جاتی ہے۔
 اسے چپ چپ دیکھ کر ثریا نے کہا،

”کیسا مراقبہ ہو رہا ہے مولانا اب! یہ کہہ کر آنے
 ایک قہقہہ لگایا، وہ جانتی تھی کالج کی لڑکیاں شاید کوٹنٹر سے
 مولینا کہا کرتی تھیں، اس نے جواب دیا۔

”کمال کرو یا تم نے ثریا!“

”عورت کیا نہیں کر سکتی ہے!“

”یہ کام تو مردوں سے بھی نہیں ملتا تھا!“

”مردہ یہ تو بڑا پرانا پراپگینڈا ہے۔ قلم و دوات ہمیشہ مردوں کے ہاتھ میں رہا کرتے ہے جی بھر کے اپنی تعریف، رفته رفته مروا“ کے لفظ میں وہ حبان ڈال دی کہ وہ عزم، طاقت، کردار اور استقلال کا مترادف بن گیا اور عورت کو اپنے پراپگینڈہ سے یہ نازک بدن اور سیمیں تن ثابت کرتے ہے، وہ ان کی نظریں ایک کلی، ایک لرزتی ہوتی پتی بن گئی۔“

.. حالانکہ حقیقت بالکل برعکس ہے۔ یہ کہہ کر شاہد

مسکرا دیا۔

.. بالکل! شاہد صاحب عورت ایک ایسا پکیر ہے جو قدرت کا شاہکار ہے، ہاں عورت پھول کی طرح نرم کلی کی طرح نازک نسیم بہار کی طرح لطیف ہے، لیکن وہی عورت جب عورت بن جائے، تو اس کی ٹکر سے پہاڑ ہل جاتے ہیں۔ چٹانیں اپنی جگہ چھوڑ دیتی ہیں، طوفان اپنا رخ بدل لیتے ہیں!“

”میں ہرگز قائل نہ ہوں اس شاعری کا، لیکن تم نے اس شاعری کو حقیقت بنا دیا، سورج سے زیادہ روشن اور تابناک حقیقت!“

”شکر یہ آداب بجا لاتی ہوں“

”تو تیرا! آج تو عجیب عجیب باتوں کا انکشاف ہو رہا ہے

مجھے قطعاً نہیں معلوم تھا کہ تم شکر صاحب کی بہن ہو۔ میں تم سے
 محبت کرتا تھا، تمہارے حسب نسب کی مجھے کیا ضرورت تھی، مجھے
 ہرگز اس کی امید نہیں تھی کہ ایسے عالی خاندان کی لڑکی، یہ معلوم ہو جانے
 کے بعد بھی کہ جس سے وہ محبت کر رہی ہے وہ ایک طوائف کے
 پیٹ سے پیدا ہوا ہے۔ ایک طوائف کے گھر میں پلا بڑھا ہے
 محبت کرتی ہے گی؟

”وہی بات!“

”کیا؟“

”میں نے محبت تم سے کی تھی۔ مجھے تمہارے حسب نسب کی کیا
 ضرورت تھی؟ میں نے کبھی یہ معلوم کرنا نہیں چاہا کہ تم امیر یا غریب
 شریفوں کی اصطلاح میں شریف ہو یا رذیل؟ میں نے ایسے ایسے
 شریف رذیل دیکھے ہیں کہ اگر ان کے چہرہ کا نقاب اکٹھا دیا جائے۔
 تو لوگ گھن کھا کرتے کر دیں، اور میں نے ایسے ایسے رذیل اشراف
 بھی دیکھے ہیں، انسانیت جن پر ناز کرتی ہے۔“

شاہ خاموشی سے سن رہا تھا، اثر تیا نے کہا۔

”میں نے منہ نہیں دیکھا۔ تم سے پہلے بہت سے لوگوں کو میں دیکھ
 چکی تھی لیکن تم میں کوئی خاص بات تھی جس سے میرا دل متاثر ہوا۔“

پھر میں نے تمہیں پرکھا، اور پرکھ کا نتیجہ یہ نکلا کہ میں تم سے محبت کرنے لگی۔

شاید اب بھی خاموش تھا، ثریا کا سلسلہ سخن جاری تھا،
 "میں ان عورتوں میں نہیں ہوں جن کے پاؤں ڈاؤنڈول ہوتے
 رہتے ہیں، میں ان میں ہوں جن کا بڑھا ہوا قدم کبھی پیچھے نہیں ہٹتا
 نہ سماج کے ڈر سے، نہ خاندان کے خوف سے، نہ ماں اور بھائی
 کے دباؤ سے میرا امتحان ہوا اور ان سب مرحلوں سے میں گزر
 گئی۔"

شاید نے کہا۔

"ثریا ذرا اپنی اسی جاں نواز لے میں جو صرف تمہارا حصہ ہے
 یہ شعر تو گاؤں

ہزار دام سے نکلی ہوں ایک جھٹکے میں
 جسے غرور ہو آئے کرے شکر مجھے

ثریا پر فسائیت کا حجاب غالب آ گیا، اس نے کہا،
 "ہٹو ہمیں نہیں اچھی لگتیں یہ باتیں؛"

تھوڑی دیر تک دونوں ادھر ادھر کی باتیں کرتے رہے پھر
 شاید نے کہا۔

.. اب کیا ہوگا ؟

.. کیا رائے ہے تمہاری ؟

شرعاً اور تائیداً ہم میاں بیوی ہیں ، بلکہ رسکرا کر ”جسٹریڈ“
میاں بیوی ہیں ، لیکن اتنے قریب رہ کر بھی ہم کب تک ایک دوسرے
سے دُور رہیں گے ؟

.. میری رائے تو یہ ہے کہ ایک سال اور گزر جانے دو ، تم بھی
ایم۔ اے کرو اور میں بھی پھیل رہم تم دونوں اپنے پاؤں پر کھڑے ہو کر
اپنی دنیا سب سے الگ ہو کر رہیں ، ویسے میرا جائیداد میں بھی حصہ
ہے ، گھر میں بھی ہے ۔ میرے نام میرے ابا جان پچاس ہزار بنیک میں
بھی جمع کر گئے ہیں ، ان سب میں منادہ اٹھا سکتی ہوں اور اٹھاؤنگی
لیکن میں یہ نہیں چاہتی کہ ہماری زندگی ، میرے آباؤی ترکہ اور ورثہ کے
سہارے پر شروع ہو ، میں اس کی پروا نہیں کرتی کہ دنیا ہمیں کیا
کہے گی ۔ وہ کچھ کہتی میں لے لیتی اپنی یہ سب چیزیں ، لیکن میں سب
پر یہ ثابت کر دیتا چاہتی ہوں کہ اگر یہ کچھ نہ ہوتا یا کوئی ایسی صورت
ہوتی کہ میں ان سب چیزوں سے محروم کی جاسکتی ہوتی تب بھی تم اپنے
پاؤں پر کھڑے ہو کر اپنی دنیا بسا سکتے تھے ۔ اپنے پاؤں پر کھڑے
ہو کر پہلے ہم دنیا بسالیں ، پھر بنیک اور جائیداد کی نسبت

ہمیں زیادہ لطف دے گی، بولو کیا کہتے ہو؟

” وہی جو تم۔“

مجھے تو خوف ہے کہ جو کچھ کہوں بجا کیئے!

شریانی نے کہا۔

” بڑے شعر یاد کر لئے ہیں!“

” شعر کہاں سنئے ابھی تم نے۔ یہ تو صرف ایک مصرعہ تھا، سنو گی

شعر؟

” معاف کرو، کالج کا وقت ختم ہو گیا۔ اب میں جاتی ہوں گھر! پھر

کبھی ہو گا مشاعرہ!“

دونوں ساتھ ساتھ اٹھے اور اپنی اپنی راہ ہو گئے۔

باب ۲۵

لٹاڑ

ثرتیا کے حادثے نے شاکر کے دل و دماغ کو بہت صدمہ پہنچایا تھا، رضیہ کے مشورہ کے مطابق وہ مصلحتہ خاموش تھا، لیکن اس کے دل میں غصہ کا تنور گرم تھا، اس کا بس چلتا تو وہ منصور اور ثرتیا دونوں کا خاتمہ کر دیتا لیکن وہ بے بس تھا، دانت سپس سپس کر رہ جاتا تھا۔

اس عرصہ میں وہ یاسمین کے ہاں بھی نہ جاسکا، جب انسان فکر مند ہو تو عیاشی میں لطف نہیں آتا۔

سہ آشفقہ خاطر می وہ بلا ہے کہ شفیقتہ

طاعت میں کچھ مزا ہے نہ لذت گناہ میں

یہی وجہ تھی کہ یاسمین کا عشرت کد بھی اسے اپنی طرف متوجہ نہ کرسکا۔

۲۲۴
 چند روز میں گھر کی ان تازہ الجھنوں کا وہ عادی ہو گیا، اب اسے تنوع کی سوجھی، اچکن پہنی اور سیدھا یا سہیلین کے بالا خانہ پر پہنچ گیا۔

یاسمین نے دیکھتے ہی ٹانگ لی۔

”کہاں بھول پڑے سہارا اور آج؟“

”آنا تعجب کیوں ہے؟“

”میں سمجھی شاید راستہ بھول گئے آپ؟“

”کیوں سمجھیں تم یہ؟“

”اتنے روز سے کہاں تھے؟“

”تھیں کچھ ایسی ہی خانگی مصروفیتیں اور ان سے زیادہ پریشانی

”پریشانیاں بھی؟ کیسا ہوا کیا؟“

”چھوڑو اس قصے کو“

”بندی تو سن کر رہے گی سہارا“

”کیا کرو گی یہ دکھڑا شکر؟“

”یہ لو دشمن پریشان ہوں، اور میں یہ بھی نہ پوچھوں؟ پھر میں

دوا کیس مرض کی ہوتی؟“

شاکر نے یاسمین کو سارے واقعات بتا دیئے۔ وہ بہت

غور و توجہ سے یہ داستان سن رہی تھی ابھی اس نے پانڈان
 اپنی طرف کھینچا۔ پہلے اکین پان کا بیڑا بن کر خود کھایا، پھر دوسرا
 بیڑا شاکر کی طرف "ہوں کہہ کر بڑھایا، وہ پانڈان بند کرتے کرتے
 کہنے لگی۔

"آلاتم تم بھی نرے وہی ہے"

"بڑی اچھی پہیلی بھاگیں تم، یہ وہی" کیا چیز ہوتی ہے؟
 "تو اور کیا کہوں، غضب خدا کا جو ان جہان بہن تمہاری
 آنکھوں دیکھتے رنڈی بچہ سے بیاہ رہ چالے، اور تم کچھ نہ کر سکو
 اسے میں کہتی ہوں تمہاری عنایت کیا ہو گئی تھی، مار کیوں نہ ڈالا تم
 نے بہن کو؟"

"وہ بڑی زیرک ہے، اسے ایسا بندوبست کر لیا تھا کہ میں
 ذرا بھی زیادتی کرتا تو ایسا دلخیز پولیس چوکی بن جاتا۔"
 چپلو بٹو بھی، بس باتیں بہنا کوئی ان سے سیکھ لے، ہوتا ہوتا
 تو میاں سے کچھ ہے نہیں، بسے بات کی باتیں جتنی چاہو
 سن لو۔"

"پھر وہ نالائق منصور بھی تو اس کا پشت پناہ تھا"

"بھاڑ میں گیا منصور اور چوٹھے میں گئی شریا، اور سندر،

اب شریف بیٹیاں، خود اپنا برچسپیں گی، خود تاک جھانک کر مزو اپند کریں گی، اور کہیں اور بھی نہیں رنڈی پچھوں سے بیاہ کریں گی، موٹی زمین بھی نہیں بھٹ جاتی۔ اللہ بچائے ان لوگوں سے یہ سب قیامت کی علامتیں ہیں، میں کہتی ہوں اس سے پہلے بھی تم نے سنا تھا کہ کہیں ایسا ہوا ہو؟ بھئی ہم جھوٹ کیوں بولیں ڈنکے کی چوٹ کہتے ہیں ہم رنڈی ہیں رنڈی، ہم شریفوں کا مقابلہ نہیں کر سکتے۔ ان کا ہمارا میل کیا!

”یہی تو میں بھی کہ رہا تھا“

”کہہ بسے تھے خاک، تم نے وہ ناک کٹائی ہے خاندان کی کہ توبہ بھلی، میں سوچتی ہوں تو بدن میں سنسنی ہونے لگتی ہے، ہائے میرے اللہ شاکر میاں کی ماں جانی زہرہ کے گھر جائے گی۔ اس کے بھائی کا پہلو گرم کرے گی اس کی ماں کی بہو بنے گی، وہ شریف زاری جس کے دامن پر حوریں نماز پڑھیں، ایسی گئی گزری ہوئی کہ مئے شاہد کے پلے بانڈھ دی گئی توبہ ہے میرے آلا اللہ توبہ“

”یاسین! تم خود بھی تو طوائف ہو؟“

”ہاں ہیں ہم پھر؟“

”پھر تریا کی شادی نہیں اتنی بڑی کیوں لگی؟“

کیوں نہ لگتی؟ ہم نے جسم بیچا ہے ایمان نہیں بیچا ہے۔ وہی نہیں گئے جو ایمان لگتی ہوگی ہیرا بھی تو بھائی ہے، انور، لے تو لے نام میرے سامنے کسی شریف زادی سے نکاح کا، منہ میں لوکا لگا دوں لوکا

”کیوں“

”ہم اپنے ساتھ دوسروں کو برا کیوں بنائیں؟ ان کی زندگی کیوں خراب کریں؟ انہیں کیوں پاپ کے رستہ پر ڈال دیں۔“
 ”تو کیا تم لوگوں کی بہو بیٹیاں بھی محفوظ نہیں رہتیں؟“
 ”اے ہے اتنے بھولے تو نہ بنو، جیسے کچھ جانتے ہی نہیں؟“
 ”میں نے تو یہ سن رکھا تھا کہ طوائفوں کی لڑکیاں چاہے جیسی ہوں، لیکن وہ اپنی بہوؤں کی بڑی حفاظت کرتی ہیں، پرند پر نہیں مار سکتا وہاں۔“

”تمہارا یہی بھولا پن تو ہے جس نے تمہارا یہ حال بنا رکھا ہے۔“

”تو اب تمہاری کیا رائے ہے، کیا کروں میں؟“
 ”میری رائے کسی قابل ہوتی تو پہلے پوچھتے، اب کیا پوچھ رہے ہو جب چڑیاں سب کھیت جھگ گئیں؟“

”آخر کچھ تو ہے“

”جاؤ چپاؤ پیار سے بہن کا ڈولانکالو، ساری برادری کو جمع کرو، دُور دُور کے عزیزوں اور دوستوں کو بلاؤ شہر کے معززوں کو دعوت دو، اور جب سب آجائیں تو شاہد کے ہاتھ میں نثر تیا کا ہاتھ دے دو، اور میری مانو تو ایک بات اور بھی کرو۔“

”کیا بات؟“

”ایک مچرا کر او، اور بی زہرہ کو بلاؤ، جب وہ اچھی طرح ناچ گا چکیں تو سب برائیوں کو ستا دو کہ یہ میری نثر تیا کی سند ہیں، شاہد اپنی کا مال جایا بھاتی ہے، بڑا مزار ہیگا بیسٹ!“

”تم میرے دل پر مرہم رکھنے کہے بجائے نمک چھڑک رہی ہو؟ میں تمہارے پاس اس لئے آیا تھا کہ تم میرے ساتھ ہمدردی کرو گی، ہسٹا دل بہلاؤ گی، تم اور اٹھے میرا مذاق اڑانے لگیں، میرے زخمِ دل پر تیزاب کا چھڑکاؤ کرنے لگیں“

”واہ یا ہمیں واہ“

”دیکھو بھٹی بڑا نہ ماننا“

۔ نہیں مائیں گے کہو"

پسح تو کڑوا ہوتا ہی ہے!

.. خوب"

.. ایمان سے کہنا میں نے کچھ جھوٹ کہا؟

"ارے خدا کی بندی تو نے سب پسح کہا، لیکن مجھے بتا

کی ضرورت نہیں تھی، تدبیر کی، مشورہ کی ضرورت تھی، یہ تو تم نے

بتایا ہی نہیں اب کیا کیا جائے؟ کس طرح اس نکاح کو جس

کی رجسٹری ہو چکی ہے توڑا جائے؟ کیونکر ثرتیا کو روکا جائے

پر لایا جائے؟ سوچنے کی باتیں یہ تھیں، اور تم گلیں اور ان

توران کی باتیں کرنے"

.. مانو گئے سیرمی؟

.. کیوں نہیں مانوں گا"

"تو سنو، مار سے بھوت بھاگتا ہے، وہ چپا رچوٹ کی مار

مارو کہ ثرتیا کے جو اس درست ہو جائیں، اور وہیں ایک کانٹا

لکھا لو اس سے کہ شاید زبردستی کر کے اسے رجسٹرار کے پاس

لے گیا تھا، نکاح بھی ٹوٹ جائے گا، عزت بھی بچ جائے گی۔

آگے تم جب انہارا کام میں کون پرانے پھٹے میں مانو گے

والی، اے ہاں، مان نہ مان میں تیرا مہمان

”فرض کرو ایسا کیا میں نے، پھر بھی تو معاملہ نازک ہے“

”تویری چڑھا کر، میں بھی تو سُنوں وہ نزاکت ذرا۔“

”اگر یہ بیان بار پیٹ کر میں ثریا سے لے بھی لوں تو بھی مٹا

عدالت تک جائے گا، رسوائی اور زیادہ ہوگی، پھر فیصلہ ہوگا

ثریا کے بیان پر وہ بھٹہری ایک خود سر اور ہندی عدالت کے

کٹہرہ میں وہ بالکل آزاد ہوگی اگر اس نے بیان بدل دیا تو رہی

سہی ناک بھی کٹ جائے گی!“

”بھئی میں نہیں جانتی، تم جانتا رہا کام۔“

”لو خفا ہو گئیں ذرا میں“

”باتیں ہی ایسی کرتے ہو، اتنا ڈر پوک بھی کوئی نہیں ہوگا،

چھوٹی بہن کے ڈر سے پتہ پانی بڑا حبا رہا ہے میاں کا“

”تم تو اچھی خاصی پاگل ہو، یہاں ڈر تا کون سے؟ سوال صرف

یہ ہے کہ اگر یہ تدبیر بیٹ پڑی تو میں منہ دکھانے کے قابل رہوں گا

کسی کو؟“

”کیوں نہیں رہو گے، کیا کسی کی بہو بیٹی بھگائے لے لے جا

رہے ہو؟“

”اس سے کیا ہوتا ہے!“

”اچھا ایک تدبیر اور سوچ لی ہے میں نے“

”وہ کیا؟“

”یہ کہ میں انور کو ڈھرے پر چڑھاتی ہوں“

”کیا کرے گا وہ؟“

”جو کسی سے نہ بن پڑے۔“

”یعنی؟“

”جو سلوک تم ثریا سے کرو گے۔ وہی سلوک انور شاہد سے

کرے گا، اتنا مارے گا پتھر کو کہ تھپسی کا دودھ یا آنا جائے

بھپ لکھتے ہی بنے گی اسے نرغ خعلی ہوئی ہنسی کھیل ہے میرے

انور کا مقابلہ کرنا،“

”کرے گا یہ کام انور؟“

”کیسے نہیں کرے گا لالچ بڑی بلا ہے۔“

”ہاں میں اس کا منہ میٹھا کروں گا۔“

”اس لالچ میں وہ نہیں آئے گا۔“

”بھید؟“

”اسے دوسرے قسم کی لالچ دینی پڑے گی۔“

”آخر کیا؟“

”ثریا“

”میں نہیں سمجھا“

”تو بہ الہی، کیسی اُلٹی سمجھ ہے تمہاری کچھ سمجھتے ہی نہیں“

”اُسے لالچ یہ دوں گی کہ شاہد کا کانٹا نکال دے رستہ

سے پھر بن جا ثریا کا دولہا۔“

”کھاتی سے گرے خندق میں، شاہد کے بعد انور؟“

”پھس وہی نا سمجھی کی باتیں۔“

”تو سمجھاؤ نا“

”اُسے لالچ دوں گی انور کو، کچھ بیاہ تو نہیں کروں گی پنج

مخ ثریا کا اس سے۔“

”ہاں یہ ٹھیک ہے“

”تو کروں انور سے بات؟“

”ضرور کرو“

”رہی پکی“

”ہاں بالکل“

”اور تم گھر جا کر کیا کرو گے؟“

”وہی جو تم نے بتا دیا ہے، مزاج درست کروں گا۔ اس
 ننگِ خاندان ثریا کا۔“

”اب آئے مرد می پرا وہ بھئی کوئی مرد ہے، جو عورت سے ڈر
 جاتے ہے۔“

”مسکرا کر، تو نہ ڈرا کروں عورت سے؟“
 ”رخنصف سی مسکراہٹ کے ساتھ، نہ وقت دیکھو نہ بے وقت
 کرنے لگے چھٹر چھپاڑ۔“

”تم بھی تو عورت ہو آخ۔“
 ”تو؟“

”نہ ڈرا کروں تم سے؟“
 ”را نکھیں نیچی کر کے، میری ایسی عورت کوئی ہو تو لے۔“
 ”ہاں بھئی یہ تھیک ہے، پھر تو ڈرا کریں گے تم سے۔“
 ”یہ کہہ کر شا کرنے ایک زور کا قبہ لگایا اور کہنے لگا۔“

”لاؤ ایک پان دو، چلیں پھر۔“

”جاؤ گے کہاں۔“

”گھر۔“

”ابھی سے؟“

”ای مجھ سے ضبط نہیں ہوتا، ابھی جاؤں گا گھر، اور ابھی تمہاری بتائی ہوئی ترکیب پر عمل کروں گا، تم بھی انور کو اسی طرح سکھا پڑھا دو، کل ہی وہ بھی اپنے پیروگرام پر عمل کر ڈالے۔“

”اطمینان رکھو، یہی ہوگا“

اس گفتگو کے دوران میں پان بنانے کا سلسلہ جاری تھا، یاسمین نے شاکر کو پان دیا، اُس نے بیڑہ منہ میں رکھا، اور چل دیا گھر کی طرف،

اس کے جانے کے بعد، یاسمین نے آواز دی ستارہ!

ایک دس برس کی چھو کری آنکھیں ملتی ہوئی سامنے آ کر کھڑی ہو گئی۔

”ہر وقت نیند بھری رستی ہے مالزادہ کی آنکھوں میں ابھی گیارہ بجے ہیں رات کے اور نواب زادہ صاحبہ نے آرام شروع کر دیا! یاسمین گرجی،

ستارہ نے اس طرح گویا، یاسمین کی باتیں سنی ہی نہیں

پوچھا،

”کیا کام ہے بی بی جی؟“

.. جا انور کو بلالہ

تھوڑی دیر میں ایک نوجوان اعلیٰ درجہ کی ریشمی لنگی بازو سے
بے آستین کا بنیان پہنے، موچپوں پر تار دیتا ہوا، اپنی جوانی
اور کس بل پر ناز کرتا ہوا سامنے آ کر کھڑا ہو گیا، یہی انور تھا،
یاسمین نے ستارہ سے جو انور کے ساتھ ساتھ آئی تھی بڑی
حقارت سے کہا "چل بہت" انور سے کہا "آؤ میرے پاس بیٹھو"

جاؤ!

انور اور یاسمین میں بڑی دیر تک سرگوشیاں ہوتی رہیں، یاسمین
مسکرا مسکرا کر کچھ اس کے کان میں کہہ رہی تھی، اور انور ہنس
ہنس کر اس کی باتیں سن رہا تھا۔

بڑی دیر کے بعد دونوں بھائی بہن جدا ہوئے، جاتے جاتے
انور نے کہا۔

"یہی ہوگا"

اور وہ چلا گیا۔

باب ۲۶

ہوگئی شاخ صنوبر باروز

شکارِ یاسمین کے ہاں سے سیدھا گھر روانہ ہوا، یاسمین نے اسے ایک نئی دنیا میں پہنچا دیا تھا، ایک نئے ولولہ سے آشنا کر دیا تھا، ایک نیا رستہ سمجھا دیا تھا، یاسمین کی باتیں اس کے لئے جامِ شرابِ ثابت ہوئیں۔ شرابِ پینے کے بعد بزدل بھی مرد بن جاتا ہے۔ یاسمین کی باتوں سے شکارِ یاسمین کی مراد آگئی، اس کی مراد آگئی سہمی ہوئی تھی، یاسمین نے اسے شیرِ غراں بنا دیا، اس کی بہت مرادوں کے کسی گوشہ میں دبوچ کر پڑھی تھی، انسی لڑیلی دلہن کی طرح شرمائی ہوئی، الجھائی ہوئی، لیکن اب وہ بیدار تھی، اب وہ رستم و ہفتدیار کی ہم پلہ ہو گئی تھی وہ اپنے تئیں شریا اور منصور کے سامنے بالکل بے بس پارہا تھا۔ لیکن یاسمین کی بدولت اب اس کا کس بل دیکھنے کے قابل تھا، اس وقت وہ جلالِ مردانہ اور سوط

باغی شاہی کا پیکر بنا ہوا تھا، جس کے سامنے ہر بناوت کچل دی جاتی ہے ہر سرکشی روند ڈالی جاتی ہے، ہر خود سری قتل کر دی جاتی ہے۔ اب وہ بیچ میرز شاہ کر نہیں تھا۔ اب وہ سکندر اعظم تھا، جو پورس کو شکست دینے اس کے قلعہ پر اپنے عزم مردانہ، اور جراتِ زندانہ کا لشکر لے کر چڑھا جا رہا تھا۔

اس کے قدم تیز تیز چل رہے تھے، وہ راستہ بھر رضیہ اور یاسمین کا مقابلہ کرتا رہا، وہ سوچ رہا تھا، کتنی بو دی ہے رضیہ ڈر گئی کم بخت کتنی دلاور ہے یاسمین، مجھے ابھارا اور اپنے سگے بھائی تک کو خطرہ میں ڈال دیا، حالانکہ یاسمین کے مقابلہ میں رضیہ کو کہیں زیادہ میری اور میرے خاندان کی عزت اور عظمت کا پاس بان ہونا چاہیے تھا، رضیہ نے منتیاری ڈال دی ہے، اور یاسمین، تن کے کھڑی ہو گئی تیرو کمان لے کر، یہ وجہ ہے کہ رضیہ میرے دل سے اتر گئی، اور یاسمین اس کی مختار مطلق بن گئی، یہ بات تو زہرہ میں بھی نہیں تھی، زہرہ نے تو خود پیغام دیا تھا شاید کاشیا کے ساتھ، حرامزادی کہیں کی، ہر نطفہ چلی نہیں بیاہ رہا نے اپنے بھائی کا، میری بہن سے۔

اس حوصلہ کو دیکھئے اور ہم کو دیکھیے!

بہو بنا کر لائیں گی، نثر تیا کو، اب معلوم ہو جائے گا آٹے وال کا
بھاؤ۔

دل سے یہی باتیں کرتا، نسی نسی آیکمیں بناتا، اور نئے
نئے فیصلے کرتا، غصہ میں بھبھایا، تیوریاں چڑھائے ہوئے
شاکر گھر میں داخل ہوا، اس نے سوچا تھا گھر پہنچتے ہی اپنی عدالت
عالیہ کے اجلاس کو دیہات کے تھانہ دار کا کمرہ بنا دے گا، جہاں
اقبال جرم اور اعترافِ خطا کے لئے گناہگاروں اور بے گناہوں
کو اتنا مارا جاتا ہے کہ وہ لہو لہان ہو جاتے ہیں، اور وہی کہتے
ہیں جو تھانہ دار صاحب کی مرضی ہوتی ہے۔ لیکن گھر میں داخل ہونے
کے بعد اسے ایک عجیب قسم کا ہنگامہ سناٹی دیا۔

ہنگامہ کامرکز صنوبر کی کوٹھری تھی اور سارا گھر وہیں جمع تھا
امی جان بھی، رضیہ بھی نثر تیا بھی، صنوبر کے کمرے سے اسی آواز آرہی
تھی جیسے کوئی نوزائیدہ بچہ رورہا ہو، شاکر کے کان کھڑے ہوئے
وہ بھی اس مجمع میں آکر شریک ہو گیا، امی جان کے منہ سے جھاگ
کا فوارہ اڑ رہا تھا، ان کی آواز بڑھاپے کے باوجود سامع
خراش حد تک بلند ہو رہی تھی، ان کے امی ہاتھ میں بید تھا
اور وہ پوری شقاوت اور بے دردی سے صنوبر پر مشقِ ستم

کر رہی تھیں مارتی جاتی تھیں اور پوچھتی جاتی تھیں
 "بول حرافہ کس کا ہے یہ بچہ"

صنوبر کرب تکلیف اور اضطراب کے عالم میں ہنسی ضرب
 شدید پر مچھلی کی طرح لوٹنے لگتی لیکن اس کے منہ پر تالا لگا ہوا
 تھا، وہ مار کھا کھا کر رو رہی تھی، لیکن وہ راز جسے دریافت کرنے
 کے لئے امی جان اٹری چوٹی کا زور صرف کر رہی تھیں، اس
 کے منہ میں بند تھا، اس کی اس خاموشی سے امی جان کا غصہ
 اور بڑھ رہا تھا، آخر عاجز آ کر انہوں نے پہلے سوال پھر
 مار کا سلسلہ بند کیا اور بیک وقت دونوں کام شروع کر دیئے
 وہ بے تھکا صنوبر کو مارنے لگیں۔ "بول یہ کس کا بچہ ہے" بول
 یہ کس کا بچہ ہے؛ اور جواب کا انتظار کئے بغیر اپنا سوال
 دہراتی رہیں، شاکر بہتا بہتا یہ تماشہ دیکھ رہا تھا۔ اس کی سمجھ
 نہیں آ رہی تھا یہ معاملہ کیا ہے؛ کیا صنوبر کے بچہ ہو گیا؟ کہیں
 ہو سکتا ہے ایسا؛ شاکر ان گتھیوں کو حل کر رہا تھا کہ آخری
 شو دیکھ کر منصور گھر میں داخل ہوا، سب اس سے خفا تھے
 سب اس سے نالال تھے، سب کی آنکھوں میں وہ کانٹے کی
 طرح کھٹکتا تھا۔ لیکن سب اس سے سہے سہے سے بہتے تھے

سب اس سے گھبراتے تھے، اُسے آتے دیکھ کر خود بخود کان کی طرح مجمع بھٹ گیا، اور لہنیر کسی رحمت کے وہ صنوبر کی کوٹھری میں پیسج گیا۔ صنوبر اپنی گدڑی پر لہو لہان، زار و نزار، بیمار و ناتواں کمزور اور مضطرب پڑی ہوئی تھی۔ اس کے سامنے ایک نوزائیدہ بچہ اڑیاں رگڑ رگڑ کر رو رہا تھا، اور امی جان اس سے اقبال جرم کرانے کے لئے بے محابا سے مار رہی تھیں۔ امی جان کو اس پر غصہ نہیں تھا کہ صنوبر کنوار پتے ہیں ایک بچہ کی ماں کیسے بن گئی؟ انہیں اس راز کے معلوم کرنے کا اشتیاق تھا کہ یہ سوغات ہے کس کی؟ وہ کون ویدہ دلیر و ڈاکو تھا جس نے ان کے حصار میں آکر ڈاکہ ڈالا اور انہیں خبر بھی نہ ہوئی، آج تک اس گھر میں کوئی واقعہ اس طرح کا نہیں ہوا تھا، خبر بوزہ کو دیکھ کر خربوزہ رنگ پکڑتا ہے۔ صنوبر کی طرح اب دوسری بانڈیاں بھی ادھانے لگیں گی پھر کیا ہوگا، چھا خاصا سرامی بچوں کا بورڈنگ بن جائے گا یہ گھبرا

منصور نے بڑی ملاست کے ساتھ امی جان سے پوچھا۔

”کیوں مار رہی ہیں آپ اسے؟“

”دیکھ تو اسے ہو اپنی آنکھوں سے بی بتو خیر سے

ایک چندے آفتاب چندے ماہتاب بچتہ کی ماں بن گئیں،
 اور یہاں کسی کو سہ بھی نہ چلا کہ کیا کھیل کھیلے جاہے ہیں۔۔۔۔۔
 مالزادی، حرافہ۔۔۔۔۔

یہ کہہ کر پھر انہوں نے مارنے کے لئے چھڑی اٹھائی، منصور
 نے چھڑی اپنے ہاتھ پر روک لی۔ پوچھا،
 "کیا کہتی ہے یہ؟ کس کا ہے یہ بچتہ؟"
 "یہی تو نہیں بتاتی سو رکھی تھی میں اسے مار ڈالوں گی،
 لیکن پوچھ کر رہوں گی!" یہ کہہ کر پھر انہوں نے اپنا گزرگراں
 اٹھایا۔

منصور نے کہا۔

"تو میں بتا دوں کس کا ہے یہ بچہ؟"

"جانتا ہے تو؟"

"اور نہیں تو کیا؟"

"کس حرامزادے کے ہیں یہ کرتوت؟"

"میرے! بچہ میرا ہے!"

یہ سنتے ہی امی جان کے ہاتھ سے چھڑی چھوٹ کر گر پڑی۔
 شاکر کے ہاتھ پاؤں میں رعشہ آ گیا۔ رضیہ کا دل زور زور سے

دھڑکنے لگا۔ صنوبر چپ چاپ پڑی تھی۔ اس کا چہرہ اس طرح چمکنے لگا جیسے ابھی ابھی اس پر چار چوٹ کی مار نہیں پڑی تھی، پھولوں کی بارش ہوتی تھی، بچہ بدستور روئے چلا جا رہا تھا۔

منصور نے رضیہ سے کہا۔

.. بھابی صنوبر کو میرے کمرہ میں پہنچا دو۔

پھر وہ تریا سے مخاطب ہوا۔

.. تم ذرا لیڈی ڈاکٹر اوجھل کو فون کرو فوراً آجائیں۔

دونوں باتوں کی فوراً تعمیل ہوئی۔ صنوبر منصور کے کمرہ میں

پہنچا دی گئی، اور تریا کے فون کرتے ہی لیڈی ڈاکٹر آن

موجود ہوئی، اُس نے آتے ہی صنوبر کا معائنہ کیا، اُسے

طاقت کی دوا دی۔ اس کے اعصاب پر بہت بُرا اثر پڑا تھا،

جائے وقت وہ منصور کے پاس سے گزری، منصور نے

پوچھا، کوئی اندیشہ کی بات تو نہیں ہے زچہ اور بچہ کے

لئے؟

لیڈی ڈاکٹر نے کہا، بالکل نہیں، میں نے طاقت کی دوا

دے دی ہے، اعصابی کمزوری ہے ٹھیک ہو جائے گی۔ لیکن

کم از کم پندرہ روز تک بہت زیادہ احتیاط اور نگہداشت کی ضرورت ہے، ورنہ ابھی بے کلی ہوئی یا صدمہ پہنچا تو اس کی زندگی خطرہ میں پڑ جائے گی۔

” بہتر ہے! منصور نے کہا۔

” میرے خیال میں یا تو آپ زچہ کو ایک ہفتہ کے لئے نرسنگ ہوم بھیج دیجئے۔ ورنہ یہاں کسی نرس کا انتظام کر دیجئے۔ جو نگہداشت اور احتیاط نرس سے ہو سکتی ہے، وہ گھر کی عورتوں سے نہیں ہو سکتی! لیڈمی ڈاکٹر نے کہا۔

” ٹھیک ہے آپ کا خیال آپ نرس کا انتظام کر دیجئے گی؟ کیوں نہیں؟

” (فیس کے پچاس روپیہ کے کر) تو کب بھیج دیں گی آپ

نرس کو؟

” صبح ہوتے ہی

بیشکریہ

لیڈمی ڈاکٹر چلی گئی، منصور ابھی تک امی حبان اشاکر اور گھر والوں کے حلقہ میں گھرا ہوا تھا، رضیہ اور شریا منصور کے کمرہ میں منصور کے پاس تھیں۔

باب ۲۷

جنگِ عظیم!

شاکر نے پکائی مٹی کھیر ہو گئی دیا یا سمین کی باتوں نے ٹانگ
 کا کام کیا تھا، وہ جوش میں بھرا ہوا آیا تھا جیسے توپ کا گولہ اور
 یہاں آ کر جو ہنگامہ وارد گیر دیکھا تو ایک پٹانے کی طرح سرد ہو
 گیا، ثرتیا تو رہی ایک طرف، ایک نئی صورت حال پیدا ہو
 ہو گئی جو کسی طرح گذشتہ حوادث کے مقابلہ میں کم اور فرمایہ
 نہیں تھی۔

اس جیسے بیس ہیں وہ اندر ہی اندر سلگ رہا تھا کہ لیڈی ڈاکٹر
 کو رخصت کر کے منصور اپنے کمرو کی طرف بڑھا، شاکر نے پھر
 اپنے حواس بجا کئے، پھر اپنی ٹوٹی ہوئی ہتھیلیوں میں مردانگی کی مرانی
 لگائی، اس نے کڑک کر کہا۔

”منصور!“

.. (رک کر) کہیے!

.. اس گھر میں تم جیسے لفنگے اور بد معاش نہیں رہ سکتے!

.. (پلٹ کر) کیا کہا آپ نے؟

.. اس گھر میں تم جیسے پتھے اور شہدے نہیں رہ سکتے۔ نکل

جاؤ یہاں سے؛ خالی کروو یہ گھر۔

.. زیادہ دیر تک میرے تحمل اور بردباری کا امتحان نہ

لیجئے، میں یہ الفاظ یہ باتیں نہیں سن سکتا۔

.. تو بد معاش ہے، ننگ خاندان ہے۔

.. کیوں چھوڑ دوں یہ گھر؟ کس میں طاقت ہے کہ یہ گھر مجھ سے

چھڑائے؟ گھر آپ کا نہیں میرے باپ کا ہے، اس گھر

میں آپ رہ سکتے ہیں تو میں بھی رہ سکتا ہوں، اگر وہ لوگ یہاں

رہ سکتے ہیں جو رنڈی باز ہیں، تو وہ لوگ بھی رہ سکتے ہیں جو

لونڈی باز ہیں۔ آپ آئیسنے میں اپنا چہرہ نہیں دیکھتے ووٹل

کے تیل اور مہا سے آپ کو خوب نظر آتے ہیں۔ آپ نہ جانے

کب سے رنڈی بازی کر رہے ہیں۔ اس دوران میں نہ جانے

کتنی لڑکیاں اور لڑکے آپ کی مہربانی سے رنڈیوں کے زینتِ آغوش

ہوئے ہوں گے۔ اور اب وہ بھی وہی ٹریننگ حاصل کر

رہے ہوں گے، لیکن میں نے اپنے گھر کی ایک لونڈی سے جسے میں نے پزیر کیا، ربط بڑھایا، تعلق پیدا کیا، اس سے اولاد ہوئی، میں کانوں پر ہاتھ رکھ کے بھاگتا نہیں، وہ میری اولاد ہے، میں اسے پالوں گا اور اس کی ماں بیوی کی طرح میرے پاس رہے گی۔

ابھی منصور کا سلسلہ کلام جاری تھا کہ امی جان بولیں۔
 ”ہائے غضب، یہ اندھیر دیکھو لوگو، چھوٹا بھائی بڑے بھائی کے منہ آ رہا ہے، ماں کے سامنے اپنی بد معاشی کو سراہ رہا ہے۔ میں کہے دیتی ہوں وفان ہو جا یہاں سے نہیں تو مجھ سے برا کوئی نہ ہوگا، ہاں، کہے دیتی ہوں میں!“
 ”امی جان یہ نہیں ہو سکتا“

”تو کیا صنوبر میری بہو بنے گی، موٹی دو کوڑی کی چھوڑی! یہ کہہ کر وہ رونے لگیں۔
 منصور نے کہا۔

”بہو کا رشتہ آپ پسند کریں یا نہ کریں ہتائم ہو چکا، وہ اب ٹوٹ نہیں سکتا، میں آپ کے ولی عہد صاحب کی طرح نہیں ہوں کہ آج اس سے جی بھر گیا تو چھوڑ دیا، کل اس پر دل آیا

تو اسے سر پر چڑھا لیا۔

.. یہ لونڈی سچی حرامزادی اور میری بہو۔

.. تو اس میں کیا ہوا؟ آخر آپ لونڈی کو اتنا برا کیوں سمجھتی ہیں؟ کیا لونڈی انسان نہیں ہوتی؟ اس کے سینہ میں دھڑکتا ہوا دل نہیں ہوتا؟ اس میں وفا نہیں ہوتی؟

.. ہوتی اینچ لوگوں میں ونا ڈھونڈھ رہے ہیں میاں

صاحبزادے۔

.. امی جان تم ہی اس کی ماں کی وفاداریوں کا راگ الاپا کرتی تھیں، میرے تو ہوش سے بھی پہلے کی باتیں ہیں، بھپ کر کیا ایک لونڈی اپنے آقا سے وفا کر سکتی ہے، اپنے چاہنے والے سے اپنے شوہر سے نہیں کر سکتی؟ کیا کہہ رہی ہو ماں حبان تم؟

.. یہ دیکھو! اس نالائق کو یہ بھی نہیں معلوم، لونڈیاں ہر جاتی ہوتی ہیں، ذلیل، کمینہ، بی بیچ۔

.. معلوم تو ہے لیکن میں مانتا نہیں۔

.. کیا نہیں مانتا تو؟

.. یہ کہ لونڈیاں ذلیل اور بی بیچ ہوتی ہیں، اور یہ بات امی جان تم بھی لاعلمی میں کہہ رہی ہو، ورنہ حبان سنی ہو، بات

کہاں سے کہاں پہنچ جائے گی۔

”ذرا میں بھی تو سونوں کہاں سے کہاں بات پہنچا دیکھا

تو، موٹے سنیو لے۔“

”مسلمانوں کی تاریخ سے اگر لوٹڈیوں کا ذکر نکال لیا جائے

تو تمہارے بڑے بڑے شاہ و شہر یار جن کے نام سُن کر

تمہارے بدن میں جھبر جھری سی آجاتی ہے جن کی عظمت تمہارے

وِل پر نقش ہے، جن کے ذکر سے تمہارا پلٹیوں خون بڑھ جاتا

ہے کہاں جائیں گے یہ؟“

”کیا بک رہا جاہل؟“

”امی حبان تم نہیں جانتی ہو بھائی جان شاید جانتے ہوں

تمہارے عرب شریفینا کے اموی اور عباسی خلفا میں، بہت سے

ایسے تھے جو ام ولد تھے، ہندوستان پر تو خاندان غلاماں نے

حکومت کی، یہ وہلی کا قطب پینار جسے دیکھنے دُور دُور سے

لوگ آتے ہیں اور ادب سے سب جھجکاتے ہیں، ایک غلام ہی

کا بنایا ہوا ہے اتم تو نماز روزہ کو اپنا اوڑھنا بچھونا بنائے

ہو، تمہیں معلوم ہونا چاہیے، اسلام لوٹڈی کی اتنی ہی عزت

کرتا ہے، جتنی ایک شریفینا عورت کی، لوٹڈی سے شادی

کرنے سے عموماً ثواب ہے، پھر تم اس کا خیر پر بجائے اس کے
کہ مجھے مبارکباد دو، کوس کیوں رہی ہو، خفت کیوں ہو رہی
ہو؟

امی جان اور شاگردوں نے چپ تھے، منصور کہہ رہا تھا،
پچھلے زمانہ کی باتوں کو چھوڑو آج کل جو ہو رہا ہے اسے
دیکھو۔

”انے چل بہٹ، جعلیا، حرام خور!“
”نتہیں کہہ رہی تھیں، چچا جان کے ماں جو لونڈی ہے اگلا ب
اس کی لڑکی چیمبلی کا نقشہ بالکل چچا جان سے ملتا جلتا ہے،
اچھی جان بھی حاضریں مجلس میں موجود تھیں، ان کا چہرہ سدرخ
ہو گیا، اور امی جان کا ایک رنگ آنے اور ایک جانے
لگا، پھر تو ویسے ہی لالوں کے لال بنے ہوئے ہیں،
اگرچہ گلاب کو اور اس کے ساتھ چیمبلی کو اب تک لونڈی
بنائے ہوئے ہیں اور میں بُرا ہو گیا جو اپنے بیٹے کو بیٹا بنا
کر رکھنا چاہتا ہوں، کیوں امی جان یہ ہے انصاف تمہارا؟
”اول تو میں نے گلاب اور چیمبلی اور تیرے چچا کے
بارے میں کچھ کہا نہیں تو جھوٹا ہے، لیکن مان لیا جائے کہ

کہا، تو بھی میرے چچا نے اپنا بگاڑا کیا، ماشا اللہ بیوی موجود ہے، سچے موجود ہیں۔ چھیلی جہاں کی تھی وہیں رہی، ایک بیاہ لے گا اسے کوئی شریف، تو بھی یہی کرنا!

اب چچی کا پارہ چڑھ چکا تھا، انہوں نے تیکھی نظروں اور تلخ لہجہ کے ساتھ کہا۔

”یہ بھی اچھی رہی، بات ہو رہی تھی ماں بیٹے کی، جھگڑا تھا صنوبر اور منصور کا اور ذکر چھڑ گیا ان بیچارے کا، انہوں نے کیا کسی کا بگاڑا ہے!“

یہ کہہ کر وہ غصہ کے ساتھ اٹھیں، اماں جان سمجھ گئیں اگر چچی نے اپنے گھر جا کر لگائی بھائی کی تو ایک مصیبت سے تو ابھی چھٹکارا نہیں ہوا اور اس کا منہ کھڑا ہو جائے گا، انہوں نے کہا ”بیٹھو دلہن تم بھی کس کے کہنے میں آ گئیں یہ سب اس کا نہیں ہے، اس کی گانتھ ہے، دیکھ لو کیا حال کر رکھا ہے۔ اس نے میرے گھر کا، اب تم بھی روٹھ جاؤ گی تو میں کس کا سہارا لوں گی۔“

یہ کہہ کر امی جان بھوٹ بھوٹ کر رونے لگیں، چچی جان ذرا کی ذرا کریں، انہوں نے کہا۔

بانی
 "بھئی یہ سب سچ ہے مگر ہم سے "اُن" کے بیان بکھان

بھی نہیں سنے جاتے!"

"وہن کون ان کے بیان بکھان کر رہا ہے۔ اسے توڑوانے

میں مزہ آتا ہے۔ یہ تو گھر بچوں تک تماشہ دیکھنا چاہتا ہے! خدا

دشن کو بھی ایسی اولاد نہ مے!"

"امی جان میری جھوٹ بولنے کی عادت نہیں ہے،

مجھے جھوٹا نہ بناؤ۔"

"ہاں اور کیا تو ہی تو ایک سچوں کا سچا رہ گیا ہے!"

"پھر میں کہوں گا کچھ۔"

"کیا کہے گا تو؟ گالیاں مے گا مجھے؟ دے لے یہ

حسرت بھی نکال ڈال۔"

"میں گالیاں کیوں دینے لگا؟"

"تو تو نے مجھے کسی کے ساتھ پکڑا تھا حرامخوڑ، کہے گا کیا تو، تجھے

بھی قسم ہے جو نہ کہدے!"

"ابھی پرسوں نرسوں کی بات ہے، تم نہیں کہہ رہی تھیں

کہ....."

"ہاں بول کیا کہہ رہی تھی میں؟"

”کہ خالہ جان کی خواہں بخو پر“

”اچھا اب چپ رہ موذی، نہیں تو تیرا کلا گھونٹ دوں گی

کلمہ ہے!“

”اچھن ماموں رشتہ خطمی ہوئے ہیں۔“

امی جان کے چہرہ کا رنگ اڑ گیا، خالا جان کا چہرہ تمنا

اٹھا، اور ممانی جان زرد پڑ گئیں، کیسے کیسے عقدے کھل رہے تھے آج؛ کن کن چہروں سے نقاب اٹھ رہا تھا اس وقت؛

یہ پتھچی حبان، یہ خالا اماں، یہ ممانی، صرف تماشہ دیکھنے آئی تھیں ”اوتی نوج“ کہہ کر منصور کا مذاق اڑانے امی حبان کا

کلیجہ چھلپتی کرنے، گھر کی ٹوہ لینے، اور پھر اپنے اپنے گھر جا کر جن کی کھڑکیاں اس گھر میں آکر بھپوڑتی تھیں، نمک مزج لگا

کر اس داستان کو سب سے بیان کرنے، لیکن ہوا یہ کہ یہ سب خود تماشہ بن گئیں۔ منصور نے سب کے سامنے آئینہ

لا کر رکھ دیا۔

”نہ ہم سمجھے نہ تم آئے کہیں سے

پسینہ پوچھیے اپنی جبین سے

منصور کی باتیں سن کر سب جو الاکھی کی اگنی دیوی بن

بھی گئی تھیں۔ لیکن منصور کے انکشافات نے اس جو الاکھی سہا لیا
جیسے جو الاکھی کو عرق الفعال میں غرق کر دیا۔

ایک سناٹا سارے جلسہ پر چھپا یا ہوا تھا۔
گلشن میں کہیں بوسے و مساز نہیں آتی
اللہ کے سناٹا آواز نہیں آتی

لیکن منصور کی آواز آرہی تھی، اُس نے کہا،

”ابھی اس طرح کی اور بھی کئی باتیں ہیں میسر و ماغ کے
پنجرہ میں پرتول رہی ہیں میرا بھی جی چاہ رہا ہے اکتول
دوں قرض کی کھڑکی، نکل جانے دوں انہیں، کب تک قید
رہیں گی بیچاری میرے پاس۔“

امی حبان پر پھر رقت طاری ہوئی، انہوں نے کہا۔
”منصور تو ایک چھری لے آ اور بھونک دے اُسے میرے

سینہ میں اُ

”کیوں؟ یہ کیوں؟“

”تیری باتیں مجھ سے نہیں سنی جاتیں“

”لیکن میں جو سن رہا ہوں تم سب کی باتیں، میں چپا ہتا ہوں
جو مجھے برا سمجھ رہا ہے وہ زیادہ دیر کے لئے نہیں صرف

مقوڑی ویر کے لئے گریبان میں منہ ڈال لے اور میری آنکھوں کا تنکا دیکھنے سے پہلے دل کے آئینے میں اپنی آنکھ کا شہتیر بھی دیکھ لے!

.. بہت دیکھ لیا، معاف کرو، چلے جاؤ یہاں سے!
 بغیر کسی تحریک کے اب مجمع خود تتر بتر ہونے لگا تھا،
 دیکھتے ہی دیکھتے سب چھٹ گئے، البتہ شا کر اب بھی بت
 بنا کھڑا تھا اور امی جان اب ہی امی مجسمہ مرمریں کی صورت
 میں اپنی جگہ نصب تھیں۔

صنوبر نیم بیہوش پڑی تھی، رضیہ اور ثریا جاگ رہی تھیں
 دونوں اس کے پاس بیٹھی ہوئی تھیں، بچہ رضیہ کی گود میں تھا،
 منصوران دونوں کی طرف مخاطب ہوا۔

.. اب تم جاؤ، بڑی تکلیف کی تم نے، میں بیٹھا ہوں،
 سویرے نرس آ ہی جائے گی۔
 ثریا نے کہا۔

.. آپ یہاں بیٹھ کر کیا کریں گے، عورت عورت کا دکھ سہتی
 ہے، کر لیں گے ہم دونوں دیکھ بھال، جائیے آپ سو
 رہیے!

رضیہ بولی،

چلو تریا ہم تم چلیں، منصور کو اور اس نچے کو یہیں چھوڑ
دو، یہ بڑی اچھی طرح اسے دووہ پلائیں گے۔

منصور پر اس وقت سنجیدگی چھائی ہوئی تھی۔ تریا بھی
بہت خاموش سی تھی، لیکن رضیہ کی ایک بات نے دونوں کے
لبوں پر تبسم کی بہار پیدا کر دی۔

منصور دوسرے کمرہ میں جا کر لیٹ گیا، رضیہ اور تریا
منوہر کے پاس رہیں، تین بج چکے تھے رات کے، منصور لیٹتے
ہی خراٹے لینے لگا۔

شاگر اور امی جان دونوں ایک دوسرے سے بات کئے
بغیر جدا ہو گئے، اپنی چپا رپائی پر وہ کروٹیں بدل رہی تھیں۔
نیند کا کہیں کالے کوسوں پتہ نہیں تھا اور شاگر؟ وہ دیوار
پر نظر کاڑھے ہوئے تھا۔

وہ سوچ رہا تھا، اب کیا ہوگا؟ میں سمجھ رہا تھا منصور راہ راست
پر آگیا۔ لیکن وہ تو ایک ہی جت میں نہ معلوم کہاں سے
کہاں کا پینچا کیا ہو گیا ہے اسے اور تریا کو یہ دونوں ایسی حرکتیں
کر گزرتے ہیں جس کا وہم و گمان بھی نہیں ہوتا، اب

تو تڑپا کو اور شہ مل گئی، اب تو اس کا پتہ اور بھاری ہو گیا۔
 اب کوئی زبردستی اس پر نہیں کی جا سکتی، اور کی بھی جائے
 تو وہ کارگر نہیں ہو سکتی بلکہ اور زیادہ خطرہ کا، بدنامی کا، دولت کا
 موجب بن جائے گی پھر یہ
 وہ بھی سو گیا!

باب ۲۸

الحجن

سونے کو تو شکر سو گیا، لیکن عجیب عجیب خواب دیکھنے لگا۔ کبھی دیکھتا بڑے زور کا سیلاب آیا ہے اور وہ تنکے کی طرح بہا چلا جا رہا ہے۔

”نئے ہاتھ باگ پر سے نہ پا ہے رکاب میں!“
 کبھی اسے نظر آتا کہ نثر یا بھی طوائف بن گئی ہے۔ ایک کوٹھے پر وہ ناح رہی ہے گا رہی ہے، اور بڑے بڑے سیٹھ اور ساہوکار زمیندار اور سرمایہ دار نقد جان تک تار کرنے کو تیار بیٹھے ہیں، کبھی اس کے سامنے زہرہ آجباتی، کہتی کیوں جتنا آگئی نثر یا میرے بھائی کی بیوی سنکر، بڑا ناز تھا آپ کو اپنے خاندان پر، بے وقوف کہیں کے، مجھے بھی کھویا اور نثر یا کو بھی پہلے ہی اگر میسر کہا مان لیتے، تو کیوں بیرون دیکھتا

پڑتا، یہ سین بھی بدل گیا، اور منصور خونناک آنکھوں کے ساتھ ہاتھ میں کھلا خنجر لئے بڑھتا نظر آیا، معلوم ہوتا تھا ایک ہی وار میں اس کا کام تمام کر دے گا۔

یہ منظر دیکھ کر اس کے حواس پر آں ہو گئے۔ وہ کھڑ بھڑا کر اٹھ بیٹھا، پیدہ سحر نمودار ہو رہا تھا، مشکل سے ایک گھنٹہ سو پایا ہو گا کہ آنکھ کھلی تو نہ منصور تھا نہ ثریا، نہ زہرہ نہ سیلاب اس نے چہ سونے کی کوشش کی مگر وہ سونے کی چٹریا اڑ چکی تھی، کچھ دیر تک کروٹیں بدلتا رہا جب دیکھا نیند آہی نہیں رہی ہے، تو اٹھ بیٹھا، ہاتھ منہ دھویا، اور چپلا سیدھا امین کے گھر،

علی الصباح چومروم بکار و بار روند

بلاکشان محبت بہ کوٹے یار روند

یہاں اب رات ہوئی تھی، بالا خانوں کی زندگی ایسی ہی ہوتی تھی۔ وہاں رات دن کی طرح منائی جاتی ہے اور دن کو رات سمجھ کر نیند کے دامن میں سپاہ لی جاتی ہے، گھر بھر سو رہا تھا شاکر نے دروازہ کھٹکھٹایا، بڑی دیر کے بعد تارہ نے آکر دروازہ کھولا اور شاکر کے اندر آتے ہی پھر بند کر لیا۔

اس سے شاکر نے پوچھا،

.. بائی کہاں ہیں؟

.. سو رہی ہیں اپنے مکرہ میں۔

.. اور کوئی ہے وہاں؟

.. (مسکرا کر شرماتے ہوئے) اے واہ ہم سے چھڑینہ کیا کرو،

نہیں تو کہہ دوں گی بائی سے، بڑے آگے کہیں گے؟

شاکر نے اسے ڈانٹا،

.. ارے آلو کی بچھی جو میں پوچھتا ہوں، بتا، بائی اکیلی

ہیں نا؟

.. ناں ہاں، ابھی تو سوئی ہیں، ابھی ابھی تو لالہ جی گئے ہیں

یہاں سے!

یہ سنکر شاکر کو کچھ غصہ سا آیا، اس نے یاسمین کے جملہ

مصارف اپنے ذمہ لے رکھے تھے اور شرائط معاہدہ یہ تھے کہ

وہ کسی اور سے راہ و رسم نہیں رکھے گی، لالہ شکر لال کے

بارے میں اسے اپنے جاسوسوں سے برابر سن گن مل رہی تھی کہ

چوری چھپے وہ آتے رہتے ہیں، لیکن وہ سنی کی ان سنی کر

دیتا تھا، آج تو ستارہ کہہ رہی تھی وہ کیوں جھوٹ بولنے

لگی؟

اس کا جی تو چپا ہوا ابھی جا کر یاسمین کو اس ذلیل حرکت پر جھاڑے، لیکن مصلحت اسی میں دیکھی کہ اس وقت اس معاملہ کو دبا دیا جائے، اس کا فیصلہ پھر کسی وقت ہوتا رہے گا، اس وقت تو اسے یاسمین سے نئی صورت حال بیان کر کے اس کا قیمتی مشورہ لینا تھا، دیکھنا تھا وہ کیا تجویز کرتی ہے اب؟

وہ سیدھا یاسمین کے کمرہ کی طرف گیا۔ اندر سے کنڈی

لگی تھی، اس نے پتھپتھایا،

”اونٹو، توبہ آلا کون ہے؟“

بڑبڑاتی ہوئی یاسمین باہر آئی، اس نے شاکر کا اترا ہوا چہرہ لال لال آنکھیں جو دیکھیں تو دہک سے ہو گئی،

”یہ کیا ہوا تمہیں؟“

”یہی سنا ہے تو آیا ہوں۔“

”تو آؤ بیٹھو“

یاسمین اسے اپنے کمرہ میں لے گئی، اور ستارہ کو آواز دی

وہ فوراً حاضر ہوئی، حکم دیا چائے بنا لاجلدی سے، وہ تیل حکم کے لئے روانہ ہوئی، اور یاسمین نے پھر شاکر

سے پوچھا،
 "پچھ کہو تو کیا ماجرا ہے"
 "ایک مصیبت ختم نہیں ہوئی تھی کہ دوسری مصیبت اس
 سے بھی بڑی سامنے آن کھڑی ہوئی۔"

"وہی تو پوچھ رہی ہوں میں، کہونا جیساں (یہاں) دل
 ہر لاجار ہا ہے تمارے سر کی قسم!"

شاکر نے ساری رام کہانی سنا ڈالی، یاسمین بڑی توجہ سے
 سن رہی تھی، اُس نے نہ اب تک کھلی کی تھی، نہ پان کھا یا پھتا
 چائے یونہی رکھی رکھی ٹھنڈی ہو گئی، مگر وہ استغراق سے شاکر کی
 باتیں سن رہی تھی چائے کا ہوش بھی نہیں تھا اسے۔

یاسمین نے پھر ستارہ کو آواز دی،

"دیکھ یہ چائے ٹھنڈی ہو گئی ہے پھر سے گرم کر لا، اور
 ہاں، ذرا پیلے گلاس میں پانی دیجیو میں کھلی کر لوں، وہ آگالداں
 رکھا ہے اٹھاتی لا اسے، اور ایک گھوری بھی بنا کے مجھے
 دے دے!"

ستارہ گلاس میں پانی اور آگالداں لائی، وہیں بیٹھے
 بیٹھے یاسمین نے کھلی کی، اتنے میں ستارہ گھوری بھی لے آئی،

اسے لے کر یاسمین نے منہ میں رکھا، دانتوں کے نیچے آنے کے بعد وہ گھوری اس طرح چہرہ پرانی جیسے کسی کمزور چہرہ پرانی پر کوئی بھاری بھر کم آدمی کروٹوں پر کروٹیں لینے لگے۔

منہ کی چپکلی میں ابھی پان اچھی طرح پسا نہیں تھا کہ ستارہ چائے گرم کر کے لے آئی۔ پان یاسمین نے آگالداں میں تھوکا اور دو پیالیاں اپنے سامنے رکھ کے چائے بنانے لگی۔
شاکر نے کہا۔

”تمہیں چائے کی سوتھی ہے یہاں حبان پر بنی جا رہی ہے!“
”یہی تو میں بھی سوچ رہی ہوں“

”کیا سوچا تم نے؟“
”کیا بتاؤں میری تو خود سٹی گم ہو رہی ہے غضب خدا کا!“
”تو مان لوں مارے ڈال دوں ہتھیار؟“
”یہ میں کیسے کہوں؟“

”کچھ کہو بھی تو!“
دونوں پیالیاں بن چکیں، ایک اُس نے اپنی طرف بڑھالی۔
دوسری شاکر کی طرف بڑھادی، پیالی کی طرف اشارہ کر کے
کہا،

.. چائے پیو، سوچتے ہیں!

شاکر نے چائے کی پیالی اٹھالی، اور آہستہ آہستہ
پینے لگا، یاسمین کے ہاتھ میں پیالی تھی، ایک ایک گھونٹ
کر کے وہ پی رہی تھی، اور بھوپن اُد پر کو اٹھائے ہوئے کسی
گہرے سوتح میں پڑی ہوئی تھی، بالکل خاموش!

شاکر کی پیالی ختم ہو گئی، لیکن یاسمین کی پیالی آدھی
سے زیادہ باقی تھی، وہ بدستور سوچے جا رہی تھی اتنے میں تارہ
ساخنے آرکھڑی ہو گئی، یاسمین نے جلدی جلدی چاوپنی اُد
اور ٹرے کی طرف دیکھ کر گردن ہلا دی، ستارہ نے برتن
بڑھائے اور چلدی، یاسمین اب بھی گپ چپ بیٹھی تھی۔

بڑھی دیر کے بعد یاسمین نے پوچھا،

.. تو تم اب کچھ نہیں کر سکتے؟

.. تمہی بتاؤ اس حالت میں کیا کر سکتا ہوں

.. ہاں ٹھیک ہے چپ سا دھ لو تم

.. نثر یا کو جانے دوں شاہد کے گھر۔

.. یہ نہیں ہونا چاہیے!

.. کیونکر؟ یہی تو پوچھتا ہوں میں؟

”نور اپنا کام کرے گا، اس کے گھر میں نہ کوئی نزنیا ہے
 نہ منصور اور شا کر بھی نہیں!“
 ”کیا کرے گا وہ؟“

”یہ ابھی نہیں بتاؤں گی، اس وقت صرف یہ کہہ سکتی ہوں
 کہ تم فن کرنے کرو، جو کام تم سے نہ ہوا وہ میں کر لوں گی، جو مشکل
 تم سے حل نہ ہوئی اُسے نور حل کر لے گا۔“

”اچھا بھئی دیکھ لیں گے تم کو اور تمہارے نور کو۔“
 ”یہ باتیں ہو رہی تھیں کہ نور آگیا، اسے دیکھ کر یاہین
 مسکرائی کہنے لگی،

”یاد ہے نور وہ کل کی بات؟“

”ہاں خوب یاد ہے“

”تو پھر کب؟“

”آج ہی اور کب؟“

”شاباش بھتیا خوب جی لگا کے کام کرنا۔ دیکھ کتنا بڑا

انعام رکھا ہے تیرے لئے شاکر صاحب نے؟“

”اسی لالچ میں توجہ بان پر کھیل رہا ہوں میں!“

یہ کہہ کر نور تو مچھپوں پر تاناؤ دینا ہوا چلا گیا، اور

یاسین بڑے فخر کی نگاہوں سے دیکھنے لگی اسے۔

”کیا قتل کر رہی ہو شاہ کو؟“

”آگئی محبت بہنوئی پر“

”لاحول ولاقوة“

”سچ کہا“

”کچھ پاگل ہو گئی ہو؛ میں تو ایک بات پوچھ رہا تھا۔“

”نہیں قتل تو نہیں کراؤں گی، لیکن مزہ ضرور چکھاؤں گی۔“

”آخر کیا پروگرام ہے تمہارا؟“

”یہ راز کی باتیں ہیں بتایا نہیں کرتے“

”راز، مجھ سے بھی؟“

”ہاں مصلحت اسی میں ہے!“

”شاید میں کچھ مدد کر سکوں۔“

”تمہاری بہترین مدد یہ ہے کہ دخل نہ دو جو ہو رہا ہے

ہونے دو۔“

”بہت خوب سرکار“

یہ کہتے کہتے کسی حد تک شاکر کے ہونٹ تبسم سے آشنا ہوئے لیکن فوراً ہی پھر اس پر سنجیدگی غالب آگئی، اور

وہ خاموش ہو گیا،

یاسمین نے پھر پانڈان کھولا اور پان تبا نے لگی۔

۲۹

باب

گھات

انور نے ثریا کو دیکھا نہیں تھا، لیکن یاسمین نے اس کے
 حسن جانسوز کی ایسی تعریف کی تھی کہ وہ اس کے عشق میں دیوانہ
 ہو گیا تھا، وہ ثریا کا نادیدہ عاشق تھا اور اس کے عشق میں سب
 کچھ کر گزرنے کو تیار تھا، وہ شاہ کو جانتا بھی نہیں تھا
 کبھی اس سے ملاقات بھی نہیں ہوئی تھی، اسے کوئی دشمنی بھی
 شاہ سے نہیں تھی، لیکن،

ہر رندے نوش کو اسلئے توبہ کی تلاش

کہیں مل جائے تو کم نجات کے ٹکڑے کر دے

وہ شاہ کی ٹوہ میں تھا، گھات لگائے ہوئے تھا کہ کہیں ٹہ

بھیڑ ہو جائے اور اسے مزہ چکھائے، ثریا کے ساتھ شادی کرنے
 کا، وہی ثریا جسے اب تک اس کی چشم شوق نہیں دیکھی تھی،

لیکن جو اس کے دل پر ایک مطلق العنان سبب مانروا کی طرح حکومت کر رہی تھی جس کی تصویر اس کے تصور نے خود ہی بنائی تھی، اور جسے دل نے سجدے شروع کر دیئے تھے، جسے حاصل کرنے کے لئے وہ ہر خطرہ کا مقابلہ کرنے کا ولولہ اپنے دل میں موجب ن پاتا تھا۔

کالج کی تعلیم جب سے شاہد نے شروع کی تھی، اسے زہرہ کے ہاں کا قیام، خود اسی کے اصرار اور مرضی سے ترک کر دیا تھا اس نے ایک الگ فلیٹ کرایہ پر لے لیا تھا، اور وہیں مقیم تھا اس نقل مکان کی وجہ یہ تھی کہ زہرہ کے گھر کا ماحول اس کے تعلیمی اشتقاق میں خارج تھا، اسے زہرہ سے بڑی محبت تھی، اتنی ہی جتنی ایک بھائی کو بہن سے ہونی چاہیے، لیکن وہاں اسے یکسوئی نہیں حاصل تھی، اور وہ اسی کا جو یا تھا، زہرہ کا اصرار اونگھتے کو بھیلنے کا بہانہ ثابت ہوا، اور وہاں سے وہ ایک الگ فلیٹ میں اٹھ آیا، ایک بوڑھا نوکر ساتھ تھا، جو گھر کی دیکھ بھال بھی کرتا تھا، اور اس کا کھانا بھی پکایا کرتا تھا۔

بعض دوستوں نے اصرار کیا بورڈنگ میں رہو، لیکن اس

اصرار سے وہ متاثر نہیں ہوا وہ جانتا تھا وہاں تعلیم کم ہوتی ہے کھیل زیادہ ہوتا ہے، وہ تھا کتابوں کا کیرا وہ ایسا ماحول چاہتا تھا، جہاں اس کے سکون کو کوئی درہم برہم نہ کر سکے، ناچار اس نے ایک چھوٹا سا فلیٹ کرایہ پر لے لیا، اس مفیدہ میں زہرہ بھی برابر کی شریک تھی۔

وہ ایک الگ محلہ میں بالکل الگ تھلگ زندگی بسر کرنے لگا، اس کا یہ معمول تھا کہ سویرے تڑکے دو تین میل کا گشت کرتا، پھر اپنے گھر آ کر ناشتہ کرتا، کچھ دیر مطالعہ میں وقت گزارتا، پھر زہرہ کے ہاں ہوتا ہوا کالج چلا جاتا۔
شاید واکنگ کر کے واپس آ رہا تھا کہ اسے ایک بڑھیا ملی، روتی ہوئی منہ بسورتی ہوئی۔

”کیا ہوا تمہیں؟“ شاید نے پوچھا،

”میرا ایک ہی بیٹا ہے، اس کی بیوی دم توڑ رہی ہے،

اسے ناروینا ہے۔“

”تو پیسے چاہیں تمہیں؟“

”نہیں بیٹا“

”پھر کیا چاہتی ہو؟“

”انگریزی میں ایک تار لکھ دو بس اتنا کام کرو میرا“

”ہاں ہاں میں تیار ہوں، کہاں ہے گھر تمہارا؟“

”پیر ہاسا منے!“

آگے آگے بڑھیا اور پیچھے پیچھے شاہد، دونوں ایک گھر

میں داخل ہوئے، صحن میں ہوتی ہوئی بڑھیا، ایک کمرہ میں داخل

ہوتی، دروازہ پر پہنچ کر اس نے کہا۔

”آ جاؤ بیٹیا اندر“

وہاں ایک خوبصورت عورت چار پائی پر لیٹی تھی، چہرہ

پر کوئی خاص اثر بیماری کا نہیں تھا، کرسی پر شاہد کو بٹھا کر

بڑھیا نے کہا بیٹیا میں قلم ووات لے آؤں؟ ابھی آئی! شاہد

جواب بھی نہیں دے پایا تھا کہ وہ باہر نکل گئی۔

اتنی دیر بھی وہاں تنہا بیٹھنا شاہد کو مناسب نہیں معلوم

ہوا۔ وہ اٹھا کہ صحن میں اس کا انتظار کرے، دروازہ تک پہنچا

تھا کہ ایک ہٹا لٹا نوجوان مونچھوں پر تاؤ دیتا ہوا، ہاتھ میں

ایک بڑا سا ڈنڈا لئے ہوئے ملا۔

”کون ہو تم؟“

”ٹری بی لائی میں مجھے!“

”کیوں؟“

”تمہارے لکھو میں کی اپنے بیٹے کو!“

”اے بے بکتا کیا ہے؟ کون بڑی بی، ایسا تمہارے بد معاش کہیں
کا، مجھے دھوکا دیتا ہے، امارتے مارتے حلیہ بگاڑ دوں گا سارے
کا!“

”یہ آپ کیا کہہ رہے ہیں؟“

”اے آپ کے بچے تو یہاں آیا کیوں؟ دیکھو تو ابھی تیرا اور
تیری آشتار بلنگ پر لپٹی ہوئی عورت کی طرف اشارہ کر کے، ہاں
کیا حال بنا تا ہوں، ہمارے پیچھے یوں گلچھترے اڑائے جاتے
ہیں۔“

یہ کہہ کر وہ اس عورت کی طرف پلٹا۔

”بتا کون ہے یہ تیرا دھکڑا؟“

وہ عورت رونے لگی، کہنے لگی،

”پاؤں پڑتی ہوں معاف کرو، بھول ہوئی!“

”دھوکا مار کر، میں پوچھتا ہوں یہ ہے کون؟“

”آتے رہتے ہیں میرے پاس“

”منہ کالا کرنے؟“

عورت چپ رہی، وہ شیر مرد پھر شاہد کی طرف مخاطب ہوا
 "کیوں جوان آج تو برے پھنسے!"

"یہ سب جھوٹ ہے، میں اس عورت کو سنا بھی نہیں۔"

"تو یہ گھر تیرے باپ کا ہے؟ یہاں آیا کیوں؟"

"کہہ تو رہا ہوں تار لکھنے کے لئے آیا تھا بڑی بی کے ساتھ"

"اچھا بیٹا بلاتا ہوں پولیس کو ابھی وہ کاٹھے مے گی"

تمہارا تار!"

وہ عورت اس کے ہاتھوں پر گری پڑی رونے لگی۔

"ایسا نہ کرو، پولیس سے گی، تو میں بھی تو کپڑی جاؤں گی"

"تو چھوڑ دوں اسے؟"

"یہ میں کب کہتی ہوں؟"

"پھر کیا بچتی ہے!"

"دو چار جوتے مار کر نکال دو انہیں گھر سے، سزا

جائے گی!"

شاہد حیات سے ان لوگوں کی باتیں سن رہا تھا، اس کی سمجھ

میں نہیں آ رہا تھا کیا کہے؟ کیا کرے؟ کس طرح گلو خلاصی

حاصل کرے؟

وہ آدمی شاہد کے قریب آیا ،

”بیٹھ جاؤ اس کرسی پر“

شاہد بیٹھ گیا ، اس نے پھر کہا ،

”کیا نام ہے تمہارا ؟“

.. شاہد !

”وہی شاہد ؟“

.. کون وہی ؟“

”جس سے شاکر کی بہن نے شادی کی ہے ؟“

”ہاں وہی ، تمہیں کیسے معلوم ہوا ؟“

”میں کیا سارا شہر جانتا ہے !“

شاہد خاموش بیٹھا رہا ، اس نے پھر پوچھا ،

”یار اتنی اچھی بیوی کے ہوتے ہوئے بھی تم میری عورت

پر اٹھ صاف کرتے رہے ؟“

”یہ غلط ہے ، جھوٹا ہے !“

.. کون مانے گا تمہاری بات کو بیچ بہ اس وقت نرتیا آ جائے

تو وہ بھی تم پر دھتکار بھیجے گی ۔“

.. نرتیا مجھے خوب پہچانتی ہے ۔“

”اچھا بٹاؤ ان باتوں کو، سووا کرتے ہو پولو؟“

”کیسا سووا؟“

”ہم تم بیوی بدل بھائی بن جائیں۔“

”(غصہ کے ساتھ) کیا مطلب؟“

”دیکھو جوان، تمہارے دکھاؤ، غصہ کرنا ہمیں بھی آتا ہے ہاں،

بتاؤ منظور ہے بات میری؟“

”ہرگز نہیں“

”سوچ لو اچھی طرح“

”سوچ چکا“

”تو یہاں سے تم زندہ بچکر نہیں جانے پاؤ گے بیٹا! ٹیڑھ

تک کا پتہ نہیں چلے گا، کچھ سنسی کھیل سمجھے ہو پرانی بہو بیٹیوں

پر لاکھ ڈالنا۔“

”یہ جھوٹا الزام ہے مجھ پر“

”اچھا تو اب فیصلہ ہو جائے ہمارا تمہارا“

یہ کہہ کر اس نے اس عورت سے کہا، جامیرا وہ چھرا

لے آئے

عورت چارپائی پر سے سٹھی، اور الماری میں سے ایک

بہت بڑا اور چمکدار چھرا لے آئی، وہ سکر پاؤں تک کانپ رہی تھی۔

.. ہائے کیا مار ڈالو گے انہیں۔

.. ہاں۔

.. چھوڑ دو میری توبہ، اب کبھی نہیں کروں گی ایسا، یہ بھی

ہاتھ جوڑتے ہیں!

.. ہرگز نہیں میں ہاتھ نہیں جوڑتا، میں اس عورت کو حبان

بھی نہیں!

.. ابھی سب کچھ جان لو گے تم!

یہ کہہ کر وہ چھری چمکاتا ہوا، شاہد کی طرف بڑھا، عورت

نے پھر اس کے پاؤں پکڑ لئے، اس نے ٹھوکر ماری،

.. بڑا چاؤ ہے دھکڑے کا، اور وہ تھوکتا بھی نہیں تجھ

پر، ایسی ہی اس کی محبت ہے تو رہنی کر لے اسے وہ تڑپا

کو فارغ خطی لکھوے اور تم دونوں مزے اڑاؤ۔

.. ہائے اللہ مجھے چھوڑ دوو گے تم؟

.. بھوٹے برتن میں کھانا میں نہیں کھاتا!

.. تو میں کہاں جاؤں گی؟

اپنے اسی آشنا کے ساتھ

وہ عورت شاہد کے پاس آئی، اسے دست بستہ کہا،

”رحم کرو!“

”کیا کروں میں؟“

”میں تمہاری زندگی بھری سیوا کروں گی۔ تم نے میری جوانی

لوٹی ہے، میرے ساتھ عیش کیا ہے، میرے شوہر کو مجھ سے

چھڑا دیا ہے، میری طرف دیکھو میں بھی بد صورت نہیں ہوں،

میں وہی تو ہوں جسے تم پیار کیا کرتے تھے۔ جس کے گلے

میں تم بانہیں ڈالا کرتے تھے جس کے فراق میں تم رویا کرتے

تھے جس سے قسم کھا کھا کر اسرارِ محبت کیا تھا، مجھے نہ ٹھکراؤ

نئی دنیا نہ لبائو، چھوڑ دو نثر تیا کا خیال، نہ جانے کون ہے

یہ میری سوت، با مجھ سے تو تم کہتے تھے کہ بھاگ چل میرے

ساتھ، تجھ سے شادی کر لوں گا، تیرے سوا کسی اور سے میں

بیاہ نہیں رہا سکتا۔ پھر اب میں کیا سن رہی ہوں؟ کون ہے

وہ نثر تیا جس نے تمہارے دل سے مجھے اتار دیا، اور خود

چھڑھ کر بیٹھ گئی اس کے اوپر!“

یہ کہہ کر وہ پھوٹ پھوٹ کر رونے لگی۔

شاید جیسے ان دو پریشان اس کی باتیں سن رہا تھا، اس کی سمجھ میں نہیں آ رہا تھا، یہ صاحب کیا ہے! یہ معاملہ کیا ہے؟ یہ عورت کون ہے؟ یہ مرد کون ہے؟

وہ اس عورت کی باتیں سنتا رہا، پھر اس نے زور سے

اسے جھجکا

”چپ رہو۔ میں تمہیں بالکل نہیں جانتا، میں تمہیں اپنی بیوی نہیں بنا سکتا، میں تمہیں کو نہیں چھوڑ سکتا۔“

یہ کہہ کر وہ باہر جانے کے ارادہ سے چلا، اس آدمی نے بڑھ کر شاید کاگر بیان پکڑا، کہا،

”اتنے سستے نہیں چھوٹے پاؤں کے جوان!“

شاید نے ایک جھجکا دیکھ کر اس سے اپنا گریبان چھڑا لیا، اب تو اس کی آنکھوں میں خون اتر آیا، اس نے کہا، احاہ چوری اور سینہ زوری، چلے ہو بیٹا اپنا بلی دکھانے، اور ان کلائیوں کا کس بلی بھی تو دیکھ لو،

یہ کہہ کر وہ چھپے لے کر شاہد کی طرف لپکا، شاہد بالکل تہتا تھا، لیکن اس نے بڑی جیاداری سے اس کے وار کو روک لیا، وہ پہلوان بڑھ بڑھ کر شاہد پر وار کرتا تھا۔ لیکن شاہد

کے دبلے پتلے بدن میں نہ معلوم اس وقت کہاں سے طاقت آگئی تھی کہ وہ نہ صرف اس کے حملوں کو روک رہا تھا، بلکہ موقع بہ موقع اس کے دو ایک گھونٹے بھی لگا رہا تھا۔

بڑھی دیر تک ان دونوں میں گتھم گتھا ہوتی رہی، نہ وہ غالب آتا تھا، نہ یہ، آخر شاہد نے اس کا چہرہ اچھین لیا، اور اسے گرا کر اس کے سینہ پر چڑھ بیٹھا، وہ آبدار چہرہ اب اس کے ہاتھ میں تھا اور پہلو ان کا سینہ صرف چند اینچ کے فاصلہ پر،

یہ رنگ دیکھ کر وہ عورت چیخنے لگی، دوڑو مدد کو، شاہد نے کہا، اب اگر تمہارے منہ سے ایک آواز بھی نکلی تو یہ چہرہ اس آدمی کے سینہ کے پار ہوگا، پھر کچھ ہوگا ہوتا ہے گا۔

اب وہ عورت بھی گھٹکیا رہی تھی اور پہلو ان صاحب بھی چہرہ شاہد کے ہاتھ میں تھا، شاہد نے کہا میں تمہاری جان نہیں لوں گا، لیکن ایک شرط ہے، مجھے یہ بتاؤ، یہ معاملہ کیا ہے؟ تم کون ہو؟ یہ عورت کون ہے؟ وہ بڑھیا کون تھی؟

پہلوان کا دم پھول رہا تھا، اُس نے کہا، مجھے چھوڑ دو، ابھی بتاتا ہوں سارا ماجرا،

شاید نے اس عورت سے چھراتا نے تانے کہا اس چارپائی کی ادوائن کھولو، اور ان پہلوان صاحب کے ہاتھ پاؤں باندھ دو تب اُتروں گا میں ان کے سینہ سے، لیکن یاد رکھا ذرا بھی تم نے شرارت کی، اور یہ گئے اس دنیا سے دوسری دنیا میں،

عورت نے ادوائن کھولی، پہلے اس نے پہلوان کے دونوں پاؤں اچھی طرح باندھے، پھر اس کے دونوں ہاتھ خوب مضبوطی سے جکڑ دیئے رستی میں، پھر بولی، اب تو چھوڑ دو انہیں۔

شاید اس کے سینہ سے اتر گیا۔ پہلوان زمین پر ایک موٹی گٹھری کی طرح بندھا پڑا تھا، شاید کرسی پر آکر بیٹھ گیا عورت اسی چارپائی کے ایک کونہ میں بیٹھ گئی، شاید نے پہلوان سے کہا، ہاں سنا ڈالو سارا ماجرا، ذرا بھی جھوٹ بولے، تو یہ چھپرا تمہارا اور اس عورت کا خون پئے بغیر نہیں ہے گا۔

الزرنے سارا واقعہ شاہد کو سنا دیا، اب سب کچھ شاہد کی سمجھ میں آ گیا۔ اس نے پوچھا وہ بڑھیا کون تھی؟
الزرنے کہا، تھی ایک کراہیہ کی عورت،
اور یہ عورت؟ شاہد نے پوچھا۔

”یہ بھی ایک طوائف ہے، میری دوست ہے!“

شاہد ”ہوں“ کہہ کر اٹھا، ادوائن بہت بڑی تھی، الزرنے بندھنے کے بعد بھی کافی پرخ رہی تھی، اسی چھسے سے اس نے باقی حصہ ادوائن کا کاٹا اور اس عورت کو بھی چپا رپائی پر لٹا کر بھگڑ دیا، وہ رونے لگی، شاہد نے کہا خیر آواز نکلی تو چھرا پیٹ میں بھونک دوں گا

الزرنے کہا اب تو میں نے سب کچھ بتا دیا، اب تو مجھے

چھوڑ دو

شاہد نے کہا، اتنا بے وقوف مجھے نہ سمجھو، تم یہیں بندھے پڑے رہو گے چھرا پھینک کر، یہ رہا تمہارا چھرا، اس مصیبت سے تمہیں یا سمن نجات دلائے گی، یا شاہد صاحب، میں جاتا ہوں باہر سے دروازہ بند کر کے جب وہ انتظار کرتے کرتے تھک جائیں گے تو آپ ہی آئیں گے تمہاری خبر لینے

انہی کے ساتھ ٹھنڈے ٹھنڈے روانہ ہو جانا، ہاں اتنا اور کہے دیتا ہوں کہ آئندہ ایسی حرکت نہ کرنا، ورنہ بری طرح پھینس جاؤ گے۔

یہ کہہ کر شاہد چلا، لیکن پھر لوٹا، اس نے کہا۔

.. تم لوگ اول درجہ کے بد معاش ہو، کوئی کمزور پہلو نہیں چھوڑوں گا۔

یہ کہہ کر اس نے کمرہ کی چیزیں دیکھنی شروع کیں، الماری میں قلم دو اتا، کاغذ سب موجود تھا، اس نے اوزر کی طرف سے ایک دستار نامہ لکھا کہ میں شاکر اور یاسمین کی طرف سے شاہد کو مارنے یا مار ڈالنے پر مامور تھا، لیکن مقابلہ میں اس سے ہار گیا اس کا دستار نامہ لکھتا ہوں۔

یہ بیان لکھ کر اس نے اوزر سے کہا، دستخط کرو۔

اوزر نے دستخط کئے، شاہد نے شکر یہ ادا کیا، کمرہ کے

دروازہ کی باہر سے گنڈھی لگائی پھینس مٹے کرتا ہوا باہر کے دروازہ تک پہنچا، جسے اندر سے اوزر نے آتے وقت بند کر لیا تھا، شاہد اسے کھول کر باہر نکلا، باہر کے دروازہ کی بھی اس نے زنجیر چڑھا دی، اور اپنے گھر کی طرف روانہ ہو گیا۔

باب ۳۰

ناکامی تذبیر

بڑھی دیر ہو گئی، انور واپس نہیں آیا، یاسمین کی آنکھیں راستہ دیکھتے دیکھتے پتھر اٹکیں۔ شاکر کو بھی الجھن ہونے لگی، وہ مکروہ میں تہل رہا تھا، اور یاسمین بیچھی ہوئی چھپالیہ کتر رہی تھی، اس نے شاکر سے کہا۔

”انور نہیں آیا ابھی تک“

”ہاں یہی میں بھی سوچ رہا ہوں“

”کہیں کچھ پٹ تو نہیں ہو گیا معاملہ“

”کیا کہوں میں خود حیران ہوں“

”تو جاؤ دیکھ نہ آؤ جا کر“

”میں چلا تو جاؤں، لیکن، ذرا احتیاط کے خیال سے

رک رہا ہوں“

.. اے بھاڑ میں گئی تمہاری احتیاط، یہاں تو اس کی جان کا سوال پیدا ہو رہا ہے، اور تم ہو کہ اپنی احتیاط کا راکھ لاپے جا رہے ہو، اٹھو جاؤ نا، جانے کیوں مجھے ہول سا ہو رہا ہے اسوقت،

”جاتا ہوں، دس پانچ منٹ اور انتظار کر لو“

”میں سر پھوٹوں گی اپنا یہیں، اے واہ

کسی کی جان گئی آپ کی ادا ٹھہری!

میں اپنے الزم کو تم سے لوں گی“

یہ کہتے کہتے یاسمین کی آنکھوں میں آنسو بھرتے، وہ رونے لگی۔

شاکر نے کہا،

”ارے تم تو رونے لگیں، اچھا لو جس لدی سے آنسو

پوچھ ڈالو، میں جانتا ہوں۔“

یہ کہہ کر شاکر باہر نکلا۔ انور نے اپنا سارا پروگرام،

اور ساری اسکیم پہلے ہی سے یاسمین اور شاکر کی کانفرنس

میں منظور کرائی تھی، اب ایک بات بتا دی تھی وہ کیا کرے گا؟

اور اس کا مرکز عمل کہاں ہوگا؟ لہذا شاکر کو منزل مقصود

تک پہنچنے میں دشواری نہیں ہوتی،

اس نے ایک گاڑی لی، اور موقعہ واروات پر روانہ ہوا۔
تھوڑی دیر کے بعد وہ اس محلہ میں پہنچ گیا، ادھر ادھر
دیکھتا ہوا، اس گھر پر پہنچا، جو عرصہ سے خالی تھا، مگر اسی ضرورت
سے اوزار نے ایک دوسرے شخص کے نام پر کرایہ سے لے
لیا تھا،

شاکر نے دیکھا، دروازہ کی زنجیر باہر سے لگی ہوئی ہے
وہ سوچنے لگا، اور یہاں آیا یا نہیں؟ اگر آیا تو کیا اپنا کام کر
کے چلا گیا؟ لیکن زنجیر میں تالا کیوں نہیں ہے؟ کہیں ایسا
تو نہیں ہے وہ کہیں اور گیا ہو، اور ابھی آتا ہو، کیوں
نہ میں اندر جا کر بیٹھوں، اور وہیں انتظار کروں۔

یہ سوچ کر وہ زنجیر کھول کر اندر داخل ہوا، گھر میں
بالکل خاموشی چھپائی ہوئی تھی، وہ صحن میں ٹہلنے لگا، کمرہ کے
اندر سے کچھ گھٹی گھٹی سن رہا دونا باتوں کی آواز آرہی تھی، اس
کے کان کھڑے ہوئے یہ کیا معاملہ ہے؟ کمرہ باہر سے بند ہے
اور اندر سے باتوں کی آواز آرہی ہے، وہ بھوت پریت
کا کچھ زیادہ قائل نہیں تھا، لیکن کبھی کبھی نازک مواقع پر وہ

ان کے وجود کا انکار بھی نہیں کرتا تھا۔

پہلے تو اس نے سوچا چل سے یہاں سے لیکن پھر خیال آیا یا سمین کہ کیا جواب دے گا، بہت کر کے وہ آگے بڑھا، آگے کے پاس پہنچا، دروازے سے جھانکنے کی کوشش کی، مگر کچھ کا میبانی نہیں ہوتی، آواز برابر آئے جا رہی تھی، ایک آواز عورت کی تھی، معلوم ہوتا تھا وہ رورہی ہے، دوسری آواز مرد کی تھی وہ کچھ غصہ کر رہا تھا، ارے یہ کیا، کھولوں دروازہ؟

بہت کر کے اس نے دروازہ کھولا، اس کی آنکھوں نے جو منظر دیکھا اس کا اسے وہم و گمان بھی نہیں تھا وہ پہلوانوں کا پہلوان نور ایک مور صنیف کی طرح بندھا ہوا پڑا تھا، اس کی آنکھوں سے آنسو بھی بہ رہے تھے اور غصہ کے شعلے بھی نکل رہے تھے۔

سامنے چار پائی پر گلشن جکڑی ہوئی پڑی تھی، وہ بچوں کی طرح بلبک بلبک کر رہی تھی اور نور کو ایک ایک منہ میں تھوٹو تھوٹا لیاں سے رہی تھی، چھپدی اگر دوڑ نہ ہوتی تو جس کے ہاتھ میں بھی آجاتی، وہ دوڑ پر حملہ کر بیٹھا۔

شاکر آگے بڑھا، اس نے انور گلشن کو قید بند سے رہا کیا پوچھا،

”یہ کیا ہوا؟ یہ میں کیا دیکھ رہا ہوں؟ کچھ بتاؤ تو؟“

انور نے کوئی جواب نہیں دیا، وہ مونچھوں پر تاؤ دے دے کر کمرہ میں ٹہلنے لگا، اب شاکر گلشن کی طرف مخاطب ہوا اس نے کہا خدا کی بندی تو ہی بتا کیا گزری؟ شکار کرنے کے بجائے تم لوگ خود کیسے شکار ہوئے؟

گلشن نے سارا واقعہ شاکر کو بتا دیا، وہ دم بخود ہو کر سنتا رہا، سوچنے لگا یہ تدبیر بھی الٹی ہوئی، یہ وار بھی خالی گیا۔

اس نے انور سے کہا میں یاسمین کے پاس جاتا ہوں، تم گلشن کو اس کے گھر چھوڑ کر آؤ۔ وہیں باتیں ہوں گی، یاسمین نے دیکھا، شاکر جیسا گیا تھا، ویسا ہی آگیا، واپس آ رہا ہے، اس نے بے تابی سے پوچھا،

”اور انور؟“

”آتا ہے ابھی وہ تمہارا تم!“

اس طنز کو یاسمین نے محسوس کر لیا، بولی،
 "تمہارے سامنے کون رستی کا دعویٰ کر سکتا ہے، ایسے
 بہادر بھی دنیا نے کم دیکھے ہوں گے، جو اپنے چھوٹے بھائی
 اور!"

"چپ رہو یاسمین"

"اے بے غصتہ میں ہیں سرکار"

"بھپرو ہی بک بک"

یاسمین نے اطمینان گھوری منہ میں داب کر اطمینان
 سے جواب دینے کا ارادہ کیا تھا کہ اوزر فیل مست کی طرح
 آنا دکھائی دیا، موچھوں پر اس وقت بھی وہ تاؤ سے رہا تھا،
 یاسمین نے اس سے پوچھا -

"کہو کیا کر آئے الوزر؟"

"کچھ نہیں"

"شکار بھل گیا ہاتھ سے؟"

"ہاں"

"تمہارے ہاتھ سے؟"

"کہہ تو دیا ہاں"

یہ کہہ کر وہ اپنے کمرے کی طرف روانہ ہو گیا، شاکر نے کہا - اب کے اگر کہیں تم پھر کوئی سوال کر لیتیں اس سے تو شاہد کا سارا بدلہ تم سے لے لیتا۔

یاسمین برلی، شاہد نے کیا کیا انور کے ساتھ؟

”بلالو انور کو پوچھ لو اس سے“

”اے تمہی بتا دو گے تو کیا ہو جائے گا؟“

شاکر نے جو کچھ دیکھا تھا، اس کی تفصیل بیان کرنا شروع کی یاسمین سنتی جاتی تھی، اور چہرہ کی سفیدی کو چھپانے کی ناکام کوشش کرتی جساتی تھی، سب کچھ سن چکنے کے بعد اس نے کہا۔

”پھر اب؟“

”اب کیا ہو سکتا ہے؟ یہ آخری تیر تھا جو خالی گیا“

”لغیبہ زوروں پر ہے شاہد کا“

”یہی سمجھ لو“

”موت بھی نہیں آجاتی کیسے کو“

”ایسے لوگ بڑے سخت جان ہوتے ہیں۔“

”بس تو جاؤ، دلہن بناؤ جا کے تڑپا کو۔“

”ہاں اب اسی کی کسر رہ گئی ہے“

”(دانتوں تلے زبان ذاب کر) ہائے کیسا انا پھیلا ہوا رہا

ہے یہ!“

۲۱

پاپائی بہن کی باتیں!

دوسرے دن حسب معمول شاہد زہرہ کے ہاں گیا، دیکھتے

ہی زہرہ بولی،

”کل کہاں رہ گئے تھے تم؟“

”ایک جلسہ میں چلا گیا تھا ویر ہو گئی نہیں آسکا۔“

”جلسے اب شام کے بجائے صبح صبح بھی ہونے لگے، مجھ

سے آڑھے ہو کیوں؟“

شاہد مسکراتے لگا زہرہ نے کہا۔

”تسکتے ہو؟“

”سن رہا ہوں۔“

”اماں نے تمہارے لئے ایک چاند سی دلہن ڈھونڈ لی

اور بچے شہر ہی نہیں۔“

”وہ تو رہی ہوں خسرو“

”اس طرح کہیں شادی ہوتی ہے؟“

”پھر کس طرح ہوتی ہے شادی؟“

”نہ میں نے اسے دیکھا، نہ اس نے مجھے دیکھا، نہ وہ مجھے

جانے نہ میں اسے جانوں، بس کن بات پکی ہو گئی اور سہرا بندھنے

لگا، کوئی بچوں کا ٹھیلہ ہے یہ ا“

”تو آخر تم چاہتے کیا ہو؟“

”کچھ بھی نہیں“

”شادی نہیں کرو گے؟“

”اپنی پسند سے کروں گا“

”تو کب جب بوڑھے ہو جاؤ گے؟“

”ہمیں اتنی سبلی کیوں ہے؟“

”میری زندگی تو جیسی جبرمی بھلی گذرنی تھی گذر گئی، تمہاری

زندگی تو سرینہ سے راہ پر لگا دوں یہ سکھ میرے لئے

کلم ہے؟“

”اچھا تو سن لو خوش خبری تم بھی کیا یاد کرو گی۔“

”ہاں کہو“

”یہیں نے شادی کر لی“

”ایں بے سچ!“

”ہاں ہاں بھئی، شادی ہو گئی میری“

”کپ بے کس سے؟“

”چند دن ہوئے، ایک عورت سے“

”کون ہے وہ عورت؟“

”نام سنو گی تو چونک پڑو گی“

”تجھے میرے سر کی قسم بتا کون ہے وہ؟“

”بتا دوں؟“

”ہاں ہاں کہہ تو رہی ہوں“

”پہلے منہ میٹھا کرو پھر بتائیں گے“

”پہلے بتا دو پھر منہ میٹھا کریں گے“

”نا بھئی اس کی سند نہیں“

”یہ میں نے اپنے سر کی قسم دی ہے تجھے!“

”نرتیا سے!“

”کون نرتیا“

”شاکر صاحب کی چھوٹی بہن“

چپ، پاگل کہیں کا، شاگرد صاحب نے سن لیا تو خیر نہیں

ہے تیری۔

کچھ بھی تو نہ کر سکے میاں، رہ گئے منہ دیکھتے ہوئے!

.. شاید ہنسی مذاق پھر کر لینا، پہلے بات بتاؤ۔

شاید نے پوری سنجیدگی کے ساتھ کہا۔

.. خدا کی قسم میری شادی تریا سے ہو گئی!

.. ارے یہ کیسے، تجھے کہاں مل گئی وہ؟

شاید نے اپنی اور تریا کی ملاقات، پھر ربط و محبت، پھر

عہد وفا کی ساری داستان سنا دی، زہرہ نے پوچھا،

.. اور شاگرد صاحب نے بھی منظور کر لیا؟

.. انہوں نے تو کوئی کسر نہیں اٹھا رکھی مخالفت میں

.. پھر کیسے ہوئی یہ شادی؟

.. کیسے ہوئی؟ یہ بھی خوب رہی، میاں بیوی رہنی تو کیا

کرے قاعنی!

زہرہ نے بڑے اشتیاق سے پوچھا

.. اودھ کٹی بات میں مزا نہیں آتا، سب کچھ بتاؤ شروع

سے آخر تک۔

شاہد نے شادی کے بعد کے بھی تمام قضیے اُسے سنا دیئے
 اور یہ بھی بتا دیا کہ منصور اس کا طرفدار ہے، اسی کی وجہ سے
 شاکر کی ایک زچیل سکی، اتنے میں بڑی بی آگیاں۔
 زہرہ اور شاہد کی اماں جان۔۔۔۔۔ زہرہ نے چھوٹے
 ہی کہا۔

۔۔۔۔۔ اماں اور سنو

۔۔۔۔۔ بیٹی میں نہیں سستی، تمہیں تو ہر وقت چیلےیں سوچتی رہتی
 ہیں۔

”سچ بڑے مزے کی بات ہے، شاہد کی شادی کی۔
 اب تو بڑی بی کا بھی طوفانِ اشتیاق بوش پر آیا، انہوں
 نے بے تابی کے ساتھ پوچھا،
 ”کیا بات ہے ہاؤ نا“

۔۔۔۔۔ جاؤ نہیں بتاتے تمہیں ہم، ہم خفا ہیں تم سے؟

بڑی بی شاہد کی طرف متوجہ ہوئیں،
 ”ہاں بیٹیا کیا خبر ہے؟“

۔۔۔۔۔ زہرہ نے شاہد کو آنکھ مار دی، وہ بھی چپ چاپ بیٹھا
 رہا۔ بڑی بی بگڑیں۔

”شروع ہو گئیں چہلپیں، بہن بھائی کی، ارے لگا لینا ٹھٹھے
جتنے جی چاہے، بات تو بتاؤ۔“

لیکن شاہد اور زہرہ ہنسے جانے لگے، پڑی بی خفا ہو گئیں،
وہ روٹھ کر جانے لگیں، زہرہ نے ان کا آنچل پکڑ لیا،
”میری اماں نہ جاؤ۔“

”بیٹھ کر، تو بتاؤ۔“

”نہیں بتا سکتے“ یہ کہہ کر وہ ہنسے لگی، پھر پڑی بی، پڑے
عزم کے ساتھ آنٹھیں شاہد کو ترس آ گیا، اس نے کہا بتا بھی
دو آپا۔“

زہرہ کی زبان سے ساری کہانی سن کر پڑی بی مارے خوشی
کے جامہ سے باہر ہوتی جا رہی تھیں، ان کے بوڑھے چہرے
پر اسوقت جوانی کی سُرخی دوڑ رہی تھی، انہوں نے کہا۔
”بہت جلا ہو گا شاکر۔“

”اماں ان کا ذکر نہ کرو۔“

”کیوں نہ کروں بیٹی، آدمی اتنا بھی مغرور نہ ہو، یاد ہے
جب تم نے باتوں باتوں میں کہا تھا، شاہد کی شادی تیرے
کرو، تو کیا کہا تھا اُس نے؟“

”خوب یاد ہے، چھوڑواں بانوں کو“

”تم ہو بڑی ولی اللہ ہم تو نہیں ہیں، ہمارا توجی جلا ہوا ہے ہم تو ڈمکے کی چوٹ کہیں گے، بڑے بول کا سر نیچا، بڑا اونچا سمجھ رہے تھے اپنے تئیں، جیسے حسب نسب کا انہی پر خاتمہ ہو گیا ہے، باقی سب ذلیل ہیں، اچھے ہیں!“

”اماں! میں کہہ رہی ہوں چیپ رہو“

”میں تو جو جی چاہے گا کہوں گی، برا لگتا ہے تو جاؤ اپنے

کمرہ میں بیٹھو۔“

”چیل شاہد چلیں“

یہ کہہ کر زہرہ اپنے ساتھ شاہد کا ہاتھ پکڑ کر اسے اپنے کمرہ میں لے گئی، بڑی بی بدستور اپنی جگہ پر بیٹھی ہوئی گڑ گڑی پتی جیسا رہی تھیں اور بڑ بڑاتی جیسا رہی تھیں، کبھی زیر لب، اور کبھی باواز بلند، لیکن بالکل تنہا۔

باب ۳۲

سرگزشتِ حیات

شاید اور زہرہ کمرہ میں آکر بیٹھ گئے، اسوقت دونوں سنجیدہ تھے۔ وہ شوخی جو ابھی چند منٹ پہلے تک زہرہ اور شاہد پر چھپائی ہوئی تھی اب دور ہو چکی تھی، دونوں کسی گہرے سوچ میں تھے۔

دس پندرہ منٹ گذر گئے، لیکن دونوں کھوئے کھوئے سے بیٹھے رہے، زہرہ نے طلسم سکوت توڑا،

”کیا سوچ رہے ہو شاہد؟“

”کچھ نہیں، یونہی“

”کوئی بات ہے ضرور“

”ہاں ایک بات سوچ رہا ہوں“

”ہم بھی سنیں“

"میں یہ سوچ رہا ہوں تشریح کرنا حسب ہمیں دلیل اور بیخ سمجھتے ہیں، اسی لئے تمہارے کہنے کے باوجود وہ تشریح کی شادی عجیب سے کرنے پر رضی نہیں ہوئے۔"

"ہاں تو"

"یہی خیال اگر کبھی تشریح کے دل میں بھی آگیا۔
تو کیا ہوگا؟"

"ہماری زندگی تلخ ہو جائے گی، ہم تباہ ہو جائیں گے۔
لیکن یہ خیال اسے آنے کیوں لگا؟"

"یہ نہ کہو، آدمی کا خیال بدل بھی سکتا ہے۔"

"لیکن تشریح ایسی ہوتی، تو تم سے اتنی مخالفت گھر والوں کا
مولے کر شادی کیوں کرتی؟ بھائی کو اپنا دشمن کیوں بناتی؟
رسوائی اور بدنامی کیوں مول لیتی؟
یہ تو تم ہیچ کہہ رہی ہو، لیکن یہ خیال میرے دل میں
کھٹکتا ہے۔"

"آخر کیوں، وہ بڑے شریف ہیں، تو ہم کون سے کینے
ہیں؟"
"کیا کہہ رہی ہو آپا؟ اس دنیا کے سامنے اس سماج کے"

ساتنے ہم شرافت کا دعویٰ کر سکتے ہیں منہ نوح لے گی یہ
سماج ہمارا تمہارا

ہم بھی اس کا منہ نوح سکتے ہیں ہم بھی اسے ٹھکرا سکتے

ہیں!

ہم خود اپنا منہ نوح سکتے ہیں، خود اپنے ٹھوکر لگا سکتے
ہیں، سماج کا منہ انتہا اونچا ہے کہ ہم بہا لیں پھڑو کر بھی اسے
نہیں پاسکتے، وہ اتنی سفت ہے کہ اسے اگر ہم نے ٹھوکر لگانی
تو ہمارے اپنے پاؤں لہو لہان ہو جائیں گے!

”میں خوب جانتی ہوں، اس دنیا کو، اس سماج کو، یہی
دُنیا اور سماج ہے جس نے مجھے رڈی بننے پر مجبور کیا!

” اور اماں کو؟

” اماں کی میں نہیں کہتی اپنی کہتی ہوں۔“

”آخہ کس طرح؟“

”کیا کرو گے یہ قصہ سنکر“

” ضرور سنوں گا“

”شاہد قسم میرے بھائی ہو، اس دنیا میں تم ہی ایک ہی
بھرتی ہیں یاد ہو گا وہ میں ہی بھرتی جس نے تمہیں اس گھر سے

باہر رہتے، اور یہاں کے ماحول سے دُور رہنے پر مجبور کیا تھا

”ماں خوب یاد ہے“

”کوئی ماورزاورنڈی یہ کر سکتی ہے؟“

”تو کیا اماں تمہاری اور سیری اماں نہیں ہیں؟“

”ماں سے بڑھ کر ہیں لیکن ماں نہیں ہیں!“

”ایں یہ کیا کہہ رہی ہو تم؟“

”کہانی بیان کر رہی ہوں اپنی“

”چبا چبا کے باتیں کیوں کر رہی ہو، صاف صاف کہو نا!“

”سنو، آج تمہیں وہ راز بتاتی ہوں جسے میں اپنے ساتھ

قبر میں لے جانے کا ارادہ کر چکی تھی، لیکن تمہیں افسردہ اور مغموم

نہیں دیکھ سکتی، اسی لئے وہ عہد توڑتی ہوں، جو میں نے خود

سے کیا تھا!“

شاید خاموش بیٹھا ہوا تھا، اور زہرہ کہہ رہی تھی۔

آج سے بیس برس پہلے کی بات ہے۔ میں ۱۲-۱۳ برس

کی ایک الٹرا لٹلی تھی، اور تم ۳ برس کے ننھے ننھے بچے، ہمارے

تمہارے ماں باپ زندہ تھے، وہ حور کی طرح پاک اور معصوم

ماں آج بھی سیری آنکھوں میں لہسی ہوئی ہے، وہ فرشتہ

سے زیادہ نیک اور صالح باپ، آج بھی اس کی تصویر میری آنکھوں کے سامنے موجود ہے۔

سارے شہر میں ہمارا گھرانہ شرافت اور عزت کے لحاظ سے بلند تھا، آبا جان کسی وقت میں ہیڈ کلرک تھے۔ ڈھائی سو روپیہ ماہوار انہیں تنخواہ ملتی تھی، بڑے سکھ اور چین سے بسر ہو رہی تھی، ہمارا گھر جنت کا نمونہ بنا ہوا تھا۔

آبا جان بیمار پڑے، ڈیڑھ برس تک بیمار رہے، نوکری چھوٹ گئی، ازلیور تک گئے، برتن فروخت ہو گئے، جہاں تک قرض مل سکا قرض لیا اور آبا جان کے دوا علاج میں کوئی کمی نہیں آنے دی، لیکن ان کے دن پورے ہو چکے تھے، ایک روز وہ میری بے بس ماں رآنکھوں سے آنسو جاری ہو گئے، کوروتا بلکتا چھوڑ کر اس دنیا سے سدھار گئے۔

یہ غم اماں نہ سہہ سکیں، وہ بھی بیمار پڑ گئیں، اب ہماری آمدنی کا کوئی ذریعہ نہیں تھا، ہمارے کھاتے پیسے عزیز تھے مال دار اور دولت مند رشتہ دار تھے، برسرِ کار، اور باروزگار آبا جان کے دوست تھے۔ ان کی موت پر سب روتے

تھے لیکن ان کی دکان سے کراہتی ہوئی بیوی، بھوک سے
 روتی ہوئی لڑکی اور لڑکے پر وہ ہنس سے تھے، ہمارا کوئی
 پرسان حال نہ تھا، کوئی ہمدرد اور غم خوار نہیں دکھائی
 دیتا تھا۔

آج جان کہہ ایک پرانے دوست تھے، خان بہادر صاحب
 بڑے کھلے کھٹے کے آدمی تھے، زندگی کی ساٹھ بہاریں دیکھ
 چکے تھے، انہوں نے اپنے اور آبجیوں کے ایک دوست
 کی معرفت میرے ساتھ اپنا پیارا بیجا، اماں سنکر ونگ رہ
 گئیں، انہیں بڑا غصہ آیا لیکن اپنی سیڑھی دیکھ کر چپ
 ہو گئیں، اور آخر انہوں نے یہ پیام منظور کر لیا، نہ منظور
 کرتیں تو نفاق کا بھیانک دیوساٹھ کھڑا تھا، مجھے اور تمہیں
 کھانے کے لئے، اس دیو کو دیکھ کر وہ لرز اٹھیں اور جس
 بات کو ماننے ہوئے ان کا دل لرز اٹھا، اسے ماننے پر وہ
 مجبور ہو گئیں۔

خان بہادر صاحب نے ہارو پیہ ماہوار و شیعہ اماں کا
 مقرر کر دیا اور بڑے ٹھاٹھ سے مجھے ولہن بنا کر اپنے
 گھر لے گئے۔

خان بہار صاحب کا گھر ایک اچھا خاصا محل تھا، زوریل اور ماڈرن کی کمی نہیں تھی، ٹھیکہ دار تھے خوب دولت جمع کی تھی انہوں نے مہینے اور پرتو برقی طسبح رتبھے ہوئے تھے میں انہیں اباحیان کی زندگی میں چچا کہتی تھی، ان کی گوریوں میں کھیلتی تھی، ان کی سفید زرافی وارھی سے کھیلتی تھی، ان کے ذوق برق کپڑوں پر میں نے پیشاب کیا تھا، میں سببانی ہونے کے بعد ان کی مہیب صورت دیکھ کر لرز جاتی تھی، اباحیان سے اتنا نہیں ڈرتی تھی، وہ آج دو لہا بنے ہوئے تھے۔ اور میں ان کی دلہن سببانی جبارھی تھی، اور یہ تھاری سماج دور سے کھڑی ٹکڑی سب کچھ دیکھ رہی تھی، اُسے نہ میرا لاکھ پکڑ کر سہارا دیا اور نہ خان بہار صاحب کے سینہ پر گھونٹ مار کے آئیں پیچھے بٹایا۔

میں ان کے آغوش میں ہیں پراپتی اور وہ اس بے خودی سے مجھ پر ٹوٹ پڑتے کہ میں اپنا رونا تک بھول جاتی۔ میرا غم دیکھ دیکھ کر اماں مجھ سے زیادہ کڑھتی تھیں۔ چند ہی مہینہ میں اس غم نے انہیں کھا لیا۔ اب تم میرے پاس آگے۔ اب میں تھاری ماں بھجی تھی اور

بہن بھی، میری محبت کے مرکز صرف تم بنے ہوئے تھے، خان بہادر کی محبت آمیز باتوں سے میرا جی متلاتا تھا، میں ان سے گھسن کرتی تھی، جتنی دیر ان کے پاس مجھے رہنا پڑتا تھا، وہ وقت ہول ہول دل میں صرف ہوتا تھا،

خان بہادر صاحب ذیابیطس کے پرانے مریض تھے، کارنگل نیکلا، آپریشن ہوا وہ جہاں پر نہ ہو سکے۔

اب میں خوش تھی کہ بیوگی کے دن سکھ اور چین سے گزار دوں گی، لیکن ان کے جوان لڑکے تھے، لڑکیاں تھیں، میرے علاوہ دو بیویاں تھیں، سب نے سکوت کی، اور صاف صاف اعلان کر دیا کہ خان بہادر صاحب تیرے شوہر نہیں تھے، تیرا نہ جاتا تھا اور میں حصہ ہے، نہ اسباب منقولہ میں، جہاں تیرے سینگ سما میں چلی جا۔

جس سماج کے سامنے میرا بیباہ ہوا تھا، اسی سماج نے تسلیم کر لیا کہ میں خان بہادر کی بیوی نہیں ہوں، چار مہینہ کے اندر میں بیوی بنی، بیوہ ہوئی اور حق زوجیت سے محروم کر دی گئی، وہ سماج جو غریبوں کی برائیاں کر دیکر یہ کہہ سکتی ہے، بیویوں کی بڑی سے بڑی برائیاں بھی اس کی نظر میں نہیں

میرا زیور چھین لیا گیا، اور مجھے چند جوڑے کپڑے سے
 کر نکال دیا گیا، اب میں کہاں جاتی، بھائی کی انگلی پڑی اور
 سیدھی ایک وکیل صاحب کے ہاں پہنچی وہ بڑی مہردوی سے
 پیش آئے، کہنے لگے، جب تک مقدمہ نہ جیت لو تم میری مہمان
 ہو۔ میں پیروی کروں گا اور خان بہادر کے بچوں سے ایک
 ایک پائی اگلا لوں گا۔

میں نے ان کا شکریہ ادا کیا، میں سمجھی یہ انسان کے روپ
 میں فرشتہ ہے، رات کو میں اپنے کمرہ میں سو رہی تھی کہ مجھے
 اپنے سینہ پر کوئی چیز رنگیتی ہوئی نظر آئی، میں نے دیکھا
 یہ وکیل صاحب کا اٹھنا تھا، میں نے ان کا ہاتھ جھٹک دیا، اٹھ
 بیٹھی اور غصہ سے پوچھا -

”آپ یہاں کیا کر رہے تھیں؟“

”تمہارے پاس آیا تھا اپنی فیس لینے“

”لیکن فیس تو میرے پاس نہیں ہے“

وکیل صاحب نے مجھے سمجھایا، اس دن میں ہر چیز بکتی ہے
 ہر چیز کی ایک قیمت ہوتی ہے، تمہارے پاس فیس لینے

کے لئے چھن چھناتے ہوئے روپے نہیں ہیں، لیکن جوانی ہے، میں روپیہ کے عوض جوانی کا سودا کروں گا، میں نہیں اتنا بے وقوف نہیں سمجھتا کہ تم اس سودے سے انکار کرو گی۔ لیکن اگر تمہیں انکار ہو تو میں زبردستی نہیں کرتا، کمرہ کا دروازہ میں ابھی کھول دوں گا، تم جاسکتی ہو۔

میں جانے کے لئے سہا کر اٹھی، لیکن فوراً خیال آ گیا، جاؤں کہاں میرا ہے کون؟ کون دے گا پناہ؟ میں پھسے بیٹھ گئی، وکیل صاحب نے بڑی شفقت کے ساتھ میرے گلے میں بانہیں ڈال دیں، مجھے اپنے پہلو کی زینت بنا لیا، میرے چہرہ اور بالوں سے ان کی انگلیاں کھیلنے لگیں، انہوں نے کہا تم بڑی سمجھدار ہو، پھر وہ میری جوانی سے اپنی فیس وصول کرنے لگے۔

ایک ہفتہ تک روزانہ وہ اپنی فیس مجھ سے وصول کرتے رہے، لیکن مجھے ان کے نوکر سے مجھے معلوم ہوا کہ وہ خان بہادر صاحب کے دوست ہیں، اور ان کے لڑکوں کو اپنا بھائی سمجھتے ہیں۔

ایک روز میں نے تقاضہ کیا، آخر آپ مقدمہ کیوں

نہیں دائر کرتے چھوٹی سی فیس لے کر انہوں نے کہا جس قدر
کا ہے کی ہے، ارے بھئی کھا رہی ہو، پنی رہی ہو، اپن رہی
ہو، رہ رہی ہو، ہو جائے گا مقدمہ بھی دائر۔

ایک روز میں نے سنا، کل وکیل صاحب کی بیوی میکے
سے آرہی ہیں، وکیل صاحب گھبرائے گھبرائے میرے پاس
آئے، کہنے لگے سننتی ہو، وہ کل آرہی ہیں، ان کا مزاج ذرا
خراب ہے، اب تمہارا یہاں رہنا ٹھیک نہیں ہے، وہ
ملازموں کی جو کوٹھڑی ہے، اس میں چلی جاؤ تم، میں کہہ
دوں گا تمہارے لئے ایک اچھی سی ملازمہ تلاش کر لی ہے،
بظاہر ملازمہ بنکر رہنا اور ویسے میرے دل پر حکومت کرتی
رہنا، یہ کہہ کر وہ اپنی فیس کی ایک قبضہ وصول کرنے
والے تھے، مگر میں نے انہیں موقع نہ دیا، اب موکل سے
ملازمہ بن گئی۔

وکیل صاحب کی بیوی آئیں، غصہ تو ان کی ناک پر رکھا
رہتا تھا، ایک روز کہیں انہوں نے وکیل صاحب کو مجھ
سے فیس وصول کرتے دیکھ لیا، بس پھر کیا تھا قیامت آگئی
وکیل صاحب کی توڑ جانے انہوں نے کیا گت بنائی۔ مگر مجھے

کھڑے کھڑے نکال باہر کر دیا۔۔۔۔۔ سماج اب بھی
ٹس سے مس نہ ہوئی، وکیل صاحب اس کے سرتاج بنے بے
اور میں رائڈہ درگاہ بن گئی۔

وکیل صاحب کے ہاں سے اپنے ننھے بھائی کی انگلی کا پیرے
باہر نکلی، یا اللہ! اب کہاں جاؤں؟ نہ راستہ سے واقف
نہ منزل سے، لیکن قدم برابر آگے بڑھے چلے جا رہے تھے،
راستہ میں ایک بیل گاڑی میں ایک ٹھاٹھ دار عورت بیٹھی
دکھائی دی، شہر کے پاس ایک گاؤں تھا اس کی زمیندارنی
تھیں، شہر کچھ پینڈ میں خریدنے آئی تھیں، انہوں نے میری
طرف دیکھا میں نے ان کی طرف سمجھیں کوئی بھکارن ہے انگری
رکوا کر انہوں نے مجھے اپنے پاس بلا یا میں گئی، انہوں نے
پوچھا۔

”کون ہے تو؟ بھکارن؟“

”ہاں بھکارن میں نے جواب دیا۔“

”کیوں بھیک مانگتی ہے تو؟“

”تو بیٹے کیسے تھکے“

”تو کرسی کرے گی؟ ہمارے بچے کو کھلا دیا کرنا۔“

یک لوں گی نوکری

”تنخواہ کیا لے گی“

”جو آپ شے دیں“

”دو روپیہ مہینہ اور کھانا“

”یہی سہی“

”عید بقرعید پر انعام“

”بہت اچھا“

”تو اب بیٹھ جا گاڑی پر“

ہیں گاڑی پر بیٹھ گئی، انہوں نے میرے بھائی کی طرف

دیکھا، پوچھا، یہ کون ہے تیرا بھائی؟ میں نے کہا ہاں میرا

بھائی ہے یہ، پوچھا، ماں باپ مر گئے تیرے؟ میں رونے

لگی، وہ ہان چپانے لگیں،

زیندار کی بیوی بڑی اچھی عورت تھی، لیکن زمیندار

قہر تھا خدا کا، اس نے مجھے دیکھا، مسکرایا، اور باہر چلا گیا

میں اس کی مسکراہٹ دیکھ کر دل گسی، اس مسکراہٹ میں شرارت

پاچ رہی تھی

دو تین روز اطمینان سے گزرے، کوئی خاص واقعہ رونما

نہیں ہوا، ایک روز ٹھیک دوپہر کے وقت جب گھر کے سب لوگ سوئے تھے، زمیندار صاحب آئے، انہوں نے انا سے مجھے بلایا، میں گئی ان کے پاس، کہنے لگے بیگم تو سو رہی ہیں؟ تو چپل میرے سر میں تیل داب، درد ہو رہا ہے بڑے زور کا۔

میں ان کے ساتھ ساتھ اوپر گئی، انہوں نے بڑی بے تکلفی سے گویا سب کچھ پہلے طے سے کمرہ کا دروازہ بند کر لیا میں منہ دیکھتی رہ گئی ان کا، کہنے لگے عجب پگلی ہے، منہ کیا دیکھ رہی ہے میرا چل ادھر یہ کہہ کر انہوں نے اپنے پلنگ پر مجھے اس طرح ڈال دیا، جس طرح قصائی بکری کو ذبح کرتے وقت پچھاڑ دیتا ہے۔

پھر تو یہ روز کا معمول ہو گیا، جب دیکھو جب ان کے سر مبارک میں درد ہو رہا ہے، ان کے سر کا درد اس وقت جاتا تھا، جب میری رگ رگ میں، جوڑ جوڑ میں درد ہونے لگتا تھا۔

سماج کی یہ حالت تھی کہ میں تو کسی شہسار قطار میں نہیں تھی، اور زمیندار صاحب نہ ہوں تو سماج بیوہ محکوم

ہونے لگتی تھی۔

زمیندار کی بیوی اب مجھ سے کچھ کھٹکنے لگی تھی، مجھ سے زیادہ زمیندار صاحب سے، زمیندار صاحب ایک روز کسی کام سے شہر گئے اور بیگم صاحبہ نے کیا کیا عید و سہرا نکاح کر دیا، اور میں فوراً اس کے گھر "رخصت" کر دی گئی، چٹ منگنی پٹ پیہا، میرا اس کا کوئی جوڑ نہیں تھا، وہ بالکل گنوار تھا، میں تھوڑی بہت پڑھی لکھی تھی، مہذب تھی، نتیجتاً تھی، لیکن وہ میرا شوہر تھا، خداوند محبازی، اور میں اس کی بیوی تھی، ایک بچپاری کینز، اور سماج یہ تماشہ دیکھ دیکھ کر مسکرا رہی تھی۔

عید و کسی مل میں نوکر تھا، سال بھر میں دو چار دفعہ ہفتہ دو ہفتہ کے لئے اپنے گھر اور کھیت کی خبر لینے آ جاتا تھا، اس دفعہ بھی وہ ایک ہفتہ سے زیادہ نہیں رہا، شہر جانے لگا، تو مجھے بھی اپنے ساتھ لے گیا، وہ عامل تھا میں معمول، جو وہ کہتا تھا مجھے کرنا پڑتا تھا، پھر اس نے ایک پڑوسی سے تھوڑا پیسہ لے کر مجھے طلاق دے دی، اور مجبور کیا کہ میں اس سے شادی کر لوں،

ان کے جاتے ہی میں پھوٹ پھوٹ کے رونے لگی وہ عورت میرے پاس آئی، بڑی شفقت سے اس نے میرے سر پر ہاتھ پھیرا، کہنے لگی۔

روتی کیوں ہو بیٹی، میں تمہیں بڑے آرام سے رکھوں گی، میری ایک بیٹی تھی بالکل تمہاری ایسی وہ دوق میں مبتلا ہو کر مر گئی (آنسو آگے آنکھوں میں)، اس کا عزم مجھے کھائے جا رہا ہے، میں تمہیں اپنی بیٹی، چھیتی لاڈلی بنا کر رکھوں گی عزم نہ کرو، پوچھ ڈالو آنسو،

ان باتوں سے ذرا میری ڈھارس بندھی!

اس عورت نے ایسا محبت اور شفقت کا برتاؤ کیا، جسے میں کبھی نہیں بھول سکتی، اس نے میری داستان سن لی، اُسے مجھ سے واقعی سہاوی ہو گئی، وہ مجھے سچ سچ اپنی بیٹی کی جگہ سمجھنے لگی، میری ہر ضد وہ بڑے چپاؤ سے پوری کرتی تھی۔

یہ میری خوش قسمتی تھی کہ اس کی بیٹی مر گئی تھی، اول کا گھاؤ ابھی تازہ تھا، اس نے مجھے بیٹی کی طرح پالا پوسا، اور پروان چڑھایا، ورنہ زندگیوں پر جنہیں وہ چڑھاتی ہیں قیامت کے ظلم ڈھاتی ہیں، مجھ پر کوئی ظلم نہیں ہوا، یہاں

مگر میں پچھلے مظالم بھول گئی، مجھے پھولوں کی سیج پر پالا گیا
 میں بیٹی تھی چپا و پیار اور لاڈ بھی بہت تھا میرا
 اب میری نئی ماں کو تعلیم و تربیت کی فکر ہوئی، اردو انگریزی
 کے پاسٹر اور مولوی رکھے گئے، گانا سکھانے کے لئے استاد
 بن مقرر ہوئے، ناچ کی تعلیم وہ خود دیتی تھیں، لٹنوٹ سے
 ہی دنوں میں، میں جھجک ہو گئی، میرے ناچ اور گانے کے رسیا
 پھر اس اجڑے ہوئے بالا خانے پر آنے لگے، جس کمرہ میں
 کرتی تھی انکنا نہیں تھا، وہاں اب مجمع لگا رہتا تھا، بہت
 جلد میرے ناچ اور گانے کا شہر بھر پر سکھ بیٹھ گیا۔

اب میری زندگی کا سب سے بڑا اور نازک وقت آیا
 اماں نے مجھے اپنی بیٹی بنا یا تھا، اور مجھ سے بھی وہ وہی گانا
 لینا چاہتی تھیں جو اپنی مرحوم بیٹی سے لیا کرتی تھیں، میں نے
 اماں سے کہا اگر تم چاہتی ہو کہ میں زندہ رہوں، تمہاری تجویز
 سونے سے بھر دوں، تمہاری دوکان پھر چمکا دوں تو میری
 ایک بات تمہیں ماننا پڑے گی۔

انہوں نے بڑے اشتیاق سے پوچھا، کون بات؟
 میں نے کہا، میں ناچوں گی، گاؤں گی جو آمدنی ہوگی وہ

صرف تمہاری ہے گی، میں ایک پیسہ بھی نہیں طلب کروں گی جو کھلاؤ گی وہ کھاؤں گی، جو پہناؤ گی وہ پہنوں گی، لیکن کسی غیب مرد سے اکیسے میں نہیں بلوں گی، نہ اپنے گھر پر نہ اس کے گھر پر، وہ سوچنے لگیں، انہوں نے محبت بھری نظروں سے میری طرف دیکھ کر کہا، بیٹی تیری یہ بات مجھے منظور ہے میری ایک لڑکی مرگئی، خدا نے مجھے پٹی پلائی، جو ان جہاں دوسری لڑکی بالکل ویسی ہی ہے وہی، اس کا سر کہا، مانو گی میں۔

میں نے اطمینان کا سانس لیا، اور اماں کے کانڈھے پر سر رکھ کر رونے لگی، انہوں نے میری پیشانی چومی، ولا ساویا۔ بڑے بڑے گاہک آئے اماں کے پاس، ہزاروں روپے کے نوٹ انہوں نے بکھیر دیئے اماں کے قدموں پر، مگر اماں کا جواب ایک ہی تھا، گانا سن لو، ناچ دیکھ لو، اس سے آگے کوئی بات اگر چاہیے تو وہ رہا زمین، اپنی راہ لو، میرے جواہرات اور سونے چاندی کی بڑی سے بڑی رشوت اماں کے قدم کو ڈگمگانہ سکی، انہوں نے اشارہ بھی مجھ سے عہد شکنی نہیں کی۔

شاید خدا کو حاضر و ناظر حبان کر کہتی ہوں، جب سے
اس گھر میں آئی ہے تمہاری بہن ویسی ہی پاک ہے جیسی اپنی
مرحوم ماں کی گو وہیں تھی، کسی مرو نے اس کے بدن میں ہاتھ
نہیں لگا یا بڑھی سے بڑھی ترغیب بھی اسے ڈالنا ڈول نہ کر
سکی، خود اس کے دل میں بڑے بڑے طوفان اٹھے لیکن
خدا کا شکر ہے کہ اس کے پاؤں کبھی نہیں ڈلگائے، وہ چٹان
کی طرح اپنی جگہ جمی رہی ————— و نیا کچھ کہے، سماج
کچھ کہے، لیکن اس کا دل مطمئن ہے اس کے ضمیر میں کوئی خلش
کوئی چیخ نہیں ہوتی

اب تمہیں یہ ستانے کی ضرورت نہیں کہ جس بڑھیا کو ہم ماں
کہتے ہیں وہ تمہاری ماں نہیں لیکن ماں سے بڑھ کر ہے،"
شاید کی آنکھوں میں آنسو بھرے ہوئے تھے، زہرہ نے
آنکھ کر اسے گھٹے لگایا اور کہا تو سماج کی پروا کیوں کرتا ہے؟
کیا تجھے اپنی بہن پر خسر نہیں ہے؟ تو نرتیا سے کیوں ڈرتا
ہے کیا وہ پتیری بہن کو اب بھی محبم سمجھے گی؟ تجھے شاکر کا
اندیشہ کیوں ہے وہ میرا سب سے بڑا دشمن ہے، لیکن
میری عصمت ماں کا سب سے بڑا گواہ وہی ہے، وہ میرے

خون کا پیسا سا ہے، لیکن میکے رول میں اس کی جگہ ہے
عزت ہے، محبت ہے!

بہن بھائی میں یہ باتیں ہو رہی تھیں کہ بڑھی بی آئیں آئے
ہی برسے لگیں، آج تو دونوں ایسے ملے ہیں، جیسے مدت کے
پچھڑے ملے ہوں،

یہ کہتی ہوئی وہ باورچی خانہ کی طرف چلی گئیں۔
زہرہ نے شاہد سے کہا دیکھو ایک تاکید کرتی ہوں
خبردار جب تک اماں زندہ ہیں ان پر یہ ظاہر نہ ہونے
دینا کہ تم بھی اس راز کو جانتے ہو، وہ تمہیں بیٹیا بنا چکی
ہیں، ان کا دل پھٹ جائے گا اگر انہیں یہ معلوم ہوا کہ ان کا
بیٹا ان کا بیٹا نہیں رہا،
"ثرتیا سے بھی نہ کہوں؟"

"اس سے ضرور اس داستان کا جو حصہ مناسب سمجھو کہہ
دو لیکن اخفائے راز کی تاکید تم دونوں کے لئے ہے،
اسے اگر اپنا یہ راز بتاؤ تو یہ عہد لے کر کہ وہ اس کی حفاظت
کرے گی امانت میں خیانت نہیں کرے گی!"
شاہد جب اس کمرہ میں آیا تھا تو اس کا دل بوجھل تھا

اب وہاں سے جانے کے لئے اٹھا، تو بالکل ہکا بکا
وزیرت میں ایسا معلوم ہوتا تھا اڑا جا رہا ہے۔

باب ۳۳

ہم راز!

شاید اور نثر تیا میں کسی روز تک ملاقات نہیں ہوئی شاید روز کا لچ جب نا تھا، مگر نثر تیا منوہر کی ویچو بھال میں ایسی اٹھی رہی کہ کسی روز تک نہ جاسکی، آج کئی روز بعد اُس کی اور شاید کی ملاقات کا لچ کے احاطہ میں ہوئی۔

شاید نے کہا اب تو تم بڑے بڑے غوطے لگانے لگی ہو، کیا فیل طلبہ کی فہرست میں سب سے آگے بڑھ جانے کا ارادہ ہے تمہارا؟

نثر تیا مسکرائی کہنے لگی فیل ہوتے ہوں گے دوسرے یہاں تو آج تک سب سے اول ہی ہے۔

.. ہاں لیکن ان غیر جانفروں کا آخر انجام کیا ہوگا۔
 کیا کروں تمہیں کچھ ایسی ہی مجبوریاں

”میں نہیں بتاؤ گی؟“

”کیا روگے سنکر، بتا دوں گی!“

طے ہوا کہ کالج سے واپسی پر دونوں حسب معمول رانی باغ کے اسی کنج پر ملیں اور باتیں کریں۔

آج کالج کی ٹیم، ایک دوسرے کالج کی ٹیم سے میچ کھیلنے والی تھی، اس لئے دو گھنٹہ پہلے چھٹی ہو گئی، لوگ میچ کی تیاریاں کرنے لگے، شاہد اور ثریا اپنی منزل مقصود کی طرف روانہ ہوئے، کالج میں دو ایک مخصوص دوستوں کے علاوہ کسی کو ثریا اور شاہد کا رشتہ نہیں معلوم تھا، اس لئے عام طور پر ”معزز خوانین و حضرات“ ان کے رابطہ ضبط سے کھٹکتے رہتے تھے۔

چھٹی کے بعد سب سے پہلے شاہد اپنی سائیکل پر بیٹھ کر روانہ ہوا، اور آنکھوں سے اوجھل ہو گیا، ثریا اپنی جماعت کی لڑکیوں میں گھری ہوئی تھی، وہ اس سے اصرار کر رہی تھیں کہ وہ میچ دیکھنے چلے، لیکن وہ انکار کئے جا رہی تھی۔ رونق نے کہا۔

”بھئی انہیں زیادہ نہ چھیڑو نہیں تو روٹھ جائیں گی یہ“

ناہید گویا ہوئی،

.. ہاں بھئی ایسا مذاق بھی کیا کہ آدمی کا دل رونے لگے۔

وردانہ بولی۔

آخر پہیلیاں کیوں بھجا رہی ہو، کیوں روئے گی شریا؟
کیوں اس کا دل رونے لگے گا، اے واہ کوئی بات ہوئی
یہ۔

رونق نے کہا،

.. ہاں بڑی بات ہے یہ، تم نہیں جانتیں، ہم جانتے ہیں۔

وردانہ نے بڑے بھولے پن سے کہا،

.. آلا ہمیں بھی بتا دونا۔

.. نہیں بتاتے کسی کا اجارہ ہے، رونق بڑ بڑائی،

.. بتانا پڑے گا تمہیں، یہ کہہ کر راحت کھلکھلانے لگی،

رونق نے کہا،

.. بات یہ ہے۔ بھئی ہم نہیں بتاتے!

.. پھر بدل گئیں، "مہ جبین بولی"

.. تمہیں شرم آتی ہے!

سب پہیلیوں نے ایک قہقہہ لگایا، شریا نے ہنستے ہنستے

ایک زور کی چٹکی لی رونق کے،

.. بہت چنچل ہو گئی ہے تو!

.. تم سے کم"

.. میں نے کیا کیا؟

.. دیکھ لیں گے سب ابھی"

.. اونٹ تو تو دیوانی ہے میں چلی"

یہ کہہ کر وہ چل ہی دی!

رونق نے کہا، ہاں جلدی جاؤ، بڑی دیر سے انتظار کر

ہے ہوں گے بیچارے تمہارا!"

ثریا نے ہاتھ کے اشارہ سے کہا

.. اچھا سمجھو نگے تجھ سے"

وہ تو چلی گئی، اور رونق، دروازہ وغیرہ زور زور سے

ہنسنے لگیں، اور پستریوں کی طرح ادھر ادھر اڑ گئیں۔

شاید کچھ عزالت میں ثریا کا انتظار کر رہا تھا، وہ نسیم

بہار کی طرح اٹھیلیاں کرتی آئی، ہوا اس کے سنہرے بالوں

سے اٹھیلیاں کر رہی تھی، شاید نے کہا۔

.. بڑی دیر کی مہرباں آتے آتے"

”رونق کی باتوں میں دیر ہو گئی“

”اور یہاں جان پر بن گئی اتنی دیر میں!“

”توبہ مٹو بھی باتیں خوب بناتے ہو تم!“

”باتیں بنانا ہوں یا آئی بات بھول جاتا ہوں؟“

”ہم نے تو نہیں دیکھا کبھی“

”دیکھا تو بہت ہو گا یہ کہو محسوس نہیں کیا۔“

”اچھا بھئی یہی سہی، تم تو پنچے جھاڑ کے پیچھے پڑ جاتے ہو“

اور دعویٰ یہ ہے کہ آئی بات بھول جاتے ہیں، سچ کہتی ہوں

یہ مرد بھی آفت کے پر کالے ہوتے ہیں، توبہ الہی۔“

”یہاں جو گذر رہی ہے دل جاتا ہے،“

تم کو آشفۃ نصیبوں کی خبر سے کیا کام

تم سنوارا کرو بیٹھے ہوئے گیسواپنا

”خیر تو ہے کیا ہو آپ کو؟“

”یہ سماج ہمارے راستہ میں پہاڑ بن کر کھڑی ہو گئی ہے“

اس سے ٹکرا کے کہیں ہم اپنا سر نہ پھوڑ لیں

”کیا کیا سماج نے آپ کا؟“

”کیا نہیں کیا اُس نے؟ یہی سماج ہے جس نے میری

معصوم بہن کو طوائف کے روپ میں دنیا کے سامنے پیش کیا
یہی سماج ہے جو ہمیں ہماری محبت سمیت نکل جانا چاہتی ہے
رگھرا کر، کیا بات ہوئی، ذرا کہیے نا!

میں ایک بڑا خطرہ تمہارے گرد منڈلاتے ہوئے دیکھ
راہوں اب تم جلد از جلد، وہ گھر چھوڑ دو جہاں رہ رہی
ہو، منصور لاکھ تمہارا پشت پناہ سہی، لیکن . . . ؟
آخر یہ کیسی باتیں کر رہے ہونم؟

.. جب مجھ غنیتِ روین دہاڑے ہا ہر حملہ ہو سکتا ہے،
تو تم ان کی اپنی ہو، اسی گھر میں رہتی ہو، وہاں تمہاری زندگی
ختم کی جا سکتی ہے۔

.. بس نے حملہ لیا تم پر، کون تھا وہ، بتاؤ مجھے!
شاید نے سارا ماجرا ایشیا کو اپنا اور انور اور گلشن
کا سنایا، وہ سن رہی تھی اور ایسا معلوم ہو رہا تھا فوراً تاثر
سے اس کا خون منجمد ہوا حبارا ہے شاید نے کہا۔

.. ان حالات میں تمہارا وہاں رہنا خطرناک ہے!
.. تم میری فکر نہ کرو شاید، میں اپنی حفاظت کرنا جانتی
ہوں، ان بزدلوں کی یہ بہت نہیں ہو سکتی کہ مجھ پر وار کریں

منصور سے سب کا خون خشک ہوتا ہے، لیکن تمہارے ساتھ جو کچھ ہوا میں
معاف نہیں کر سکتی، ابھی حساب کروہ قیامت اٹھاتی ہوں کہ تمہارا
درست ہو جائیں گے سب کے۔

”تم وہاں کا رہنا نہیں چھوڑو گی؟“
”کیوں چھوڑ دوں؟ میسر اگھر ہے۔“
”میں تڑپتا رہوں گا یونہی؟“

”دیکھو اپنی باتیں، یہ دوسرا سوال پیدا کر دیا، جو عہد ہم کر
چکے ہیں اس پر قائم رہیں گے، جب تک ایم۔ اے میں کامیاب
نہ ہو جائیں، اور اپنے پاؤں پر نہ کھڑے ہو جائیں، ہم
ایک دوسرے کے ساتھ نہیں رہ سکتے، میسر ہی شرط تھی جسے
تم منظور کر چکے ہو، مرد قول سے نہیں پھرا کرتے۔“
”ابھی تو کئی مہینے ہیں۔“

”تم مرد ہو کے ہمت ہار لو دیتے ہو، بڑی بات ہے شاہد۔“
”اس واقعہ کا ذکر اپنے گھر میں نہ کرنا۔“
”کیوں نہ کروں؟“

”میرا مقصد تو یہ تھا کہ تم چوکتی ہو جاؤ، گھر میں ایک
نیا فتنہ کھڑا کرنے سے کیا فائدہ؟“

”خوب کہی میں تو آج ایسے لٹے لوں گی بھائی جان
کے کہ وہ یاد کریں گے۔“

”نہیں بھئی کہنا مانو۔“

”نہیں مانتے کچھ زبردستی ہے؟“

شاید نے کوئی جواب نہیں دیا جیب سے سگریٹ نکالی
اور سلگانے لگا اسے تریا نے کہا،

”ہاں یہ تو بساؤ“

”کیا پوچھتی ہو؟“

”وہ تم سماج اور اپنی بہن کا کیا کہہ رہے تھے؟“

”وہ بھی ایک لمبی داستان ہے“

”میں تو سنوں گی“

”مسکرا کر میں کوئی داستان گو ہوں تمہارا؟“

”نہیں ہو تو نینا پڑے گا تمہیں“

”نہیں بنتے“

”میں تو بسنا کے رہوں گی۔“ یہ کہہ کر تریا نے کتابوں کا

بستہ سبزہ پر رکھا، اکڑوں مٹی کے دونوں ہاتھوں کے گھیر میں
اپنے دونوں زانو دبائے، پھر فوراً جھک کر، اس نے اپنی

ٹھوڑی زانو پر رکھی، اور کہنے لگی،

”ہاں بھئی چلو“

شرتیا کی یہ دھج دیکھ کر شاہد از خود ہنستہ ہو گیا، اس نے اپنی آنکھیں اس کے چہرہ پر گاڑ دیں، وہ چند سکٹ تک خاموش رہی پھر شرما کے اس نے اپنی نشست بدل دی، کہنے لگی،

”اے واہ کیا اکیٹ کر رہے ہو یہاں؟“

شاہد چولکا، اس نے کہا، یہ وہ اکیٹ نہیں تھا، جو فلموں میں دکھایا جاتا ہے، یا اسٹیج پر جس کا مظاہرہ ہوتا ہے یہ وہ اکیٹ تھا !

”بس بس سن چکی، جان لیا، بڑا اچھا اکیٹ تھا یہ اب وہ بات سناؤ!“

شاہد سنبھل بیٹھا، اس نے کہا،

”شرتیا میں تمہیں وہ راز بتا رہا ہوں جو آج ہی میرے کانوں تک پہنچا ہے، اور جب سے میں نے سنا ہے میرا خون کھول رہا ہے، میرا جی چاہتا ہے خدا مجھے اتنی طاقت دے دے کہ میں اس سماج کو اسی طرح کچل دوں، پامال کر

دوں جس طرح یہ غریبوں اور ناداروں، مجبوروں اور بے بسوں کے دل کچلتی رہتی ہے، پامال کرتی رہتی ہے۔
 "توبہ اللہ، تقریر ہو رہی ہے اور اصل بات کیا ہے؟
 اس کا کہیں دُور نزدیک پتہ نہیں۔"

اب شاہد سنجیدہ ہو کر بیٹھ گیا، اور جو کچھ اُس نے زہرہ سے سنا تھا ایک ایک حرف اس کا دہرا دیا، ثمریابیت بنی یہ باتیں سنتی رہی، شاہد کی داستان سرائی ختم ہوئی تو اس نے کہا۔

"افوہ، واقعی بہاری سماج کتنی بے درو ہے!"

"صرف بیدرو؟ قاتل، خونخوار، ہلاکوار!"

"ہاں سچ تو!"

"یہ سماج اس قابل ہے کہ اُس کے ٹکڑے ٹکڑے کر دیئے

جائیں، اور ہوا میں اڑا دیئے جائیں، یہ معصوموں کو گناہ کا بناتی ہے، پاک دامنوں کو آبرو ریشی پر مجبور کرتی ہے نیکوں کو برائی کے راستہ پر لا ڈالتی ہے!"

.. بیشک ! بالکل سچ ! میں تو خود اس سماج کی دشمن ہوں ہمیشہ سے !

شاہد نے پھر سگریٹ سلگایا ، ثریا بولی ،

” پیلے میں زہرہ کی اس لئے عزت کرتی تھی کہ وہ تمہاری بہن ہیں ، لیکن میرے دل میں اب ان کی عظمت سے ، اسے کہتے ہیں کروار ، یہ ہے کروار !

” سچ کہہ رہی ہو ثریا ؟

” بالکل سچ ، جھوٹ کیوں بولوں گی ؟ ، کیا وہ عورت ہر عزت اور عظمت کی مستحق نہیں ہے ، جسے سماج نے شکر ادا کیا ہو ، جسے سماج نے نماز کے مصطلے سے رنڈی کے کوٹھے پر پھینک دیا ہو ، جو ناچتی ہو ، گاتی ہو ، لوگوں کے دل لجھاتی ہو ، انہیں اپنے تیر نظر کا شکار بناتی ہو ، لیکن جس کا دامن دامن حور کی طرح آلودگی ، پاپ اور مصیبت سے پاک ہو ، زہرہ عورت نہیں ہے مجھ سے کروار ہے وہ !

شاہد بدستور سگریٹ کے کش لگا رہا تھا ، ثریا نے

کہا ،

” کہتے ہیں ، پانی میں رو کر کپڑوں کو ترتیر ہونے سے نہیں

بچا یا جاسکتا،

سے درمیان میں دریا تختہ بندم کر دے

باز می گوئی کہ وہاں تو کمن شیار باش

لیکن زہرہ نے ثابت کر دیا، وہ مجھ سے ج میں رہ کر بھی اپنا

دام خشک رکھ سکتی ہے، جی چاہتا ہے اس عورت کے قدموں پر

عقیدت کا رکھ دوں

شاہد کا چہرہ چمک اٹھا، اس نے کہا۔

”ثریا تمہیں ان سے ملتے ہوئے عمارت آئے گا؟“

”ہرگز نہیں“

”مسکرا کر، تو انٹرویو کا انتظام کروں؟“

”انتظام کی کیا ضرورت ہے، لے چلو مجھے وہاں“

”نہیں ثریا وہاں نہیں، میں کل انہیں اپنے گھر پر بلاؤنگا“

وہیں مختصری ویر کے لئے تم بھی آ جاؤ، ذرا میسر انٹیشن

بھی دیکھ لیا، وہی انٹیشن جہاں تمہاری محبت کا خزانہ بند

ہے، لیکن جہاں آج تک تمہارے قدم نہیں گئے۔

”ضرور آؤں گی، اچھا کس وقت؟“

”جس وقت تمہارا جی چاہے“

"کالچ جانے سے پہلے ہے"
 "ہاں وہ وقت ٹھیک ہے گا۔"
 نثریا اور شاہد خوش خوش اٹھے، اور اپنے اپنے نشین
 کی طرف چل دیئے۔

باب ۳۴

عورت

تیریا گھر واپس آئی، آتے ہی کمرہ میں جا کر کتا میں کھیں اور سیدھی چپلی منصور کے کمرہ کی طرف، وہ زیادہ وقت منصور کے کمرہ میں صنوبر اور اس کے بچے کے ساتھ صرف کرتی تھی، صنوبر اور اس کے منصور کے ساتھ اچھوتوں کا سا سلوک ہو رہا تھا، گھر میں کوئی آدمی دن یا کسی اور متعدی مرض میں مبتلا ہو جائے، اس کے برتن الگ کر دیئے جاتے ہیں، اس کے ساتھ کوئی کھانا نہیں کھاتا، اسی طرح ان تینوں کے برتن الگ تھے کوئی ان سے نہ سیدھے منہ بات کرتا تھا، نہ ان کے ساتھ کھانا کھاتا تھا۔ قدرۃ ان تینوں میں پہلے سے کہیں زیادہ ارتباط اور خلوص پیدا ہو گیا تھا، یہ ایک دوسرے کے ہمراز، ہمدم اور ہمدر و تھے۔

نثری نے جیسے ہی منصور کے کمرہ میں قدم رکھا چاہا، اس نے سنا کوئی چپکے چپکے باتیں کر رہا ہے، وہ سمجھی صنوبر اور منصور میں راز و نیاز ہو رہا ہے، اگلے لمحوں واپس چلی دروازہ چویٹ کھلا تھا، پھر کچھ سوچ کر لوٹی، وہ کمرہ کے اندر نہیں گئی، دروازہ کی اوٹ میں سے جھانکنے لگی، سب کچھ صاف نظر آ رہا تھا۔

بچہ چپا پانی پر لیٹا ہوا، ٹکڑے ٹکڑے چھت کی طرف دیکھ رہا تھا صنوبر ایک بے خودی کے عالم میں اس پر جھکی ہوئی تھی، کبھی وہ اسے پیار کرنے لگتی تھی، کبھی اس سے باتیں کرنے لگتی تھی، کبھی اٹھاتی تھی اسے، اور سینہ سے لگا لیتی تھی، پھر لٹا دیتی تھی، چپا پانی پر اس کی طرف اس نے محبت بھری نظروں سے دیکھا،

”بالکل اپنے باپ پر پڑا ہے، دیکھو نا وہی بڑی آہٹیں وہی گورا گورا رنگ، وہی شرارت — ابھی سے سیکھ لی، شرارت اس نے، مسکرا رہا ہے، مسکرا کہیں کا، کیوں سے تو بھی بڑا ہو کر اپنے باپ کی طرح کسی لونڈی کو بیٹا ہے گا؟ — نا بڑی بات، دنیا سننے کی تجھ پر، ماں باپ نکال

دیں گے تجھے گھر سے، بائیکاٹ کر دیں گے تیرا —
 رگرو میں اٹھ کر سینڈ سے لگا کر، میں کیوں نکالنے لگی اپنے
 لال کو، اس کا باپ بھی ایسا نہیں ہے، ایسا ہوتا تو میری
 ہانڈ پکڑ کر کیوں لے آتا بھرے مجمع میں سے اپنے کمرہ میں
 وہ تو بڑا اچھا ہے، اور تو؟ — (ہنکر) شریہ!
 صنوبر اسی طرح باتیں کئے جا رہی تھی اپنے پھول سے،
 وہ ماں کی باتیں سنتے سنتے سو گیا، شاید اس کی سمجھ میں
 نہیں آرہی تھیں اس کی باتیں، بیابا، شادی، ماں —
 باپ — گھر — لوزڈی — یہ سب وہ اصطلاحیں تھیں
 جن سے ابھی تک وہ نا آشنا تھا، بیگانہ تھا۔

بچہ کو سوتا دیکھ کر وہ اسی چپا رپائی پر پاؤں لٹکا کر
 بیٹھ گئی، وہ سامنے دیوار کی طرف دیکھ رہی تھی، یہاں منصوبہ
 کی قید آدم تصویر آویزاں تھی، اس تصویر پر اس نے نظر
 جمادی۔ اس کی آنکھوں سے اس وقت چاہا، پریم، اور
 ذرا نیت کا سمندر ابل رہا تھا، ایسا معلوم ہوتا تھا اس
 کی یہ آنکھیں ایک بڑا سا منہ بن جائیں گی اور اس تصویر
 کو معہ اس کے فریم کے کچھا چبا جائیں گی۔

کبھی اس کے چہرہ پر تصویر کو دیکھتے دیکھتے شرم کی
 سرخی دوڑ جاتی، شاید اسے وہ دن یاد آ رہا ہوگا، شریا سوچتی
 جب بھتیانے پہلے پہل سے اپنا یا تھا کبھی اس کے چہرہ پر
 افسردگی کی سیاہی چھا جاتی، شاید وہ سوچ رہی ہوگی کہ اس
 محبت کا انجام کیا ہوگا؟ یہ اونٹ کس کروٹ بیٹھے گا؟
 یہ ناؤ کس طرح پار لگے گی؟ کبھی اس کا چہرہ خوشی سے دکنے
 لگتا، شاید وہ سوچ رہی ہوگی کہ اس نے دنیا کی سب سے
 بڑی دولت — منصور — بے سان گمان پالی، اس
 سے بڑھ کر خوش رہنے کا حق کسے ہے؟

بڑی توجہ سے شریا صنوبر کے اتار چڑھاؤ کو دیکھ
 رہی تھی۔ اس وقت اسے صنوبر کے چہرہ پر عورت کا
 دل حرکت کرتا، سورج کی طرح جگمگاتا، تاروں کی طرح جھللاتا
 نظر آ رہا تھا۔ اس کا دل سینے سے باہر نکل آیا تھا، ایسا
 معلوم ہو رہا تھا، دل نے اپنا ہر جذبہ صنوبر کے چہرہ
 پر کھینچ لیا ہے، وہ اس وقت بانڈی نہیں، منصور کی چہیتی
 نہیں، عورت نظر آ رہی تھی، صرف عورت جو کائنات کی
 سب سے بڑی ہستی ہے، جو قدرت کا سب سے بڑا

شاہکار ہے، جو انسانیت کا سب سے بڑا — کوہ

نور سے بھی بڑا — پیرا ہے!

نثر یا کا جی چاہ رہا تھا وہ ورنہ کمرہ میں گھسی چلی جائے
 اور صنوبر کی گود میں سر رکھ دے، اور اس سے کہے، یہ
 نور، یہ جلال، یہ دستار، جو اس وقت تیرے چہرے پر
 جھلک رہا ہے، مجھے بھی دے دے، سب نہیں تھوڑا سا، اچھا
 تھوڑی دیکھ کے لئے سہی۔

نثر یا سوچ رہی تھی عورت کی دو سہی حیثیتیں ہیں، ماں اور
 بیوی، باقی جو کچھ ہے دکھاوا ہے، تصنع ہے، اس چھو کری
 نے جسے گھر بزرگ ذلیل و حقیر سمجھتا ہے، جسے دیکھ کر گھر
 کے لوگ آگ ہوئے جاتے ہیں، جس کا نام سنکر اس کی
 سی دوسری بانڈیاں کانوں پر ہاتھ دھرنے لگتی ہیں،
 — ایک ہی زقت میں دونوں منزلیں ملے کر

لیں، یہ ماں بھی بن گئی، اور بیوی بھی — اس سے
 بحث نہیں پہلے کیا بنی؟ لیکن یہ سچ ہے کہ اس نے سب
 کو اپنے پیچھے چھوڑ دیا، سب اس کا متہ تکتے رہ گئے،
 سب نے بڑھ بڑھ کر اس کے راستے میں پتھر بچھائے،

اس پر کندیں پھینکیں لیکن کوئی روک اس کے لئے نہ
 بن سکی، یہ جھاڑ جھنکاڑ، پھول کانٹے، دریا، سمندر، پہاڑ
 ٹیلے سب کو طے کرتی ہوئی سب کی دسترس سے باہر ہو گئی،
 صحیب عورتا ہے یہ!

ثرتیا سوچ رہی تھی، نظر صنوبر پر جمائے ہوئے تھی، اور
 وہ بدستور منصور کی تصویر سے آنکھ لڑا رہی تھی! دفعہ ثرتیا
 چونک پڑی، اس نے سنا،

”پکڑ لیا چور کو!“

مڑ کر جو دیکھتی ہے، تو منصور سامنے کھڑا مسکرا رہا تھا
 یہ سب کچھ دروازہ ہی کے پاس ہوا، چور کا نام سن کر
 اور منصور کی آواز پہچان کر صنوبر گھبرائی ہوئی حبس دی سے
 باہر نکل آئی، چور بھی مسکرا رہا تھا اور اسے پکڑنے والا سپاہی
 بھی، ان دونوں کو مسکراتا دیکھ کر صنوبر بھی مسکرانے
 لگی!

۳۵

باب

مال کا دل

شریاً منصور کے ساتھ ساتھ کمرہ میں داخل ہوئی، دونوں
 ایک صفوفے پر پاس پاس بیٹھ گئے۔
 ”ہاں بھتی کیا حال چپال ہے، کئی دن سے تم سے باتیں
 نہیں ہوئیں۔“

”کچھ سنائیے آپ ادھر ادھر کی“

”شاہد سے ملاقات ہوئی؟“

”رگروں جھکا کر (جی ہاں)“

”خیریت؟“

”ان کی توجہ جان لینے کی تدبیریں ہونے لگی ہیں اب“

”ایں؟ جان لینے کی؟ کیا ہوا؟“

شریاً نے انور اور شاہد کی معرکہ آرائی . یاسمین کی سازش

۳۴۰۔ بانگی
 اور گلشن کی فریب کاری کا ایک ایک واقعہ سنا دیا۔
 منصور نے کہا، میں نہیں جانتا تھا کہ بھائی جان
 ایسی حرکتیں بھی کر سکتے ہیں، اب وقت آ گیا ہے کہ ہم فیصلہ
 کر لیں، انہیں کوئی حق نہیں ہے کہ ہمارے حصّہ کے متولی
 بنے رہیں اور ہمیں نیچا دکھانے کی تدبیریں ہمارے
 ہی سرمایہ سے کرتے رہیں۔

”ٹھیک ہے بیٹا“

”میں ابھی جانتا ہوں ان کے پاس تم بھی چلو۔“
 ”چلئے“

دونوں بہن بھائی ساتھ ساتھ نیچے پہنچے، شاکر ابھی باہر
 سے آیا تھا، بیٹھا ہوا حقہ پئی رہا تھا، امی جان بھی پاس
 ہی ایک کرسی پر بیٹھی تھیں۔

یہ دونوں نووار و بھی کرسیوں پر بیٹھ گئے، شاکر نے نظر
 اونچی کی، دیکھا، اور پھر حقہ پینے لگا، امی جان نے ان
 دونوں کو دیکھ کر نفرت سے منہ پھیر لیا۔

کچھ دیر تک دونوں خاموش بیٹھے رہے، پھر منصور نے
 کہا۔

”میں کچھ ضروری باتیں کرنے آیا ہوں“

”مجھے فرصت نہیں ہے!“

”لیکن یہ باتیں تو آپ کو سننی ہی پڑیں گی“

”میں نہیں سنتا جاؤ اپنا کام کرو“

”اپنے کام ہی کے سلسلہ میں آیا ہوں یہاں“

”کیا کام ہے آپ کا؟ فرمائیے؟“

”میرا اور ثریا کا حصہ الگ کر دیجئے، مکان، جائیداد،

اسباب منقولہ جو کچھ ہے، اسے تقسیم کیجئے، آپ اپنا اور

امی حبان کا شرعی حصہ لے لیجئے، میرا اور ثریا کا حصہ

لے دیجئے۔“

”بڑا آیا کہیں کا شرع پر چلنے والا، اب تک گھر میں

حرام کاری ہو رہی ہے، نکاح تو کیا نہیں بد معاش نے اور

چلا ہے شرع بگھارنے!“

”حرام کاری کا الزام غلط ہے، بیشک شروع شروع میں

میرے اور صنوبر کے تعلقات آپ لوگوں کی اصطلاح میں

”ناجائز“ تھے، لیکن وہ اس وقت بھی مجھے اپنا شوہر سمجھتی

تھی، اور میں اسے اپنی بیوی سمجھتا تھا، پھر بعد میں اس

نے نکاح پر اصرار کیا تو میں نے نکاح بھی کر لیا۔

”اے چل سٹ، تو کیا، اور تیرا نکاح کیا؟“

”خیر اس بحث کو چھوڑیے۔“

”کیوں چھوڑیں اس بحث کو، تو ہمارا باوا ہے، جو

ہمارا جی چاہے گا کہیں گے۔“

”بہتر ہے کہئے جو آپ کا جی چاہے، لیکن تقسیم کے

بارے میں کیا سوچا آپ نے؟“

”میں نے عاق کیا تجھے بھی، اور ثریا کو بھی، ایک جہ

تو دوں گی نہیں تجھے۔“

”آپ نے عاق کر دیا تو اپنی جا پیدا دے محروم کر

دیجئے ہم دونوں کو، لیکن میں اور ثریا اپنے مرحوم باپ

کی جائیداد میں ترا اپنا حصہ رکھتے ہیں، اسی کا مطالبہ ہے

اس وقت ورنہ مفت میں بات بڑھ جائے گی۔“

”لو اور سنو، بات بڑھ جائے گی، مواکل کا چھو کر

آیا ہے، کٹنی کو (ثریا کی طرف اشارہ کر کے) ساتھ لے

کر دھمکانے، کیا کر لے گا تو؟“

”مقدمہ دائر کر دوں گا!“

”یہ ارمان بھی ہے؟“

”ارمان تو نہیں ہے، لیکن جب سیدھی انگلیوں

گھٹی نہیں نکلے گا تو انہیں ٹیڑھا کرنا ہی پڑے گا!“

”جو تیرا جی چاہ رہا ہے تو کر رہا ہے، جو تیری بہن

نے چاہا وہ کیا، خصم تک کر لائیں اپنی پسند کا، مواپنچ! اسی

گھر میں رہ کر ہمارے سینہ پر کودوں دل ہے ہر تم دونوں

اب یہ کسر رکھی ہے کہ بی ثرتا ٹھکرتی ہوئی حسابیں، اور

مخترکتی ہوئی شاہد کو اپنے ساتھ لے آئیں، سو جس دن ان کا

جی چاہے گا یہ بھی کر لیں گی وہ، پھر آخر جائیداد تقسیم کرنے

کی کیا ضرورت پیش آگئی؟“

”اس کی بھی وجہ ہے!“

”میں بھی تو سنوں!“

”اب بھائی حبان ایسی حرکتوں پر اتر آئے ہیں کہ ہم

دونوں کا ان کے ساتھ نباہ نہیں ہو سکتا!“

”آخند کیوں؟“

”انہوں نے یاسمین کے بھائی انور جیسے بد معاش کو یہ

لاٹچ دے کر کہ ثرتیا کو اس کے ساتھ بیاہ دیں گے، اُسے

آمادہ کیا کہ وہ شاید کو ماروٹالے یا کم از کم اسے چھپا رکھا
 کر طلاق نامہ پر دستخط لے لے، ان حسرتوں کو میں برداشت
 کر سکتا ہوں؟ ثریا معاف کر سکتی ہے؟

”شاہ کی طرف دیکھ کر سن ہے ہوشا کر، کیہ

کہہ رہا ہے یہ؟

”سن رہا ہوں، بکتا ہے!“

”میرے پاس ثبوت ہے؟“

”کیا ثبوت ہے؟“

”وہ بیان جس پر انور کے دستخط ہیں جس میں اسے

ان سب باتوں کا جواب بھی میں نے کہیں اعتراف ہے! اگر

ضرورت ہوئی تو اسے عدالت میں بھی پیش کروں گا!

یہ بات انور نے شاکر کو نہیں بتائی تھی، وہ مصلحتاً

اسے گول کر گیا تھا۔ منصور سے یہ انکشاف سن کر شاکر کا

چہرہ اتر گیا، اس کے منہ پر ہوائیاں اڑنے لگیں۔

اب انہی حبان کا غصہ بھی دھیمما ہوا، حالات یہاں

ٹمک پہنچ گئے ہیں اس کا انہیں وہم و گمان بھی نہیں

منصور نے کہا،

.. بھائی حبان، میں ایک مہینہ کی مہلت دیتا ہوں آپ کو، اس عرصہ میں آپ خود، ہم دونوں کا پورا پورا حصہ خواہ زلفت ہو، اسباب منقولہ ہو، حساب اُتاد ہو مکان ہو، الگ کر دیجئے، اپنے اور امی حبان کے حصہ پر نیز امی حبان کی حساب اُتاد پر آپ شوق سے قابض اور متصرف رہیئے، ہمیں کوئی اعتراض نہ ہوگا، لیکن اگر آپ نے ایک مہینہ کے اندر ہمارے حصے الگ نہ کر دیئے، تو میں اپنی اور شریا کی طرف سے عدالت کا دروازہ کھٹکاٹھانے پر مجبور ہوں گا، اپنے حصہ کے ساتھ ساتھ، میں حساب فہمی کا دعویٰ بھی کروں گا، اور اب حبان کی وفات سے لے کر اس وقت تک کا سب حساب آپ کو دینا پڑے گا۔ البتہ اگر آپ نے خود ہمارے حصے الگ کر دیئے، تو ہم حساب فہمی کے مطالبہ سے دست بردار ہو جائیں گے۔

.. لے لینا اپنا حصہ، کون اُسے دبائے رکھنا چاہتا

ہے بھئی۔

.. "شکر یہ آپ کا!"

امی جان پھپھری بولیں، لے لو تم لوگ اپنے حصے، لیکن ایک بات کہے دیتی ہوں، سن لو کان کھول کے۔
 ”فرمائیے! منصور نے کہا۔

”چاہے اوہر کی دنیا اوہر ہو جیسے، میں شاید کرتو اس گھر میں نہیں گھسنے دوں گی، سر پھوڑ کر مہرباؤں گی، بی ثرتیا اس کے ساتھ عیش کریں شوق سے، رہیں جہاں جی چاہے اس کے ساتھ جا کر، لیکن اس گھر میں وہ نہیں آسکتا!“
 ”امی جان نپلم ہے آپ کا! منصور نے کہا،

”تظلم سہی، تو نے لونڈی بٹھالی میں چپ ہو گئی، اس نے شاید سے آنکھیں لڑائیں اور اس سے بیباک تک رچا بیٹی میں کچھ نہیں بولی، کم بختو تمہاری مت ماری گئی ہے، ماں کی خاطر بھی کوئی چپینہ نہیں ہے تمہاری نگاہ میں؟ میں اسکی صورت نہیں دیکھوں گی، وہ پٹح اگر میرے سامنے آ گیا تو اپنے بوڑھے ہاتھوں سے اس کا اور ثرتیا کا گلا گھونٹ دوں گی پھر خود بھی زہر کھالوں گی۔

یہ کہہ کر امی جان بلک بلک کر، بچوں کی طرح رونے لگیں منصور کی آنکھیں ڈبڈبائیں ثرتیا کی آنکھوں سے بھی

موتیوں کے قطرے ٹپکنے لگے۔

منصور اس معاملہ پر مفاہمت کے لئے کوئی نیا فارمولا پیش کرنے والا تھا کہ تریاکھڑی ہوگئی۔ اس نے کہا،
 ”اماں، میں نہیں روتا نہیں دیکھ سکتی، تمہارے سکھ کے لئے میں اپنی زندگی بھی قربان کر دوں گی، تم نے اپنا نام لے کر مجھے منع کیا ہوتا تو میں شاید کے ٹھوکر مار دیتی، بھیا منصور کا گلا گھونٹ دیتی، صنوبر کو زہر پلا دیتی اور اس معصوم بچے کو اٹھا کر پشک دیتی، تم تو سماج، رسم، احساندان ناک کریچ میں لانے لگیں، میں ان سے جہلتی ہوں، ان کے آگے سر نہیں جھکا سکتی، لیکن اپنی ماں کے لئے میں دنیا کی ہر چیز حتیٰ کہ اپنے ارمان اور آرزو بھی قربان کر سکتی ہوں،

تم اگر شاہد کی صورت نہیں دیکھنا چاہتی ہو، تو میں تمہیں اطمینان دلاتی ہوں میں بھی آج سے اسکی صورت نہیں دیکھوں گی۔ میں اس سے نفرت کرنے لگوں گی، اور اگر پھر بھی اس کی محبت میرے دل سے نہ نکلی، تو ایک چھری لے کر سینہ میں بھونک لیں گی، تمہاری بوڑھی لیکن اپنی

نظروں میں دُنیا جہان سے پیاری آنکھوں میں آنسو نہیں
دیکھ سکتی، ان آنسوؤں کو روکنے کے لئے میں اپنا خون
بہا دوں گی، اور اپنی آرزوؤں کا خون کر لوں گی۔

تم مجھ سے خفا ہو مجھے کوئی حینہ اچھی نہیں لگتی، میرا
جی چاہتا ہے، پھر سہک کر تمہاری گود میں بیٹھ جاؤں، تم
سے ضدیں کروں، تمہاری آغوش میں بیٹھ کر تمہاری باتیں ماننے
سے انکار کروں، تم پیار کرو، میں روٹھ جاؤں، میں
تمہارے گلے میں بانہیں ڈال دوں، تم مجھے کہانی سناؤ
میں سنتے سنتے سو جاؤں، لیکن اب تم میری ماں نہیں
رہیں بدل گئیں، مجھے دیکھ کر تم نفرت سے منہ پھیر لیتی ہو
میرا جی چاہتا ہے، تمہارے سر میں تیل ڈالوں، کنگھی
کروں، جیسے کرتی رہتی تھی، لیکن تمہیں دیکھ کر میرا ہسیاؤ
نہیں پڑتا، میں سہم جاتی ہوں، وہ ماں جو میرے اوپر جان
چھڑکتی تھی، وہ مجھ سے پھر گئی، روٹھ گئی، میری دشمن
بن گئی، اس زندگی سے موت مجھے اچھی لگتی ہے، وہ تم سے
اچھی ہے، تم روٹھیں تو مجھ سے دُور ہو گئیں، اب میں
تمہیں نہیں پاسکتی، لیکن اسے ہر وقت بلا سکتی ہوں، وہی جیسے

دل کو سکون دے گی۔

یہ کہتے کہتے، ثرتیا بے اختیار رونے لگی،

امی جان کی آنکھوں سے بھی گنگا جمنہ کی تراوشس ہو رہی تھی، وہ اٹھیں اور ثرتیا کو پکڑ کر اپنے سینہ سے لگا لیا، وہ بھی رو رہی تھیں، اور ثرتیا بھی، دونوں ایک دوسرے سے چپٹی ہوئی تھیں، منصور بہت ضبط کر رہا تھا، لیکن اس کی آنکھوں میں بھی آنسو بھرے ہوئے تھے۔ شاکر کے منہ میں حقہ کی نئے تھی، اس نے یہ منظر دیکھا اور اٹھ کر باہر چلا گیا۔

امی جان اپنے ساتھ ثرتیا کو اپنے کمرہ میں لے گئیں اسے خوب پیار کیا، کہنے لگیں،

”میرا چاند“

یہ کہتے ہی ان کے بوڑھے اور بے بس ہونٹ تھرتھرانے لگے اور آنکھوں سے آنسوؤں کے قطرے ٹپ ٹپ کرنے لگے۔

ثرتیا بھی رونے لگی،

امی جان نے آنسو پوچھتے ہوئے کہا،

”بیٹی، میں کچھ نہیں کہتی، تو نے جو کچھ کیا اچھا کیا، لیکن اپنے دل کو کیا کروں، سوچتی ہوں میرا داماد ہے وہ تو نون کھولنے لگتا ہے؟“

”کیوں اماں؟“

”ہمارا اس کا جوڑکیا، وہ طوائف زادہ تو شریفی آدمی“

”اماں یہ بات نہیں ہے! یہ کہہ کر اس نے وہ ساری داستان“

جو تباہ سے سنی تھی، اُن کے سامنے دہرا دی، وہ سنتی جاتی تھیں

اور ان کے چہرے کے نکھار کو خوشی کا غمازہ بڑھاتا تھا

تھا۔

وہ بہت خوش ہوئیں کہنے لگیں،

”مجھے کوئی اعتراض نہیں ہے اب“

”اور اماں منظور بھیتا“

”اس کا نام نہ لینا میرے سامنے“

”رنگھے میں باہیں ڈال کر میری اماں نہیں“

”اس نے میرا دل بہت دکھایا ہے، زبان تو دیکھو کسی

پٹر پٹر چلتی ہے“

”خوش ہو جاؤ میری اماں“

اتنے میں منصور اُدھ سے گزرا اس نے میل ملاپ
کا یہ رنگ جو دیکھا تو کھڑا ہو گیا، اور ثریا کو دیکھ کر دیکھ کر
سکرانے لگا۔ امی جان گردن جھکائے بے ہوشی تھیں، ثریا
نے اشارہ سے اُسے بلایا، وہ آتے ہی لپٹ گیا اپنی ماں

سے

”چلو ہٹو، بس زیادہ چونچلا نہ دکھاؤ۔“
یہ کہہ کر انہوں نے گردن اٹھائی تو منصور آنکھوں میں
آنسو بھجے کھڑا تھا، ان کی آنکھوں میں بھی آنسو بھرا آئے،
یہاں، یہ سو رہا تھا ثریا نے جانے کیا سوچا بجلی کی سی تیزی
کے ساتھ اٹھی، دھم دھم کرتی اوپر گئی۔ اور سچے کو لا کر اسی
جان کی گود میں ڈال دیا، بالکل ہو بہو منصور کا نقشہ تھا،
وہ ان کی گود میں آتے ہی مسکرانے اور کلکاریاں مارنے
لگا۔ انہوں نے گود میں لے کر اس کی پیشانی چومی، اور ثریا
کے ماتھے میں دسے دیا، کہنے لگیں پہلے پیشاب کرالو امیر
میرے نماز کے کپڑے ہیں خراب کر دے گا یہ!

باب ۳۶

زہرہ اور نثریا کی ملاقات

صبح ہوئی حسب وعدہ نثریا شاہد کے مکان پر پہنچ گئی
شاہد نے بڑھ کر اس کا استقبال کیا، کہنے لگا، آئیے تشریف
لائیے، زہرہ قسمت!

وہ آئیں گھر میں ہمارے خدا کی قدرت ہے
کبھی ہم ان کو کبھی اپنے گھر کو دیکھتے ہیں
نثریا مسکرائی اور ایک کرسی پر بیٹھ گئی، زہرہ ابھی
تک نہیں آئی تھی، نثریا نے پوچھا
”آئیں نہیں وہ اب تک؟“
”آجائیں گی وہ بھی، مجھے تمہارے آنے سے جو خوشی ہو
رہی ہے وہ ان کے آنے سے تھوڑے ہوگی۔“
”بری بات، یہ نہ کہو“

بڑی بات، نہیں سچی بات، واقعہ بھی ہے!
 ”بہت سی باتیں ایسی ہوتی ہیں جو سچ ہوتی ہیں لیکن انہیں
 زبان سے نہیں نکالا کرتے۔“

”وہ کوئی اور لوگ ہوتے ہوں گے۔“

”اگر وہ سن لیں تو؟“

”تو کیا ہوگا؟“

یہ باتیں ہو رہی تھیں کہ زہرہ آتی ہوئی دکھائی دی، اس کے
 کمرہ میں آتے ہی دونوں کھڑے ہو گئے۔ بڑے پیار سے اس
 نے شرتیا کے سر پر ہاتھ پھیرا، کہنے لگی۔

”بیٹھ جاؤ بیٹی“

”جی ہاں بیٹھی ہوں آپ تشریف رکھیے“

سب اپنی اپنی کرسیوں پر بیٹھ گئے۔ زہرہ نے کہا۔

”تمہارے بلنے کو دل تڑپ رہا تھا، سمیت نہیں پڑتی

تھی بلنے کی، کوئی صورت نہیں نظر آتی تھی، شکر خدا کا میری

آرزو پوری ہوئی“

”یہ نہ کہیے، میں خود آپ سے بلنے کے لئے بے تاب

تھی، مجھے خنزیر ہے کہ میں آپ سے بل رہی ہوں، آپ جیسی نہیں

تو صدیوں میں پیدا ہوتی ہیں!“

”اوہو، ہماری نثر یا بیگم بنانے لگیں ہمیں!“

”میں بناتی نہیں آپ کو کیا بناؤں گی، شاہد سے آپ

کے جو واقعات معلوم ہوئے، انہوں نے میری آنکھیں کھلی

دیں، اللہ انڈونیا میں ایسی عورتیں بھی ہوتی ہیں“

زہرہ کی آنکھوں میں آنسو بھرائے، اُس نے کہا، نثر یا

متھاری باتیں بڑی سچی ہیں، میں نے اپنے خیال کی دُنیا میں

تہیں جیسا سمجھ رکھا تھا، تم اس سے بھی بڑھ کر نکلیں، میں تو خیر

کس شمار قطار میں ہوں، لیکن شاہد کو بے اختیار مبارکباد

دینے کا جی چاہتا ہے کہ ایسا آبدار موقی اُسے مل گیا!“

کچھ دیر تک ان تینوں میں اوہرا دُھر کی باتیں ہوتی رہیں

پھر زہرہ نے کہا،

”مجھے دکھ جو کچھ ہے وہ اس کا کہ تم نے شاہد کو پارہتوں

کو، ماں جیسی نعمت تک کو کھو دیا“

”ہاں یہ تو میں کہنا بھول ہی گئی“

نرتیا نے کہا،

”کیا کوئی نئی بات ہے؟“ شاہد نے پوچھا۔

”اماں مجھ سے خوش ہو گئیں، انہوں نے میری خطا معاف کر

دی، اب وہ اس رشتہ پر معترض نہیں ہیں!“

زہرہ نے بڑی خوشی کے ساتھ دریافت کیا،

”سبح؟ کیسے؟“

نرتیا نے سارا واقعہ من و عن بیان کر دیا، بڑی توجہ اور

دلچسپی سے شاہد اور زہرہ سنتے رہے۔

شاہد نے کہا۔

”بس پھر کیا بات ہے مارلیا پالا“

”یہ نہ کہو شاہد،“ نرتیا بولی۔

”کیوں اب کیا خطرہ ہے؟“

”تم بھائی حبان کی اُفتاد مزاج سے واقف نہیں ہو

وہ ابھی تک برسہم ہیں اور میں سمجھتی ہوں کہ وہ خوش بھی نہیں

ہوں گے، ان کی یہ عادت ہے کہ جھاڑ کا کانٹا بن کر پیچھے ٹپتے

ہیں، مجھے اندیشہ ہے، کہ وہ نچلے نہیں بیٹھیں گے، اور جو کچھ

وہ کر سکیں گے ضرور کریں گے۔ شاید وہ ارا مان بھی لیتے لیکن

یہ بس کی گانٹھ یا سہین اس طرح انہیں بچاتی رہتی ہے، جیسے مداری بندر کو بچاتا ہے، اور اسے خدا واسطے کی ضد پڑ چکی ہے ہم لوگوں سے!"

زہرہ نے بھی، نثریا کے خیال کی تائید کی، اُس نے کہا، نثریا کی بات ٹھیک ہے، شاکر صاحب کے مزاج سے میں بھی خوب واقف ہوں، ان سے ڈرنا چاہیے، وہ جو کچھ بھی نہ کر لیں کم ہے!"

زہرہ اور نثریا کی یہ باتیں سن کر شاہد کا وہ چہرہ جو فوراً مسرت سے کھل کھلا اٹھاتا، افسر وہ سا ہو گیا، اسکی یہ کیفیت نثریا نے بھانپ لی، اُس نے کہا،

"لیکن امی جان اب بھائی جان کے زہر کا تریاق بن جائیں گی، اُن کے ہموار ہو جانے سے بہت بڑی مصیبت حل گئی، بھائی جان اب بھی ہمیں زک وینے کی کوشش کریں گے لیکن امی جان سپر کا کام دیں گی۔"

"ماں کا دل بھی کیا چین ہے! زہرہ بولی۔

"بٹیک، ونیا کی سہر محبت اپنے اندر عرض کا کوئی نہ کوئی پہلو رکھتی ہے، لیکن ماں کی محبت صرف محبت ہے، بالکل

غیر مشروطاً!

غیر مشروط" کے لفظ پر شاید ہنس پڑا۔

شاید نے کہا،

"امی جان نے ہمیشہ میسرمان رکھا، میری ماں نے پوری
کی میسرمان کوئی خواہش رد نہیں کی، بس زندگی میں پھرتی
اور شاید آخری دفعہ یہ ایک معاملہ تھا، جس میں انہوں نے
میسرمان کو نہیں دیا، لیکن اب جب سے خوش ہوئی ہیں،
پھر وہی اماں بن گئی ہیں جو پہلے تھیں۔"

شاید نے کہا۔

منصور سے انہیں خوش کرادو تو جانیں۔"

"یہ بھی ہو چکا۔"

"واقعی؟"

"کہہ جو رہی ہوں میں۔"

"خوش ہو گئیں وہ منصور سے؟"

"بھلا میسرمان ضد نہ پوری کرتیں، صرف خوش نہیں

ہوئیں گلے سے بھی لگایا، بچہ کو گود میں لئے لئے پھریں!

"واہ بھئی، واقعی کمال ہو گیا یہ، اور سنو بر؟"

”ابھی اس کی صورت دیکھنے کو نہیں تیار نہیں ہیں!“
 ”اس بیچاری کی کیا خطا ہے؟“

”بہی تو میں بھی کہتی ہوں، لیکن ان کے دل پر یہ بات
 جسم گنتی ہے کہ اس بالزادی نے میرے بھولے بھالے
 رٹ کے پر دوڑے ڈالے، اور اسے ورغلا لیا!“

شاہد اور زہرہ دونوں ہنسنے لگے، ثریا نے کہا،
 صنوبر سے بھی انہیں خوش کر کے رہوں گی، لیکن ابھی
 نہیں، ہم دونوں ان کے جگر کے ٹکڑے تھے، ہمیں جو خوش
 مادی میں انہوں نے معاف کر دیا۔ صنوبر کو وہ اب تک
 ٹونڈی سمجھ رہی ہیں ابھی فوراً کے فوراً وہ اسے بہو بناتے
 ہوئے جھجکتی ہیں، اور یہ سے بھی فطری بات پرانے خیالات
 رفتہ رفتہ بدلتے ہیں!“

”ہاں ٹھیک ہے۔“

”لیکن میں انہیں لے آؤں گی راہ پر دیکھ لینا!“

”ہاں بھئی بیچ ہے“

”راہ پر ان کو لگلائے تو ہیں باتوں میں
 اور کھل کھیلیں گے دوچار ملاقاتوں میں“

یہ کبکرتا ہونے ایک تمہقہ لگایا، زہرہ بگڑی، بڑے بدتمیز
 ہو تم، اور بھی کسی پر نہیں ان پر شعر بازی کرنے لگے۔
 نالائق کہیں گے،

شاید نے کہا سیدھا سادھا سا بالکل میری طرح، تو یہ شعر
 ہے، اس میں میری بات کیا ہے لقبول ثریا کے وہ راہ پر آ
 ہی جائیں گی اور ایک روز صنوبر کا گناہ بھی بخش دیں گی
 ماں جو ٹھہریں یاد رکھو ماں اسی بچہ سے زیادہ محبت کرتی ہے
 جو زیادہ نالائق ہو، جو بچہ محبتنا زیادہ مشریر اور شیطان ہوگا
 اتنا ہی زیادہ ماں کا دلارا اور لاڈلا ہوگا!

زہرہ بولی، اگر قدرت تمہیں ماں بنا دیتی، تو تم ماں کا پارٹ
 بڑی اچھی طرح ادا کرتے۔

شاید تو حساموش رہا، ثریا ہنس پڑی زور سے۔

باب آخری کوشش

امی حبان نے نزیبا کو کلیجہ سے لگا لیا منصور سے خوش ہو گئیں، لیکن شاکر نے ہردو میں سے کسی کو معاف نہیں کیا تھا، وہ حالات سے مجبور تھا، اسلئے خاموش تھا، وہ دونوں کو غلط کار سمجھ رہا تھا، دونوں کی زندگی کا رخ بدل دینا چاہتا تھا۔

وہ خوب سمجھتا تھا، اگر منصور کو ٹیپہی آزاد چھوڑ دیا گیا اور صنوبر کے ساتھ اس کی شادی گوارا کر لی گئی، اگر نزیبا کے معاملہ میں مداخلت نہ کی گئی، اور اسے شاہد کے جہالہ عقد میں پہلا جانے دیا گیا، تو اس کا صرف ایک ہی انجام ہوگا جائیداد کے اور ہر آبائی چیز کے حصے بخرے ہو جائیں گے اس کا نتیجہ یہ ہوگا کہ اس کا کھلا ہوا ہاتھ بندھ جائے گا

اس کا اقتدار کم ہو جائے گا، اس کی آمدنی کم ہو جائے گی،
 اسی لئے وہ بار بار چپا ہتا تھا کہ منصور اور شاہد کو بیچ
 سے شادوے، منصور اور ثریا کو سماج کے جال میں پھر
 سے جکڑوے، لیکن کس طرح؟ یہ اس کی سمجھ میں نہیں آ رہا تھا
 منصور کے الٹی میٹم نے اسے اور زیادہ حواس باختہ
 کر دیا تھا۔ وہ جانتا تھا منصور جو کہتا ہے وہی کرتا ہے
 اس کے ایک مہینہ کا الٹی میٹم دیا ہے، دو مہینہ صبر کر لیا
 تین مہینہ سہی، لیکن وہ اپنی اور ثریا کی حبا پیداوا لگسا
 کر کے رہے گا، امی حبان اگر میرے ساتھ رہتیں
 تو شاید یہ دونوں کچھ تامل بھی کرتے۔ لیکن بد معاشوں نے
 ان پر بھی قبضہ کر لیا اب وہ امی حبان کی سہ پرستی میں ہیں
 اب تو یہ اپنی من مانی کر کے رہیں گے۔

آخر وہ بڑے عجز و سرکے بعد اس نتیجے پر پہنچا
 کہ کوثر اور خستہ کو بلوائے، اور انہیں اپنا آلہ کار
 بنانے کی کوشش کرے۔

شاہ کی سوتیلی بھوپھی روشنک بیگم، کوثر ان کی
 لڑکی اور خستہ ان کا لڑکا تھا، شاہ کے باپ اور

روشنک بیگم میں کبھی نہیں بنی، پھر بھی ان کی یہ دیرینہ خواہش تھی کہ کوثر منصور کی دلہن بنے، اور اختہ نثریا کو بیاہ لائے، وہ آگرہ میں رہتی تھیں، شاکر نے خود وہاں حب نامناسب نہیں سمجھا، اپنے رازدار اور معتمد ملازم شکوہ کو وہاں بھیجا۔ وہ شاکر کا خط لے کر روشنک بیگم کے ہاں پہنچا، خط اختہ کے ہاتھ میں پڑا، وہ خط لے کر سیدنا ماں کے پاس پہنچا، اور ایک ہی سانس میں سارا خط سنا دیا۔

خط میں صنوبر اور شاہد کا واقعہ خوب نمک مرچ لگا کر بیان کرتے ہوئے شاکر نے لکھا تھا، میری دیرینہ آرزو یہی تھی کہ نثریا آپ کی بہو بنے، اور منصور آپ کا داماد، دروغا نالائق نکلے، امی حبان کی جاہلانہ محبت نے انہیں اور بگاڑ دیا، نثریا کی ابھی تک رخصتی نہیں ہوئی ہے، صنوبر ہر وقت دودھ کی مکھی کی طرح نکال باہر کی جا سکتی ہے، میری طرح اگر آپ کی بھی یہی خواہش ہے تو دیر نہ کیجئے، کھانا دہاں کھائیے، پانی یہاں پیجئے، لیکن یہ سوتھ لیجئے، آپ کو اور کوثر کو اور اختہ کو بڑے رکھ رکھاؤ اور

احتیاط سے یہاں رہنا ہوگا، ہرگز کسی پر یہ ظاہر نہ ہو کہ آپ میری بلائی ہوئی آئی ہیں، ہرگز ثرتیا اور صنوبر کو ان کی غلطی پر نہ ٹوکے بلکہ مبارکباد دیجئے کہ تم نے جو کچھ کیا اچھا کیا، تم جیسے باحوصلہ نوجوانوں کو یہی سکھانا چاہیے تھا۔

اب آپ کام ختم ہو جائے گا، کوثر اور خستہ کا کام شروع ہوگا، کوثر جس طرح بھی ہو منصور کو لہجائے اور اپنا بنالے، خستہ کسی طرح بھی ثرتیا سے راہ و رسم پڑھائے اور اس کے دل پر قبضہ کر لے، دونوں ماشا اللہ خوبصورت ہیں، تعلیم یافتہ ہیں، مجھے امید ہے ضرور کامیاب ہوں گے اور صنوبر اور شاہد کو بے دخل کر دیں گے۔ پھر منصور آپ کا ہو جائے گا، ثرتیا آپ کی ہو جائے گی، آپ کے مرحوم بھائی کی عزت برباد ہونے سے بچ جائے گی۔ کیا آپ اپنے بھائی کی جائیداد کو عینوں کے ہاتھ میں جانے سے بچانے کے لئے اپنے منصور اور ثرتیا کو ایک بد معاش مرد اور ایک آوارہ چھوڑ کر کے دام سے محفوظ رکھنے کے لئے کچھ نہیں کریں گی؟

میں نے یہ سب کچھ اس لئے لکھ دیا کہ آپ بعد میں یہ نہ کہیں کہ آپ کو خبر کیوں نہیں کی گئی، میں نے خبر کر دی آگے آپ جانیں اور آپ کا کام۔

رڈ شنک بیگم نے بڑے عجز سے خط سنا، کوثر بھی وہیں بیٹھی ہوئی خط سن رہی تھی، فوراً وہ بے ترتیب مجمع ایک اسم کا نفرنس کی صورت میں تبدیل ہو گیا۔ اس تشکیست کا ہر رکن بحث و مباحثہ میں پورا حصہ لے رہا تھا، آخر طے پایا کہ فوراً بستر باندھ لیا جائے۔

رڈ شنک بیگم اروتی ہوئی گھر میں داخل ہوئیں، بہت دنوں کے بعد یہاں آئی تھیں، گھر کے ذرہ ذرہ پر، دروازے پر مرحوم بھائی کی تصویر انہیں جلوہ گر نظر آتی تھی، اور وہ فوراً منہ بسور بسور کر رونے لگتی تھیں گھر کے بعض اور لوگ بھی اخلاقاً رونے میں ان کا ساتھ دیتے تھے، فریاد سے وہ اس محبت سے ملیں گویا کوثر ان کی سوتیلی لڑکی ہے اور جگر کا ٹکڑا تھریا ہی ہے۔

اسی طرح وہ منصور کے سامنے اجنتہ کو خاطر میں بھی نہیں لاتی تھیں۔

وہ شاکر سے کچھ کھچی کھچی سی تھیں، یہی تو تھا وہ شخص جو ان کے منصور اور ثریا کی خوشی ایک آنکھ نہ دیکھ سکا چلو کر لی شادی منصور نے صنوبر سے پھر کیا ہو گیا کیا؟ اتنا طومار بچانے کی کیا ضرورت تھی؟ ثریا بھی پڑھی لکھی ہے، اس نے بھی اکیس آدمی کو بنا لیا اپنا رفیق زندگی، کچھ بھاگ تو نہیں گئی کسی کے ساتھ، اے نوج میری ثریا وور پار کیوں ایسی ہوتی!

وہ صنوبر سے بھی کھل کر ملتی تھیں، بیٹی بیٹی کہتے ان کی زبان سوکھتی تھی، جب دیکھو جب اس کے پاس بھیجے بچہ کو کھلا رہی ہیں، شاہد کے دیکھنے کا، اور بلائیں لینے کا بھی انہیں بے حد اشتیاق تھا، وہ شاکر کو سنا سنا کر بار بار کہہ چکی تھیں، شرافت خاندان سے نہیں ہوتی، کرموں سے ہوتی ہے، حضرت نوح علیہ السلام کا بیٹا تو پیمبر زادہ تھا، لیکن کیا حشر ہوا اس کا، اور "حضرت" اصحاب کہف کے کتے کیا سے کیا بن گئے؟

اپنے اس طرز عمل سے چند ہی روز میں روشنک بگم نے وہ قبول عام حاصل کر لیا کہ امی جہاں تک ان پر

رشتک کرنے لگیں، نثریا کا زیادہ وقت انہی کے ساتھ صرف ہوتا تھا، منصور ان کا احترام کسی طرح ماں سے کم نہ کرتا تھا صنوبر تو انہیں دیکھ دیکھ کر خوش ہوا کرتی، رفتہ رفتہ ان باغیوں کی، وحکم م راز، اور پرائیویٹ سکریٹری بن گئیں، منصور اور نثریا حبان چھڑکتے تھے اپنی پھوپھی

حبان پر

امی جان کو ان سے پرانی کدورت تھی، شوہر کی زندگی میں انہوں نے کبھی روشنگ بیگم کو منہ نہیں لگایا، شروع شروع میں تو وہ اپنے تئیں لئے ویٹے رہیں، لیکن جب انہوں نے دیکھا کہ اس دفعہ روشنگ بیگم بالکل بدل گئی ہیں، بھائی کی موت نے ان کے سینہ پر کینہ کو ایک صاف شفاف آئینہ بنا دیا ہے، ان کی اولاد پر وہ صدقے قربان ہو رہی ہیں تو ان کا دل بھی صاف ہو گیا اب وہ بھی بہت نپاک اور محبت سے ملتے تھیں ان سے،

کوثر اور نثریا، خستہ اور منصور دونوں تقریباً ہم عمر تھے، بڑی بے تکلفی اور یارانہ تھا، ان میں آپس میں، رات رات بھر کوثر اور نثریا میں باتیں ہوا کرتی

دن دن بھبھ منصور اور اختر میں گاڑھی چھنا کرتی ایک
جان دوستانہ بن گئے تھے یہ سب منصور کو اختر کے بغیر
سیر و تفریح میں لطف نہ آتا، نثر یا کوثر کے بغیر نوالہ نہ توڑتی۔
ایک روز باتوں باتوں میں اختر نے منصور سے کہا۔
”پارٹنر صنوبر کی کس چیز پر تم مجھ گئے؟“
”جوانی پر“

”تو وہی ایک جوان ہے ساری دنیا میں؟“

”میری نظر میں وہی ہے۔“

”نہ رنگ نہ صورت، بد ذوقی کہیں کے۔“

”اختر ایک میک اپ وہ ہوتا ہے جو اسٹیج اور فلم
کے ایکٹر اور ایکٹریس کرتے ہیں، لیکن ایک میک اپ
ہوتا ہے قدرت کا، اور وہ جوانی ہے، جوانی بہتر ہے
میک اپ ہے، بڑھاپا اس میک اپ کا آثار ہے، بڑھاپے
میں خوبصورت اور بدصورت یکساں ہو جاتے ہیں۔“

”خوب ہے یہ نظر یہ آپ کا“

”میرا نظر یہ تو یہی ہے، صنوبر کی جوانی میری نظروں
میں کبھی میں دلیوانہ ہو گیا، اس کے سیاہ تاج چہرے پر

جب سفید براق سے دانت چمکتے ہیں تو ایسا معلوم ہوتا ہے اچھا بادل کی اوڑھنی ہٹا کر سامنے آ گیا ہے اس کی چھوٹی چھوٹی لیسکن مدبھری آنکھوں میں مجھے کائنات سمیٹی ہوئی نظر آتی ہے اس کے موٹے موٹے ہونٹ شاعر کی تعزیرات میں ناقابل معافی گناہ ہیں، لیکن میرے لئے وہ سیب نہیں، سیب سے بھی زیادہ میٹھے۔ اس کے چہرے کے وہ اعضا جن کا الگ الگ امتحان تو تو لغاتِ شاعری میں ان کے لئے کوئی اچھا لفظ نہیں ملے گا، لیکن جب وہ ایک مجموعہ کی صورت میں نظر کے سامنے آتے ہیں تو کھب جاتے ہیں نگاہ میں۔

اس کے چہرہ پر جب میری نظر پڑتی ہے تو میں کہہ نہیں سکتا میری کیا کیفیت ہوتی ہے، وہاں مجھے صباحت اور ملاحت کا جلوہ دکھائی دیتا ہے، وہ جلوہ دوسروں کو نہ دکھائی دے تو میں اس کا ذمہ دار کب ہوں، میرے دل پر اس کی رعنائی و زیبائی نقش ہے، دوسرے اسے چڑیل سمجھتے ہیں، سمجھیں۔ مجھے کیا پروا " بیئر، بیئر، خوب تقریر کی تم نے، شاہد باش قائل ہو گیا

متہارا!

” (جھک کر) آداب بجالاتا ہوں اس قدر افزائی اور

بندہ نوازی پر۔“

دونوں کھلکھلا کے ہنس پڑے بات آئی گئی ہو گئی۔

شاید نے ابھی تک اس گھر میں قدم نہیں رکھا تھا،

لیکن شریا کبھی کبھی اب اس کے ہاں جانے لگی تھی، وہ اپنے
ساتھ کوثر کو بھی لجبا یا کرتی تھی، کوثر سے وہ بڑے اخلاق
اور تپاک سے ملا کرتا تھا۔

ایک روز شاید کے ہاں سے واپس آتے ہوئے کوثر

نے کہا،

” شریا ایک بات پوچھوں؟“

” اجازت کی ضرورت ہے تمہیں؟“

” میں پوچھتی ہوں کہ شاید میں کوئی ایسی بات ہے جو تم

دل ماتھ سے دے بیٹھیں؟ میرے بھیا تو لاکھ درجہ اچھے

ہیں، صورت میں، شکل میں، قد و قامت میں، بات چیت میں

ان حضرت کو بات کرنا بھی نہیں آتی، اور میرے بھیا تو

مبیل کی طرح چمکتے ہیں، درجنوں لڑکیاں جان دیتی ہیں ان

پر، لیکن وہ کسی پر تھوکتے بھی نہیں،
ثرتیانے کوئی جواب نہیں دیا، کوثر کی گفتگو جاری

تھی،

”الاسم بڑا جی چاہتا تھا زندگی بھر ساتھ رہتے، اماں
کو کتنی حسرت تھی کہ تمہیں بہو بنا کر لائیں مگر تم نے سارا
کھیل بگاڑ دیا، پگلی کہیں کی!“

ثرتیا بدستور خاموش تھی، کوثر نے موقع غنیمت دیکھ کر کہا
”صدمہ بھتیا کو بھی ہے اس کا، وہ منہ سے تو کچھ نہیں
کہتے، لیکن میں آخر انہی کی بہن ہوں، خوب دیکھ رہی
ہوں کیسے کھوٹے کھوٹے سے رہتے ہیں وہ!“
ثرتیانے کہا۔

”بہن تم بہت کچھ کہہ گئیں اب کچھ میری بھی سنو گی؟
”اے لو تو کیا کانوں میں ٹھوٹھیاں دیئے ہوئے ہوں

میں کہتی کیوں نہیں ہو؟ یہاں ہے کون یا میں یا تم؟“
”تمہارا خیال ہے میں نے شاہد کا انتخاب غلط کیا، میری
نظر انتخابِ اختہ پر پڑنی چاہیے تھی، کیوں یہی نا؟“
”ہاں ہاں کہے جاؤ!“

.. لیکن تم نے یہ نہ سوچا کہ دنیا میں صرف محبت ایک ایسی چیز ہے، جو بے وجہ بھی ہو سکتی ہے، کم از کم اس کی تشریح نہیں کی جا سکتی، تم اختر کی تعریف کرتی ہو، کہتی ہو بہت سی لڑکیاں اس پر مرتی ہیں۔

”کچھ جھوٹ مٹھوڑے کہتی ہوں۔“

”میں نے کب کہا تم جھوٹ کہتی ہو۔۔۔۔۔۔ ہاں وہ لڑکیاں خوبصورت اور حسین بھی تو ہونگی، کیوں؟“

تو بے شک!

”لیکن اختر نے انہیں ٹھکرا دیا۔۔۔۔۔۔“

— ان کا حسن کام نہ آیا؟

”بالکل نہیں۔“

”کیوں؟“

”دل ہی تو ہے!“

”یہ تاہی میں کہہ رہی ہوں، اصل بات یہی ہے، دل ہی تو ہے ہو گئی مجھے محبت شاید سے، اور ایسی ہوئی کہ اب دنیا میں اس سے زیادہ حسین، خوبرو، دلکش کوئی بھی نہیں، حتیٰ کہ اختر جیسا حسین اور سنزہر بھی نہیں۔“

”پاگل ہو تم تو!“

”یہی سہی“

”اوٹھ مجھے کیا میں نے تو ایک بات کہی تھی!“

اب گھر قریب آ گیا تھا، گفتگو بند ہو گئی، اور دونوں بہنیں خاموشی کے ساتھ گھر میں داخل ہو گئیں۔

ایک مہینہ سے زیادہ کی مدت گزر گئی، اس عرصہ میں کوئی خاص بات رونما نہیں ہوتی، سوا اس کے کہ پھوپھی جان کا آفتابِ قبل نصف النہار پر پہنچ چکا تھا۔

ایک روز ثریا حسبِ معمول کوثر سے گھل بل کر باتیں کر رہی تھی، کہ دسترخوان بچھ گیا، سب نے ساتھ مل کر کھانا کھایا کھانا کھا کر، سب لوگ اپنے اپنے کمرہ میں لیٹنے چلے گئے، گھر بھر قیلولہ کا عادی تھا۔

ثریا اپنے کمرہ میں آئی، اس نے اپنا بستر جھاڑا تو تکیہ کے نیچے ایک نہایت معطر اور خوش نما لافا دکھا دکھائی دیا، پتہ دیکھا تو اسی کا نام، سوادِ خطِ پہچانے کی کوشش کی، لیکن کچھ اندازہ نہ ہو سکا۔

اس نے لافا چاک کیا، خط کھولا اور پڑھنا شروع

کر دیا :-

.. نثریاً !

آج پہلی دفعہ میں دل کے اگھتوں مجبور ہو کر تمہیں مخاطب کرنے کی جرأت کر رہا ہوں ،

میں نے ایک سے ایک خوبصورت عورت بڑی فتنہ وصال اور سحر طراز عورتیں جن پر دیکھنے والے پروانہ وار فنا ہوتے تھے دیکھیں ، لوگوں کے دلوں پر جن عورتوں کے حسن و جمال کا سکہ بیٹھا ہوا تھا جنہیں دیکھ کر سینہ میں دل چلنے لگتا تھا ، وہ میری نگاہوں سے گزریں ، میں نے انہیں بھی دیکھا ، جنہیں اپنے حسن پر ، جوانی پر ، ناز تھا ، انہوں نے اپنے شباب کو میرے قدموں پر لا کر رکھ دیا ، اپنی جوانی میری جھولی میں ڈال دی ، اپنا حسن مفت مجھے بخش دیا۔ لیکن میرا دل اپنی جگہ سے ہلا بھی نہیں ،

میں نے تمہیں دیکھا ، اور ایسا معلوم ہوا ، میرے دل نے پچھاڑ دیا مجھے ، میں بے بس ہو گیا ، جو کسی عورت کے آگے نہ جھکا تھا ، اُسے تم نے جھکا لیا ، داد دیتا ہوں تمہیں ، تمہارے تیر نظر کو جس نے میرا دل چھید دیا ۔

تیر پر تیر چیلاد مہتیں ڈر کس کا ہے
سینہ کس کا ہے مری جان جگر کس کا ہے

میں اب تم سے پوچھتا ہوں کہ اس زخم رسیدہ شکست
خوردہ دل کو کیا کروں؟ بتاؤ تم مجھے، میں اسے نذر
لے کر آیا ہوں،

گر قبول منت نہ ہے عز و شرف

اگر تم چاہو تو اسے ٹھکرا بھی سکتی ہو، ٹھکرا دو تمہاری ٹھکر
سے پامال ہو کر کام آجائے گا یہ، ہنست اس کی سدھ
جائے گی، مر جائے گا لیکن وہ موت جس پر ہزاروں زندگیاں
قربان کی جا سکتی ہیں۔

اور زیادہ کیا لکھوں؟ سوچتا ہوں کہ

ور و دل لکھوں کب تک جاؤں ان کو دکھلا دوں
انگلیاں فگار اپنی حسامہ خوں چکاں اپنا

میں تم سے دو باتیں کرنا چاہتا ہوں، اگر میری زندگی
چاہتی ہو تو موقع دو، کسی طرح بھی، کہیں بھی، صرف دس
منٹ کے لئے میرے دل کی حسیہ یاد میری زبان سے
اور اپنے کانوں سے سن لو اسے،

یہی آرزو ہے یہی دعا ہے !

صرف تمہارا

اختہ

نثریانی نے یہ خط پڑھا، اور غصہ سے بے تاب ہو گئی، وہ
مکرہ میں ٹہلنے لگی، اُسے اختہ سے نفرت ہو گئی تھی، اس
کا جی چاہا رہا تھا اس کے گولی مار دے۔

اس کا جی چاہا منصور کو حقیقت حال سے باخبر کر دے
وہ جھپک کے اپنے مکرہ سے نکلی، اور بڑی پھپھرتی کے ساتھ
اوپر پہنچ گئی، منصور وہاں نہیں تھا، وہ اُسے پاؤں
واپس آتی، راستہ میں کوثر کا مکرہ پڑا، یہ مکرہ بالکل الگ
تھلگ تھا، قریب پہنچی تو اُس نے سنا منصور اور کوثر
کے باتیں کرنے کی آواز آرہی ہے، وہ چونکی ٹھٹکی، اور
دروازہ کی اوٹ میں کھڑی ہو کر سننے لگی،

”منصور، تم اتنے سنگدل کیوں ہو؟“

”کیا خوب سنگ دلی تو تم سکھا رہی ہو۔“

”میں؟“

”ہاں تم؟“

”وہ کیسے؟“

”تمہارا مطلب یہی تو ہوا کہ میں صنوبر کو چھوڑ دوں اور تمہارا ہو رہوں، یہ سنگِ دلی نہیں ہے کہ میں اسے بے خطا، بے قصور چھوڑ دوں جسے اپنا چکا ہوں۔“

”اس موٹی لونڈی کا کیا ذکر، کچھ میری اس کی برابر ہی ہے؟“

”یہ میرے دل سے پوچھو“

”تم اسے ترجیح دیتے ہو مجھ پر؟“

”ساری دنیا پر ترجیح دیتا ہوں اسے!“

”مجھے ٹھکراتے ہو؟“

”اگر یہ ٹھکرانا ہے تو بے شک ٹھکرانا ہوں تمہیں“

”یہ میری محبت کا صلہ ہے؟“

”زبردستی کی محبت کا میں قائل نہیں۔“

”اتنا خشک جواب دو گے، ایسی ٹیڑھی ٹیڑھی باتیں

کرو گے؟ یوں میرا دل اپنے پاؤں تلے روندو گے؟

اس طرح میری آرزوؤں اور تمنائوں کا خون کرو گے؟

(رونے لگتی ہے) میری طرف دیکھو میں تمہیں چاہتی

ہوں دل و جان سے !

.. شکر یہ لیکن میں مجبور ہوں میں صنوبر کو دل و جان

سے چاہتا ہوں ..

.. میں تو ہین نہیں برداشت کر سکتی اپنی ..

.. تو گالیاں دے لو مجھے ..

.. اس سے میرا دل ٹھنڈا نہیں ہوگا ..

.. تو جوتی اتارو مار لو مجھے !

.. یہ میری پاپوش کرے ..

.. پھر کیا کروگی ؟ آخر رگلو خلاصی کی بھی کوئی صورت

ہے ؟

.. میں تمہیں رسوا کر دوں گی ذلیل کر دوں گی ، کہیں منہ

دکھانے کے قابل نہیں رہو گے ..

وہ کس طرح ؟

.. تم میرے کمرہ میں کیوں آئے ؟ میں جوان ہوں ،

تم جوان ہو ، ایک جوان عورت کے کمرہ میں دوپہر کے

وقت جب سارے گھر پر سناٹا چھایا ہوا ہے ، تم گھس

آئے ، کیا میں بھی صنوبر ہوں ، موٹی دو کوڑھی کی ذلیل

چھو کر سی، مجھے اپنی عزت کا ناموس کا عصمت کا پاس ہے
میں ایسے آبرو کے ڈاکوؤں کے سہتھنڈے حبانسی ہوں
دیکھو اب بھی مان جاؤ، نہیں تو چھینتی

ہوں ہیں!

.. لیکن تم نے بلایا تھا مجھے ایک بات کہنے کے لئے۔

”اے ہے بڑے آئے بات سنتے والے، میں تم سے

اکیسے میں بات کیوں کرنے لگی، تم میرے ہوتے کون ہو،

مجھے بات کرنی تھی تو میں تمہارے کمرہ میں

حباتی، تم میرے کمرہ میں کیسے آ گئے، بڑے بھولے بنے

پھرتے ہیں بیچارے!

.. تم اتنی چالاک ہو؟

”میں چالاک والا کچھ نہیں حبانسی سیدھے سے

مانتے ہو تو خیر ورنہ میں پکارتی ہوں سارے گھر بھر کو!

منصور کے آئے کئے حواس جاتے ہے۔ اس کی سمجھ

میں نہیں آتا تھا کیا جواب دے۔

اتنے میں ترٹ سے دروازہ کھول کر تیریا کمرہ میں داخل

ہو گئی اسے دیکھ کر دزا کی دزا کوثر جھجکی، لیکن فوراً اسی

رونے لگی، کہنے لگی تریا سے،
 دیکھو اپنے بھتیجا کے کرتوت، مجھ پر ڈور سے ڈال ہے
 تھے، ابھی تم نہ آگئی ہو تیں تو انہوں نے مجھے کہیں کا نہ
 رکھا تھا!

منصور مہکا بکا کھڑا تھا، اور کوثر روئے پسلی جا رہی

کھتی،

ترییا کڑکی،

.. بند کرو کوثر یہ لٹوے، سب جانتی ہوں میں، میرا
 بھائی تم جیسی چھو کر یوں پر نگاہ بھی نہیں ڈالتا، تم نے
 کند پھینکی لیکن وہ نکل گیا بیچ کر۔

.. تم بھی انہیں کی سی سمجھنے لگیں، ترییا، تم تو عورت ہو
 تم تو عورت کا ساتھ دو!

.. خواہ مخواہ ساتھ دوں، تم میرے بھائی کو درغلاؤ،

اور ساتھ دوں میں تمہارا

کوثر پھر رونے لگی، ترییا نے کہا میں سب کچھ سن
 رہی تھی، تمہاری ایک بات میں نے دروازہ کی
 اوٹ میں کھڑے ہو کر سنی ہے، تمہاری بے تابیاں بھی

دیکھی ہیں میں نے اور نگوں ساریاں بھی ، تم عشق کا سوانگ
 بھی خوب چپاتی ہو ، اور دلالی کے فن سے بھی خوب
 واقف ہو ، میرے کمرہ میں کوئی نہیں جاسکتا ، میرے
 نیکیہ کے نیچے خستہ کا محبت بھرا خط صرف تم ہی رکھ سکتی
 تھیں اب میں سمجھی تم لوگوں کے آنے کا مقصد کیا تھا ، تم میرے
 بھیا کو اسیر زلف کرنا چاہتی تھیں اور تمہارے بھیا مجھے
 رجھانا چاہتے تھے ، لیکن تم نے غلط انتخاب کیا ، نہ میرے
 بھیا ایسی کچی گولیاں کھیلے ہیں ، کہ تمہارے پھندے میں گرفتار
 ہو جائیں ، نہ میں اتنی ننھی ہوں کہ تمہارے بھائی صاحب
 مجھے میرے راستہ سے منحرف کر دیں ،

کوثر بالکل خاموش تھی ، اور شرتیا کہے جا رہی تھی ،
 خوب یاد آیا ، اس روز جب شاہد کے ہاں سے ہم
 دونوں واپس آ رہے تھے ، کس مزہ میں شاہد کی برائیاں
 کی جا رہی تھیں اور خستہ کے گن گائے جا رہے تھے ،
 یہ تھی چپال !

منصور نے کہا ،

ہاں مجھے بھی یاد آیا ، یہ خستہ میرے سامنے جب دیکھو

جب کوثر کی تعریف میں زمین آسمان کے قلابے ملایا کرتا تھا، اور صنوبر کی خواہ مخواہ برائیاں کیا کرتا تھا، سچ کہتی ہو تم ثریا ان دونوں کے آنے کا مقصد یہی تھا کہ ہم دونوں پر ڈرے ڈالیں،

ثریا نے کہا۔

اور کیا؟ خوب سمجھ گئی میں ان دونوں کو، میں اگر اس وقت نہ آگئی ہوتی تو بھیت تم تو اتنے حواس باختہ ہو گئے تھے کہ یہ چیخ چیخ کر گھر گھر کو جمع کر لیتی، اور تمہارے بنائے کچھ نہ بننا، مفت میں نکلے ہو جاتے تم،

ثریا پھر کوثر سے مخاطب ہوئی۔

تم بھائی بہنوں نے وہ حرکت کی ہے جو کبھی معاف نہیں کی جا سکتی تمہارے ساتھ ایسا برتاؤ ہونا چاہیے کہ دوسروں کو عیب نہ ہو، میرا جی چاہتا ہے تم دونوں کے نقاب الٹ دو اور بتا دوں گھر بھر کو کہ دیکھو ان کا اصلی چہرہ یہ ہے لیکن میں معاف کرتی ہوں، بشرط یہ ہے کہ ہم گھنٹہ کے اندر تم بھائی بہن مع اپنی ماں کے یہ گھر چھوڑ دو، ورنہ مجھ سے بڑا کوئی نہ ہوگا۔

باغی

یہ کہہ کر نثریا منصور کے ساتھ باہر نکل آئی اور کوثر و

بیٹھی رہی

دو سے روز بچو بھی جہان کا پورا بستر بندھ گیا۔ امی
نے شاکر نے، سب نے روکا، مگر وہ فیصلہ کر چکی تھیں،
نے اپنا بندھا ہوا اسباب نہ کھولنا تھا نہ کھولا، بہت
ہوا تو کہنے لگیں مقدمہ کے سلسلہ میں فوراً جانا ہے اور
کا لیکھ ہو جائے گا۔

پھوپھی کو رخصت کرنے کے لئے منصور اور نثریا بھی
گئے، سب سے وہ رور و کروداٹ ہوئیں، نثریا کو بھی گلے
لگایا اور منصور کو بھی، لیکن ان کی آنکھیں کہہ رہی تھیں کہ
بس ہیں ہم ورنہ تم دونوں کو کچا چبا جاتے،
پھوپھی جان کو چلتے وقت منصور نے اور نثریا نے
کیا، انہوں نے گردن کے اشارہ سے دعا دی، مگر شاکر
سے لگا کر رونے لگیں، آج ان کا دل شاکر کی محبت سے
تھا۔ نثریا اور کوثر میں معافتہ اور منصور و نثریا میں
ہوا، لیکن اس معافتہ اور مصافحہ میں نفرت کی آگ بھڑک
رہی تھی، اسے دیکھنے والے نہیں محسوس کر رہے تھے، صرا

گلے ملنے والے اور ہاتھ ملانے والے محسوس کر رہے تھے،
 پھر بھی حبان چلی گئیں، گھر سونا ہو گیا، وہ چہل پیل
 رخصت ہو گئی جو ان کے دم سے تھی، شاکر ان کے جانے
 سے بہت نغمگین ہوا۔ شاید وہ سوچ رہا تھا کہ یہ آخری
 کوشش بھی ناکام ہوتی ہے

باب ۳۸

نیامطالبہ

عشا کی نماز پڑھ کر امی حبان اپنی چار پائی پر سونے کے لئے لیٹ چکی تھیں کہ شاکر پہنچا اسے دیکھتے ہی انہوں نے لیٹے لیٹے ہنسیہ دوہرا کر کے سراونچا کر لیا اور کہا،
 "کوئی کام ہے؟"

"بہت ضروری کام ہے آپ سے"

"کہو کیا کام — اے اے یہ تمہاری پھوپھی حبان تو خوب گئیں، یا تو اس طرح رہ رہی تھی جیسے مرنے نکلیں گی یہاں سے، یا ایک دم لیٹا اٹھایا اور یہ جاوہ جا بھئی عجب رنگ ہے ان کا"

"امی حبان پھوپھی جان پر لعنت بھیجئے، اچھا ہوا دفع ہو گئیں، میں ایک اور معاملہ میں مشورہ لینے آیا ہوں آپ

سے

”کہہ تو رہی ہوں کہو کیا بات ہے“
 ”آپ بھی بعض وقت غضب کی غلطی کر جاتی ہیں۔“
 ”کیا کیا میں نے لڑکے، یہ لو، کوئی نہیں ملا تو میں سہی
 کوئی تڑچا میسے لڑنے کے لئے۔“
 ”آپ نے تڑتیا اور منصور دونوں کو معاف کر دیا؟“
 ”ہاں کر دیا۔“

”اب وہ اور شیر ہونگے منصور نے وہ کیا، جو کسی تریف
 آدمی نے آج تک نہیں کیا تھا، تڑتیا نے وہ کیا جس کے تصور
 سے رونگھے کھڑے ہوتے ہیں، اور آپ نے ان کی چکنی
 چپڑی باتوں میں آکر لگا لیا انہیں کلیجے سے!“
 ”تو کیا سولی دے دیتی انہیں؟“
 ”یہ میں کب کہتا ہوں“

”مطلب تو یہی ہے تمہارا۔“

”میرا مطلب صرف یہ تھا کہ اگر میرے ساتھ آپ بھی
 ان سے خفا رہتیں، تو وہ راہِ راست پر آجاتے، یہاں منصور
 تو صنوبر کی جوانی پر ریچھے ہیں۔ یہ مذی آج چڑھی ہوئی ہے

کل اتر جائے گی، یہی حال ثریا کا ہے، وہ بھی جب یہ
 دیکھتی کہ سارا گھر اسے چھوڑے سے رہا ہے تو آجاتی رہتے
 پر، مگر امی حسان آپ نے تو سارا کھیل گھاڑ دیا
 " میں نے بھیا کھیل دی کچھ نہیں بگاڑا، اولاد نالائق
 ہو تو بھی ماں سے نہیں چھوڑ سکتی۔"

.. چاہتے وہ خاندان کی ناک کٹا دے اپنے لچنتوں سے
 .. لے پلو بھی بڑے آٹے ناک والے، تم زہرہ سے
 ثناوی کہتے تھے، شب یہ ناک کہاں چلی گئی تھی؟ تم
 نے یامین کو رانی بنا دیا، شب یہ ناک کیوں وکب رہی
 تھی کسی کے لیے ہیں، — میرے سامنے بڑھ بڑھ کے
 باتیں نہ بناؤں۔"

" امی حسان آپ تو اٹھی بھی پر پٹ پٹیں، آپ کا
 مزاج بھی خوب ہے، گھڑی میں کچھ، گھڑی میں کچھ
 " لے میرے بیان نہ بکھاؤ بیٹا، نہیں تو مجھ سے برا
 کوئی نہیں ہوگا، اور سنو؟"

" آپ کی خوشنودی مزاج کا پہلا پھل تو یہ ہوگا کہ ہر
 چیز کے حقے بخرے ہو جائیں گے، جو عمارت ہمارے باب

و ادانے اپنا خون پانی ایک کر کے بتائی تھی اسے کھنڈر
 بنا دیں گے منصور اور ثریا۔

ہمیں کیا، وہ جہاں ان کا کام — جو حصہ ان کا
 نکلتا ہے الگ کر دو، جب ان کا حصہ ہوتی ہے تو دینا
 ہی پڑے گا، خوشی سے ہمیں دو گے وہ عدالت کچھری کر
 کے چھین لیں گے۔

آپ اس پر بھی راضی ہو گئیں؟

کیسی باتیں کرتے ہو شاہراہ میرے راضی ہو کے نہ ہونے
 سے کیا ہوتا ہے؟ تم کسی کا حق دہائے بیٹھے ہو گے، وہ کب
 تک چپ سا دھے رہے گا؟ ایمان کی بات تو یہ ہے کہ وہ
 دونوں منصور اور ثریا، کیسے ہی برے سہی، مگر شرافت
 کر رہے ہیں جو پچھلا حساب نہیں مانگ رہے ہیں، اسی کو غنیمت
 سمجھو اور حصہ دے کر جھگڑا چکاؤ۔

اچھی بات ہے، میں حصہ دے دوں گا ان دونوں کا
 لیکن ایک بات اسٹیٹ آپ سیری
 کون بات؟

آپ کی ذاتی حساب لداؤ جو ہے اس سے ان دونوں کو

محروم کر دیجئے، اسے میرے نام بہ کر دیجئے، تاکہ کچھ تو سزا لے

انہیں اپنی بد معاشی کی!

کیا کہا تم نے محروم کروں انہیں؟

جی ہاں!

یہ کیسے ہو سکتا ہے؟

کیوں کیا قباحت ہے اس میں؟

کیا منصور میرا لڑکا نہیں ہے؟ کیا ثریا میری لڑکی

نہیں ہے؟ وہ تو تینوں میں بٹے گی وہ بھی اب نہیں میرے

بعد، جب میں مرحباؤں گی!

گو یا یہ آپ! نعم دے رہی ہیں انہیں؟

جو سمجھو، پس ہی سہی! — میں ان ماؤں میں نہیں

ہوں کہ ایک آنکھ میں لہر پہر ایک آنکھ میں خدا کا فتر

میرے لئے توبہ برابر ہیں!

میں سچ مچ تھوڑے آپ کی حساب آید اور قافلہ ہونا

چاہتا ہوں، ان دونوں کے دکھلا کے کو میرے نام کر

دیجئے، پھر جب یہ اپنے دُھنک بدل لیں گے، تو میں انہیں

ان کا حصہ دے دوں گا۔

”بیٹیا یہ کام میں جھوٹ موٹ بھی نہیں کروں گی، میری جائیداد کے تین حصے ہوں گے، برابر، برابر، ایک تمہارا ایک منصور کا، ایک ثرتیا کا، نہ کم نہ زیادہ“

”ارے یہ کیا کہہ رہی ہیں آپ؟“

”کیوں کیا ہوا؟“

”لڑکی کا حصہ لڑکے سے کم ہوتا ہے اُسے بھی آپ برابر کا شریک بنائے دے رہی ہیں۔“

”ہاں میں جانتی ہوں کم ہوتا ہے، لیکن میں تو اپنی جائیداد ہیہ کر رہی ہوں، اور ہیہ میں جائیداد والے کو اختیار ہے، جسے جتنا چاہے دیدے!“

”یہ بھی خوب رہی“

”میرا بس چلتا تو میں اپنی ساری جائیداد ثرتیا کو دے دیتی، چاہے کسی کو برا لگے یا بھلا، میں اُسے سب سے زیادہ چپاتی ہوں، پھر میں نے سوچا کہیں بہن بھائیوں میں ناچاتی نہ ہو جائے، اسلئے برابر برابر رہی۔“

”ناچاتی اس برابر برابر سے بھی ہوگی، یہ بھی تو زیادتی

ہے!“

اگر یہ سہرا بٹیا تو جہاں سیر بہرواں سوا سیرا پھر تو
 میری حساب تیداو کی داک ٹر تیا ہی بنے گی، اا۔

سوچ لو!

آپ کی حساب تیداو ہے، آپ کسی چمار کو بھی بخش دیں
 مجھے کیا۔

یہی سہی آگے کہو

مجھے نہیں چاہیے آپ کی حساب تیداو میں سے کچھ حصہ

.. روانہ ہوا ہے لڑکے؟ تیرے گلے کون منڈھ رہا ہے؟

نہیں چاہیے تو نہ لے!

اب تک ساری ذمہ داری منصور اور ثریا پر تھی، اب

آپ بھی ان کی اس ذمہ داری میں شریک ہو گئیں، بڑا برا

ہوا یہ، جو شتا نے کانوں میں انگلیاں دے لیتا ہے،

میری تو شرم سے گردن نہیں اٹھتی!

دے لے انگلیاں کانوں میں جس کا جی چاہے، نہ اٹھ

منہاری گردن میں نہ کسی کے ان منصور کا پیام لے کر جا

رہی ہوں نہ ثریا کے لئے منتظر ہوں کہ کہیں سے بات آئے

کانوں میں انگلیاں دینے والے اپنے گھر خوش

رہیں ہم اپنے گھر خوش ہیں!

”اُمی حبان، آپ تو ایک ہی دن میں بدل گئیں کیا ہو گیا

ہے آپ کر؟

”مجھے کچھ نہیں ہوا ہے، تمہیں ہوا ہے، جو بھائی بہن

کو ماں کی جہاں پیداوے محروم کرنا چاہتے ہو، دماغ کی دوا

کرو، دماغ کی دوا۔“

”اچھا اب سوئیے آپ میں جباتا ہوں؟“

”سدا رو!“

شاکر کرہ سے باہر نکلا، اور اُمی حبان نے تکیہ ٹھیک کیا

”آنکھیں بند کریں، اور لیٹ گئیں کروٹ بدل کر!“

باب ۳۹

موت

ہنگامہ آرائیوں کے ابتدائی دور میں رضیہ اپنی سسرال میں تھی لیکن گھر والوں کی بیگانگی میں اضافہ ہی ہوتا چلا جا رہا تھا۔ ذہرہ کے دور تک شاکر کبھی نہ کسی حد تک گھر سے وابستہ تھا، لیکن یاسمین نے اس طرح اس پر قبضہ کر لیا تھا کہ وہ عارف اور رضیہ دونوں کو، مرحوم سمجھنے لگا تھا وہ اپنے میکہ سے بن بلائے سسرال آگئی تھی، پھر اس کا جی گھرا یا، بن بلائے سسرال سے وہ میکہ چلی گئی۔

وہاں اس کی بڑی آؤ بھگت ہوتی تھی، سب ہی اس کا مان رکھتے تھے، شاکر کے کرتوت اب سب جان گئے تھے، رضیہ کا صبر و تحمل سب دیکھ رہے تھے، قدرتا اس گھر کے سب لوگوں کو اس سے بڑی گہری ہمدردی ہو گئی تھی، سب

اسے دیکھ دیکھ کر کڑھتے تھے، دیکھ رہے تھے، اس کی جوانی کا گل صد رنگ سوکھ کر کانٹا ہو گیا ہے، شباب کی شوخی کی جبکہ غم کے بڑھاپے نے لے لی ہے، وہ ہر معاملہ پر گفتگو کرتی تھی، لیکن اپنے معاملہ پر نہ گفتگو کرتی تھی، نہ سنتی تھی، لوگ جانتے تھے اس ذکر سے اس کا دل دکھے گا وہ خود کئی کاٹ جاتے تھے۔

وہ اپنے کمرہ میں لیٹی ہوئی تھی گذرا ہوا زمانہ، اس کے تصور کی آنکھوں کے سامنے فلم کی طرح پھر سے گذر رہا تھا۔ اس کے سامنے شاکر کی تصویر آئی، محبت کرنے والا شوہر احسان چہڑکنے والا عاشق، یہ تصویر جلد ہی آنکھوں کے سامنے سے ہٹ گئی، پھر منصور، — اس سے بے محابا عشق و محبت کا اظہار کرتا ہوا دکھائی دیا، یہ تصویر بھی شعلہ مستعجل کی طرح جلد ہی ابھری اور فضا کی پہنائیوں میں گم ہو گئی، اب آسٹم کی تصویر آئی، یہ تصویر اس کی آنکھوں کے سامنے آکر جم گئی، پھپھی باتیں ایک ایک کر کے اسے یاد آنے لگیں، وہ بچپن میں دونوں کا ساتھ کھیلتا، کھیلتے کھیلتے لڑنا، اس کا روٹھ جانا، اور آسٹم کا مانا

ہاشم کا اس کے ساتھ شہادتیں کرنا۔ اس کا ہاشم کو
گد گدانا، وصول دھتیا، کھیل کو دوشہارت ہنجیدگی،
دوستی، دشمنی، میل، بخشش، چند لمحوں کے اندر اتنی ایک
کیفیتوں کا طاری ہونا، اور پھر ان کے بعد دونوں کا اس
طرح سب کچھ بھول جانا، جیسے کچھ ہوا ہی نہیں تھا،

پھر، اباجان کا شاکر کو پسند کرنا، بغیر میری رائے
لئے میرے اس کے ساتھ شادی کر دینا، میرا اکیلے اکیلے میں
رونا، بلکنا، ہاشم کو یاد کرنا، لیکن سب کے سامنے خاموش
ہو جانا، قاضی جی کا آنا، اور نکاح پڑھانا، شاکر کے گھر جانا
اور اس کی محبتوں میں غم کی تلخی کا کم ہو جانا، محبت پر شوہر
کی وفاداری کے جذبہ کو غالب رکھنا، اپنے اوپر زبردستی اس
کی محبت طاری کرنا، اور بیچ بیچ اس سے محبت کرنے
لگنا، دنیا کی ہر چیز کو اس کے مقابلہ میں بیچ سمجھنے لگنا
پھر شاکر کا ذہرہ پر فریفتہ ہونا اور مجھے بالکل بھول
جانا، فراموش کر دینا۔

پھر ہاشم کا آنا، پوری رعنائی اور دل آویزی، خوبی
اور خوب روئی، رنگینی اور سحر طرازی کے ساتھ اس کا کمند

پہنکنا، اور میڈل پچ کر نکل جانا، عین مضموم مصمم کر لینا کہ
 میں شاکر کی ہو چکی اور اسپیس اس کے سوا کوئی نہیں رہ
 سکتا، اس عزم سے دل کی لگن کی لڑائی کشتی، تصادم کشتی
 لیکن میڈل پر غالب آنا، اور ہاشم کو جواب صاف
 دے دینا۔

پھر اس کا دل برواشتہ ہو کر وار جنگ چلا جانا، میڈل
 شاکر کے ہاں جانا، وہاں پہلے سے زیادہ حقارت کا ہوا
 اور پھر اپنے گھر واپس آ جانا۔

یہ سب باتیں جڑی تیزی کے ساتھ اس کے دماغ کے فلم پر
 نمایاں اور متحرک ہو رہی تھیں۔ وقت اس کی آنکھوں سے آنے
 جاری ہو گئے، اس نے تکیہ سے منہ ڈھانپ لیا اور
 پھوٹ پھوٹ کر رونے لگی، تکیہ تر ہو گیا، لیکن اس کی آنکھوں
 کا سمندر خشک ہوا، وہ تو اس وقت بدو جسڈر کے
 جھکولے کھا رہا تھا۔ طوفان بددوش تھا، اس کا بہاؤ روکے
 نہیں رکھا تھا، آنکھوں کے سمندر کی پرشور تند، طاقتور اور
 سرافیلک موجوں کو پلکوں کی کمزور فضیل کیونکر روک پائی
 وہ آتا تھا، اور پلکوں کے درپچوں میں رستہ بنا تا ہوا

آبشار کی طرح گرنے لگتا تھا

اتنے میں فتنی جی نے آواز دی، یہی اب ہاشم کے بیٹے اور مختار کل تھے، گھر کے بڑے بوڑھے ملنے جاتے تھے، کسی پشتوں سے اسی گھر کی خدمت کر رہے تھے، ان سے گھر بھر میں کوئی پروہ نہیں کرتا تھا، یہ گھر میں آزادانہ آمد و رفت رکھتے تھے۔

رضیہ گھر بھڑا کر اٹھ بیٹھی، اس نے جلدی سے آنسو پوچھ بال درست کئے، دوپٹہ سر پر رکھا اور کہا۔
"آجیئے۔"

آگے وہ رضیہ نے پوچھا۔

"کب آئے آپ دارجلنگ سے؟"

"ابھی آیا ہوں بیٹی، اور سیدھا تیرے پاس چلا آ

رہا ہوں۔"

"ہاشم اچھے ہیں"

فتنی جی زونے لگے، رضیہ گھبرا گئی، اس نے کہا۔

"ارے آپ روکیوں رہے ہیں؟ کیا ہوا؟ خدا کیلئے

کچھ تباہیے تو!"

”کیا تباؤں بیٹیا؟“ (پھر رونے لگے)

”وہ زندہ تو ہیں؟“

”میرے آنے تک تو سانس چل رہی تھی۔“

”بیمار ہیں وہ؟“

”بیمار نہیں (آواز بھرا گئی) لب گور — نہ جانے

کہاں سے انہیں ایک چھو کروی کملڈیل گئی ہے، کہتے تھے خریدنا

تھائے کسی آدمی رامو سے، ہزار حبان سے خدا ہے

ان پر، نہ سوتی ہے، نہ کھاتی ہے، انہیں شراب پلایا کرتی ہے

پاؤں دابا کرتی ہے اور جب وہ زور سے دل پکڑ کر بے

حال ہونے لگتے ہیں۔ تو انہیں دیکھو دیکھو کر رونے لگتی ہے،

دل کے دورے تو اب اکثر پڑا کرتے ہیں!

”کون ہے یہ کملڈ؟“

”بڑی اچھی لڑکی ہے بیٹیا“

”لیکن ہے کون؟“

”خود ہی بتا رہی تھی کسی اچھے گھرانے کی لڑکی تھی،

رامو اسے بھگا لایا اور پیشہ کرانے لگا۔ وہاں کہیں یہ پہنچ گئے

اس نے دیکھا، یہ ویسا گا بکب نہیں ہے، جیسے روز آیا کرتے

ہیں، روپیہ پانی کی طرح بہتا ہے، رات رات بھر
 رہتا ہے، لیکن نہ آنکھوں میں اس کی بوس کا شیطان ناچتا
 ہے، نہ چہرے پر اس کے شیطان کی بوس کھلتی ہے۔ شراب
 پیتا ہے نشہ کے لئے نہیں کسی کی یاد میں کھو جانے کے لئے
 کسی کو بھول جانے کے لئے، موت کو دعوت دینے کے
 لئے، اسے ایسے ذرا لے آدمی سے دلچسپی پیدا ہوئی، اس
 نے کہا مجھے اس دنیا سے نکالو، میں تمہارے چہروں میں رہنا
 چاہتی ہوں انہوں نے ایک قہقہہ لگایا، کہنے لگے، بگلی کہیں کی
 اس دل میں رہنا چاہتی ہے، جو میں انہیں سے اس
 گھر میں بسنا چاہتی ہے جس کے دروازے بند ہو چکے
 اور کسی کے کھولے نہیں کھل سکتے، اس آدمی کی بنا چاہتی ہے
 جو خود اپنا بھی نہیں ہے، تجھے روپیہ چاہیے، تو روپیہ لے،
 جتنا ہی چاہے مانگ امل جائے گا تجھے لیکن اس سے اگر
 آگے بڑھے گی تو بچنا ہے گی، اس نے کہا، مجھے روپیہ نہیں
 چاہیے، تمہاری محبت بھی نہیں چاہیے، تمہارا جس کو جی
 چاہے پوجو، لیکن میری محبت کے دروازہ پر تو تال لگاؤ
 میں تمہاری داسی بن کر، یا بہت مسرت و عزت کرو

تو بہن سنکر تمہارے پاس رہنا چاہتی ہوں، اس سے زیادہ میں کچھ نہیں چاہتی،

راتوں سے بات چیت ہوتی، سو داہو گیا، آگئی کلا ان کے پاس، میں تو بیٹا اس لڑکی کے سب کو کہتا ہوں، اور کوئی ہو تو ان سے نفرت کرنے لگے، بڑھے بڑھے ہالی، بڑی لمبی سی واڑھی، جب سے وارجلنگ گئے ہیں تو کبھی نہیں ہوا یا، بڑے بڑے ناخون، ان سے ہر وقت شراب کی بھبک، ہر وقت شراب کے نشہ میں وحت

لیکن وہ اس طرح ان کی سیوا کرتی ہے، کیا لیبلی نے مجھوں کی اس طرح سیوا کی ہوگی، میں تو یہ تماشہ دیکھ کر دنگ رہ گیا بیٹا۔

”بہت اہتر ہو گئی ہے حالت“

.. اہتر: اسے ایسا ان میں رہا کیا ہے بیٹا، ویوانے تو وہ بھی ہیں، کمرہ میں دو تصویریں لٹک رہی ہیں، ایک ان کی خود کی ایک تمہاری، جب دیکھو جب تصویروں کے باتیں کو ہے ہیں، نہ منظر کیا اول فول بکا کرتے ہیں کھنڈوں گذر جاتے ہیں کمرہ میں اکیٹے بیٹھے ہوئے کلا کو احازت

نہیں ہے کہ ان کی باتوں میں محل ہو، بچاری پہروں کھانا
 لئے دروازہ پر کھڑی رہتی ہے، جب باتیں کرتے کرتے
 جی بھبھ جاتا ہے تب کملّا کو حاضری کی اجازت ملتی ہے
 بڑی سخت تاکید ہے، نہ ہماری باتیں سنتو، نہ ہماری باتوں
 کے وقت ہم سے کوئی بات کرو۔ کملّا تو بڑی احتیاط
 کرتی ہے۔ ایسے موقع پر دُور ہی دُور رہتی ہے، میں نے
 کئی دفعہ سُنتے کی کوشش کی کہ آخرو دیکھوں تو کیا باتیں
 کرتے ہیں، مگر کمرہ ہوتا ہے اندر سے بند وہ باتیں کرتے ہیں
 چپکے چپکے، بس بھنبھنا ہٹ سی معلوم ہوتی ہے اور بس۔
 ”میں کیا پوچھ رہی ہوں، اور آپ کیا کہہ رہے

ہیں؟

”کیا پوچھا تم نے بیٹا؟“
 ”صحت کیسی ہے؟“

”میرے سامنے سول سرجن آیا تھا، کہہ رہا تھا، یہ اب
 بچنے کے نہیں، جب تک چل رہے ہیں، چل رہے ہیں، کوئی
 بڑا صدمہ پہنچا ہے انہیں، میں نے لاکھ ٹوہ لگائی، مگر
 ان سے بھلا پوچھ سکتا ہے کوئی ان کا راز۔“

رضیہ کے چہرہ پر اس وقت تاثر کی جو کیفیت تھی،
اسے الفاظ کے ذریعے بیان نہیں کیا جاسکتا۔ منشی جی
ذرا کے ذرا رکے، پھر کہنے لگے۔

”ہاں بیٹی بہت بہت پوچھ رہے تھے وہ؟“

”کیا پوچھ رہے تھے؟“

”پوچھ رہے تھے، خوش ہے رضیہ۔“

”آپ نے کیا جواب دیا؟“

”بیٹیا میں جھوٹ کیوں کہتا، جو دیکھتا ہوں وہی سنایا
انہیں۔“

”کیا سنایا آپ نے؟“

”وہی شاکر میاں کی حرکتیں“

”کیا بولے وہ؟“

”بولتے کیا دو انے تو ہی ہیں۔“

”آخر کچھ تو؟“

”شاکر کی زیادتیاں سنا کر جب میں نے کہا رضیہ بیٹیا

بہت نڈھال رہتی ہیں۔ ڈاکٹروں نے دق بھونیز کی ہے

تو آؤ دیکھا نہ تاؤ کہنے لگے ”چپ بے بوڑھے کھوسٹ“

اور یہ کہہ کر ایک طمانچہ مار دیا میرے گلہ پر۔ یہ حالت ہے ان کی ان کے باپ نے کبھی آپ کے سوا تم سے بات نہ کی۔ انہوں نے چٹاٹا جڑ دیا میرے، لیکن میں بھی برا کیا مانوں وہ اپنے ہوش میں کب ہیں؟

”انہیں یہاں کیوں نہیں لے آتے؟“

”ایک دفعہ؟ دس دفعہ کہہ چکا ہوں“

”کیا کہتے ہیں وہ؟“

”کہتے ہیں تم دارجلنگ کو کہہ لے ہو میں تو مہنگو جانے والا ہوں، جہاں تم پہنچ بھی نہیں سکتے۔ جب دیکھو جب آ کر بہت پریشان کیا کرتے ہو تم، یہ ہیں ان کی باتیں۔ میں جانتا ہوں خیر خیر کے لئے۔ دوا علاج کے لئے، وہ سمجھتے ہیں میں پریشان کرتا ہوں یہ مہنگو نہ جانے کون سا شہر ہے کہاں ہے؟“

بیٹا ایک بات کہوں سنو گی اس بوڑھے کی؟

”ضرور، کیا ہے وہ بات؟“

”تم چلو میسے ساتھ دارجلنگ تم زور دو گی تو ضرور آجائیں گے وہ۔“

”یہ کیسے جانا آپ نے؟“

”تمہاری بات وہ ہمیشہ سے مانتے آئے ہیں، اسے کبھی

رو نہیں کریں گے!“

”ایسا ہوتا تو جاتے کیوں؟“

یہاں منشی جی بھی قائل ہو گئے۔ انہوں نے گردن جھکا

لی اور سرش کے گل بوٹے دکھینے لگے۔ پھر اٹھے اور چلے گئے۔

صبح کوئی دس بجے کے قریب منشی جی پھر بھرا سے گھرائے

سے آئے، کہنے لگے۔

”کلا کا تار آیا ہے، لکھا ہے حالت بہت نازک ہے

دل نہیں مانتا چلا جاؤں۔“

”خوڑا حبابے“

”اور جو وہ خفا ہوئے تو؟“

”میرا نام لے دیجئے گا، کہتے گا میں نے بھیجا ہے،

یہ بھی کہہ دیجئے گا۔ میں نے بلا یا بھی ہے!“

”تو ایک خط لے دونا بیٹی“

”خط نہیں، وہ آپ کو جھوٹا نہیں سمجھتے، آپ میری طرف

سے زبانی کہہ دیجئے گا یہ سب کچھ !

.. اچھا بیٹیا یہی سہی ..

نشی جی پہلی ٹرین سے وارجلنگ روانہ ہو گئے۔
 وہاں پہنچکر انہوں نے عجیب حال دیکھا۔ کمرہ کی روتے
 روئے آنکھیں سوچ گئی تھیں، ہاسٹم بستر مرگ پر ایڑیاں رگڑ
 رہا تھا۔ ٹھوڑے ٹھوڑے وقفے سے اس پر دل کے دوسے
 پڑتے تھے، اور ہر دورہ پر یہ اندیشہ ہوتا تھا کہ اب وہ نہیں
 بچے گا۔

نشی جی اس کے پاس پہنچے، اسکی یہ حالت دیکھی اور
 رونے لگے، ہاسٹم پر بے ہوشی سی طاری تھی، نرس پاس
 کھڑی تھی، اس نے انجکشن دیا، ہاسٹم نے آنکھیں کھولیں
 نشی جی کو دیکھا۔

.. پھر آگے آپ؟

.. ہاں، رضیہ نے بھیجا ہے مجھے، بلا یا ہے تمہیں بیٹیا!
 ہاسٹم سنبھل کر بیٹھ گیا، نرس نے پھر لٹا نے کی
 کوشش کی، اس نے اس کا ہاتھ جھٹک دیا۔
 .. لاں! کیا کہا ہے رضیہ نے؟

”کہا ہے چلے آؤ، یہاں رہو، میں تمہاری دیکھ بھال کروں گی!“

”میں حبان رہا ہوں میں اب گھڑی بھیک کھانا ہوں، یہ انجکشن مجھے زندگی نہیں بخش سکتے۔ مریض اپنی حالت ڈاکٹر سے زیادہ جانتا ہے، ڈاکٹر اگر کہتے ہیں میں اچھا ہو جاؤں گا تو کہتے ہیں، فیس کے لالچ میں کہتے ہیں یہ باتیں!“

”یہ نہ کہو بیٹا! یہ کہہ کر منشی جی رونے لگے،

ہاشم نے ڈانٹا،

”آپ رو رو کر وقت ضائع کر رہے ہیں، ابھی تھوڑی دیر

کے بعد خوب جی بھر کے رو لیجئے گا۔“

منشی جی چپ ہو گئے کلملا پٹی سے لگی چپ چاپ کھڑی تھی، خوبصورت کٹوریوں کی طرح اس کی آنکھیں آنسوؤں کے پانی سے بھری تھیں۔

ہاشم نے کہا۔

آپ نے رضیہ سے میری حالت کہہ دی تھی۔“

”ہاں!“

” اور میں نے منع جو کیا تھا !“

” مار لو بیٹا جوتے ، نہ رہا گیا ٹھپے سے وہ پو پھپھی گئی

میں کہتا گیا ۔“

” کیا پو چھ رہی تھی !“

” کرید کرید کے تمہاری باتیں !“

” روتی نہیں تھی ؟“

” وہ روئے گی کیا ، وہ تو سر سے پاؤں تک آنسو بہ

گئی ہے ، جانے کیا آزار ہے اسے ، اس کا بچنا ...

..... !“

” پھر وہی بد حال !“

” بیٹا جو ڈاکٹر کہتے ہیں وہی ہیں کہہ دیتا ہوں !“

” ڈاکٹر کہتے ہیں ، اسے ابھی زندہ رہنا ہے ، زندگی کا

سکھڑا اٹھانا ہے ۔“

” اب کیا اٹھائے گی وہ سکھڑا دکھ چھیلے چھیلے اس کی

جہان پر بن گئی ، ان حالوں کو پہنچ گئی ، دیکھیں دھندھی

سائنس لے کر (خدا کی کیا مرضی ہے !“

” آخر اسے دکھ کیا ہے ؟ آزار کیا ہے ؟ فکر کیا ہے ؟“

”یہی تو وہ نہیں کھلتیں بس گھلی جا رہی ہیں!“

”تم اسے کیوں نہ لے آئے یہاں؟“

”کہا تو تھا میں نے؟“

”پھر؟“

”انہوں نے کہا تم ہاشم کو یہاں لے آؤ، میں اس کی خدمت

کروں گی!“

”سچ کہہ رہے ہو؟“

”بیٹا میں جھوٹ کیوں بولنے لگا!“

ہاشم پر پھر دل کا دورہ پڑا، نرس نے اسے لٹا دیا،

ہاشم نے آنکھیں کھولیں، نشی جی سے لیٹے لیٹے کہا،

”آ گیا وہ وقت جس کا میں انتظار کر رہا تھا، میری

وصیت سن لو، بلکہ لکھ لو، اور جلد ہی سے میرے دستخط

لے لو۔“

نشی جی پھر رونے لگے۔ ہاشم نے کہا۔

”رونے کا وقت ہے، بھئی مل سکے گا، لیکن میرے دستخط

تم پھر نہ کر سکو گے۔“

ہاشم بولتا گیا۔ اور نشی جی لکھتے گئے۔

”میری لاش یہاں دفن نہ کی جائے، وطن لیجائی جائے
وہیں اس کی تدفین کی جائے میرا زلفہ اور حجاب یاد
کملا اور رضیہ میں برابر تقسیم کر دیا جائے، منشی جی کو زندگی
بھر دوسروں پر مہوار وظیفہ ملتا رہے!“

منشی جی نے روئے ہوئے کاغذ ہاشم کی طرف بڑھایا
اس نے کانپتے ہوئے ہاتھوں سے اسپر دستخط کیئے، ڈاکٹر
کوئٹہ نے پہلے اسی سے بلایا وہ مع اپنے دو اسٹنٹوں
کے آن موجود ہوا تھا، وصیت نامہ پر انہی لوگوں نے
گواہ کی حیثیت سے دستخط کیئے۔ منشی جی کو قلم واپس
کرتے کرتے ہاشم نے جلدی سے ایک بے کلی کے ساتھ
سینہ پر ہاتھ رکھا، گردن جھک گئی۔ آنکھیں پھر گئیں منکا
ڈھل گیا۔

ڈاکٹر نے فیصلہ کر دیا موت ہو گئی، کملا بے ہوش
ہو گئی، منشی جی پچھاڑیں کھانے لگے۔ نرس نے آہستہ سے
چپا اور اٹھائی اور اس بے قرار مجسمہ کو ڈھانپ دیا۔ جو ابھی
چند سکند پہلے تک دل کے ہاتھوں تہ و بالا ہو رہا تھا، کمرہ
پر عجیب سوگوار سی چھپائی تھی، ڈاکٹر گردن جھکائے

اور اس کے اسٹنٹ ہاتھ میں سینڈ بیگ لئے چپ چاپ
کھڑے تھے۔

لاش برف میں رکھ دی گئی اور منشی جی روتے سینہ
پیٹتے کلملا کے ساتھ ہاسٹم کی لاش لے کر پہلی ٹرین سے
روانہ ہو گئے۔ کلملا اب ہوش میں آگئی تھی، اور بڑے ضبط
کا ثبوت دے رہی تھی۔ وہ اپنے تئیں سنبھالے ہوئے تھی، اور
منشی جی کو بھی سنبھال رہی تھی۔

منشی جی نے روانہ ہوتے وقت تارے دیا تھا، اسٹیشن
پر ایک بڑا مجمع، دوستوں، عزیزوں اور رشتہ داروں کا،
اس جو نامرگ کے استقبال کے لئے موجود تھا، دوست، دشمن
اپنے پرانے، سب رورہے تھے۔ پہلے ہی سے پلس پڑی
ہوئی تھی، گھر میں لاش آئی، توفیامت برپا ہوگئی، کوئی ایسا
نہ تھا، جو رونہ رہا ہو جس کی آنکھوں سے آنسو جاری
ہوں، رضیہ کو کلملا سنبھالے ہوئے تھی، لیکن اس پر بار
بار بیہوشی کے دورے پڑ رہے تھے۔

یہ اطلاع شاکر کے گھر بھی پہنچی امی حبان کچھ علیلی تھیں
نہ حساب سکیں منصور اور ثریا جانے کے لئے تیار ہو گئے

چلتے ہوئے منصور نے شاکر سے کہا،

”چلیے آپ بھی چلیے۔“

”مجھے فرصت نہیں ہے۔“

”بڑی بات ہے۔“

”تم تو جا رہے ہو اس کا قیاس یہ!“

”آپ کا جانا میرے جانے سے زیادہ ضروری ہے!“

”میں نہیں جاؤں گا!“

منصور خاموش ہو گیا، پھر اُس نے ثریا کو ساتھ لیا، اور

رضیہ کے گھر پہنچا، گھر میں حشر بپا ہو رہا تھا، ہاشم کی

خالہ، اور رضیہ کی ماں روتے روتے دیوانی ہو گئی تھیں انہیں

ہاشم سے بہت محبت تھی، انہی کی تربیت میں وہ پلا اور

بڑھا تھا، منصور جب پہنچا، تو ہاشم کی لاش آخری ویدار

کے لئے زنان خانہ میں پہنچا دی گئی تھی، وہ مردانہ میں

ٹھہر گیا، ثریا اندر چلی گئی۔

ہاشم کی لاش چار پائی پر رکھی ہوئی تھی، یہ معلوم ہوا تھا

ابھی ابھی سویا ہے۔ گھر کے عزیز باری باری سے آتے، اس

کا چہرہ دیکھتے اور آلسو پو چھتے ہوئے ہٹ جاتے، اب

رضیہ کی باری تھی وہ آئی، اس نے لاش کو دیکھا، کہنے لگی،
 ہاشم، تم بڑے چالاک ہو، میں نہاری ایک نہیں چلنے
 دوں گی، تم نے مجھ سے ہمیشہ بڑھ جانے کی کوشش کی،
 آج بھی تم نے یہی کھیل کھیلا ہے، تم بڑھے جا رہے ہو لیکن میں
 تمہارا دامن پکڑ لوں گی، ساتھ ساتھ چلیں گے ہم تم! —
 زندگی کی منزلیں ہم تم ساتھ ساتھ نہ طے
 کر سکے۔ لیکن موت کا سفر ساتھ ساتھ شروع کریں گے، زندگی
 کا قیام عارضی تھا، موت کا ساتھ دائمی ہو گا۔
 وہ کچھ اور کہنا چاہتی تھی کہ اسکی ماں آگے بڑھی، اس
 نے اس کا ہاتھ پکڑا، جھنجھوڑا اور کہا،

،، رضیہ!

رضیہ نے ماں کا ہاتھ جھٹک دیا، آگے بڑھی، ہاشم کی
 پیشانی کو بوسہ دیا۔ اس کے تلووں سے آنکھیں ملنے لگی،
 آنکھیں ملتے ملتے وہ تورا کر گری اور گردن ڈال دی، وہ
 زندگی میں ہاشم کی سرتاج نہ بن سکی، مرنے کے بعد اس کے
 پاؤں کی خاک بن گئی۔

سب لوگ ٹوٹ پڑے اسپر، ہاتھوں ہاتھ وہ اپنے

کمرہ میں پہنچائی گئی۔ فوراً ڈاکٹروں کو ٹیلیفون کیا گیا، کوئی نصف درجن کے قریب شہر کے بڑے بڑے ڈاکٹر، کیل کانٹے سے لیس فوراً آ موجود ہوئے، سب نے نبض دیکھی سب نے دل کی آواز سُننا چاہی، سب نے اسے موت کے پنجے سے چھڑا لینا چاہا، لیکن وہ اب ان تکلفات سے آزاد ہو چکی تھی، اس کی رُوح قفسِ عنصری سے پرواز کر چکی وہ دنیا سے دنیا کی بندشوں سے سماج سے اور سماج کی پابندیوں سے آزاد ہو چکی تھی۔ اس باس پر کسی کا بس نہیں چل سکتا تھا، اب وہ کسی کے قابو میں نہیں آ سکتی تھی،

رضیہ کی موت ایک ایسا سانحہ تھا، جسے باور کرنے کے لئے کوئی تیار نہیں تھا، لیکن سب کو باور کرنا پڑا، حقیقت اقرار و اعتراف کی محتاج نہیں ہوتی۔ کوئی اسے مانے یا نہ مانے وہ رونا ہوا کر رہتی ہے، رضیہ کی موت بھی ایک حقیقت تھی، شک و شبہ سے بالا، اقرار و اعتراف سے مستغنی،

گھر میں کہرام مچا ہوا تھا۔ فوراً ہی خیمہ گھر سے باہر پہنچی، منصور کو سکتا سا ہو گیا، تڑپتا روتی ہوئی آئی اور منصور سے لپٹ کر روئے لگی، کہنے لگی، بھائی جان کو اب تو بلا

لاؤ خدا کے لئے!

ہاشم کا جنازہ رکھا ہوا تھا، اب رضیہ کی باری تھی، وہ آج دوسری مرتبہ دلہن بنائی جا رہی تھی، آج اسے پھر ایک بار اس گھر سے رخصت کیا جا رہا تھا، پہلے وہ یہاں سے اس طرح گئی تھی کہ جب چاہتی آسکتی تھی،

آج اہل طرح و دواع کی جا رہی تھی کہ اب پھپھ کبھی اس دہلیز پر قدم نہیں رکھ سکے گی۔

مصور آفتاں خیزاں گھر پہنچا، امی حبان مصلے پر بیٹھی دعا مانگ رہی تھیں۔ اور شاگر اچکن پہن کر یا سمین کے ہاں جا رہا تھا۔ شاگر نے اس گھرائی ہوئی حالت میں اسے دیکھا تو کہا،

”کیا بات ہے؟“

”بھابی حبان کا انتقال ہو گیا!“

اماں نے دعا چھوڑ دی، دوڑی ہوئی آئیں،

”تیرے منہ میں خاک کیا تک رہا ہے؟“

”امی جان بھابی حبان گذر گئیں؟“

شاگر سر پکڑ کر بیٹھ گیا جس پرند کو اس نے نیچرہ میں بند

کو رکھا تھا، وہ آج اتنے زور سے پھڑپھڑایا کہ تیلیاں ٹوٹ گئیں اور وہ اڑ گیا۔

شاگرد کا گھر بھی ماتم کدہ بن گیا۔ صنوبر نے سر کے بال نوج لے لئے۔ شاگرد نے گریبان پھاڑ ڈالا۔ امی حبان کی آنکھوں سے آنسوؤں کی ندی بہ نکلی، گھر کے نوکر چاکر وھاڑیں مار مار کر رونے لگے۔ ایسا بھی ہو سکتا ہے کہ رضیہ مر جائے اس کا کسی کو وہم و گمان بھی نہیں تھا، لیکن وہ وہم و گمان واقعہ بن گیا، اٹل، ناقابلِ تردید!

امی حبان، منصور، شاگرد جب رضیہ کے ہاں پہنچے، تو اس کا جنازہ بھی تیار ہو چکا تھا، ایک چارپائی پر ہاشم، ہمیشگی کی نیند سورا تھا، دوسری چارپائی پر، کافور اور عود میں لسی ہوئی رضیہ لیٹی تھی، ایسی ملیٹی نیند سوری تھی، کہ گھر کے یہ ہنگامے اس میں ذرا بھی خلل انداز نہیں ہوتے تھے۔

اب رضیہ کا آخری دیدار شروع ہوا۔ سب سے آخر میں

شاگرد کی باری آتی، وہ آگے بڑھا لیکن اس کے دل نے اسے ڈانٹا، خبردار، تو نا محرم ہے، ناپاک ہے، تیری ناپاک

آنکھیں رضیہ کے مقدس چہرہ پر نہیں پڑ سکتیں۔ اس نور مجسم کو نہیں دیکھ سکتیں۔ اس پاکیزگی تمثال کے قریب بھی تجھے جانے کی ہمت نہیں کرنی چاہیے، وہ رک گیا۔ اس کے قدم وہیں جم گئے۔ اس کی آنکھوں سے آنسو بہنے لگے۔

ثریا آئی، اس نے کہا، بھائی حسان چلیے دیدار کر لیجئے
 شاکر نے کہا نہیں ثریا مجھ میں اتنی تاب نہیں ہے، میں رضیہ کا چہرہ نہیں دیکھ سکوں گا۔ لوگوں سے کہو جنازہ اٹھائیں، ثریا روتی ہوئی چسلی گئی ایک شور قیامت کے ساتھ ہاشم اور رضیہ کے جنازے ساتھ ساتھ اٹھے، یہ دونوں زندگی بھر ایک دوسرے کے قریب نہ پہنچ سکے، لیکن اب دوش بدوش سفر حیات کی آخری منزل طے کر رہے تھے۔

پاگل

پاگل

آج رضیہ کا سوئم تھا، گھر بھر شریک ہوا تھا اس میں ثنا کر بھی موجود تھا، جملہ حاضرین پر رنج و غم کی کیفیت طاری تھی۔

دفعۃً اس سوگوار محفل میں فلک شگاف تہقہوں کی آواز باند ہونے لگی، سب نے حیرت کے ساتھ دیکھا ایک دیوانگی کی ادا کے ساتھ ثنا کر ہنس رہا ہے، منصور نے بڑھ کر اسے ٹوکا،

”بھائی جان یہ کیا؟“

”ماٹسم کی بے وقوفی پر ہنس رہا ہوں“

”یہ آپ کیا کہہ رہے ہیں؟“

”ہاں بھئی دیکھو نا اغوا کر لے گیا رضیہ کو“

یہ کہہ کر پھر اس نے ایک فلک رس تہقہ لگایا، اور اٹھ

کے ناچنے لگا، کہنے لگا خوب جلاؤں گا ان دونوں کو، وہ دونوں آسمان کی ساتھ ساتھ سیر کر رہے ہوں گے، چہلیں ہو رہی ہوں گی، رضیہ گا رہی ہوگی، وہ مست ہو ہو کر سن رہا ہوگا میں بھی ناچوں گا، ان پر ثابت کر دوں گا، مجھے کوئی غم نہیں ہے۔ میں خوش ہوں، ناچ رہا ہوں، گا رہا ہوں، ہوج اڑا رہا ہوں، اسی ہی ہا ہا،

اس کے ہفتے سن سن کر، اس کی چسالت دیکھ دیکھ کر منصور نے کہا،

”اپنے تیس سنبھالیئے بھائی جان“

”سنبھالوں، تو کیا میں نایح کے جھونک میں گرا پڑ رہا ہوں نیس تم جھوٹے ہو، میں نہیں کر سکتا۔ شرابی گرتے ہیں، میں نے کبھی شراب نہیں پی، سنا ہے ہاشم تھا شراب کا سیبا وہ دیکھو دھماکا ہوا، آسمان سے لڑھکتا ہوا چلا آ رہا ہے ہاشم، دیکھنا خبر لینا بیچارے کی کہیں سرنہ پھوٹ جائے وہ دیکھو تیچھے بیچھے رضیہ بھی پہلی آرہی ہے، کس شان سے آرہی ہے، مجھے جلا نے آرہی ہے، میا امنہ چڑا رہی ہے، مجھ سے کہہ رہی ہے کہ لو میرا کچھ، اب تو تم کچھ بھی نہیں بگاڑ

سختے میرا، میں شاکر ہوں، میں بگاڑ کے دکھا دوں گا ان دونوں کو

یہ کہہ کر شاکر دیوانوں کی طرح منصور کی طرف بڑھا، اور اسے ہاشم یقین کر کے اس کا گلا پکڑ لیا، لوگ دوڑ پڑے، منصور اور شاکر کو الگ کیا۔ سب نے متفقہ فیصلہ کر دیا، پاگل ہو گیا ہے شاکر،

بڑی مشکلوں سے اس پر تلو پایا گیا، گھولائے اسے اور زنجیروں سے جکڑ دیا وہ اب گالیاں بک رہا تھا، مارنے کو دوڑتا تھا کھانا پھینک دیتا تھا، پیشاب کو شربت کہہ کر گلاس میں انڈیل کر پینے لگتا تھا۔ زنجیر سے کھیلا کرتا، اپنا سر لہو لہان کر لیتا، بھپ بھپ بھی ہنسا رہتا، زنجیر کھڑکاتا، بچوں کو جمع کر لیتا، کہتا باجہ ستر بھٹی، یہ کہہ کر پھر زنجیر کو پٹختے لگتا۔

منصور نے بڑی تن دہی سے شاکر کا علاج کیا، لیکن،

مرض بڑھتا گیا جوں جوں دوا کی!

کوئی دوا کارگر نہیں ہوئی، ڈاکٹروں کی رائے تھی اسے پاگل خانہ بھیج دیا جائے، لیکن اسی حبان پاگل خانہ کا نام سن کر کانوں

پر انگلیاں دھرنے لگتی تھیں جتنا روپیہ بھی خرچ ہو، یہیں علاج کرو، پاگل خانے تو میں اسے جانے نہیں دوں گی، وہاں چارپوٹ کی مار پڑتی ہے پاگلوں پر، میں نے تو شاکر کو کبھی پھول کی چھڑی سے بھی نہیں چھوا، یہ کہہ کر وہ رونے لگیں، اور منصور خاموش ہو جاتا۔

زہرہ کو شاہد کے ذریعہ اس گھر کی دمبدم کی خبریں مل رہی تھیں، شروع شروع میں اس نے شاکر کی دیوانگی کا حال سنا تو سمجھی وقتی اثر ہے، اتنا بڑا صدمہ نہ سہہ سکے، ٹھیک ہو جائیں گے دو چار دن میں، لیکن جب یہ خبریں ملنے لگیں کہ اس کی دیوانگی بڑھتی جاتی ہے، تو اسے تشویش دانگ پر ہوئی، وہ اب ہر وقت گم صدم سی رہتی، نہ کسی سے بات کرتی، نہ کھاتی، نہ ناچتی، اس نے یہ سب کام ایک لخت ترک کر دیئے تھے۔ بڑی بی بی بھی راضی برضا تھیں، وہ زہرہ کے لئے روپیہ جمع کرنا چاہتی تھیں اور اب اس کے پاس روپیہ کی کمی نہیں تھی، شاہد جب اسے شاکر کی خبر سنا، وہ بدحواس ہو کر رونے لگتی۔

ایک روز اس نے آنکھوں میں آنسو بھر کر شاہد سے کہا

”میرا ایک کام کر دو گے؟“

”جو کہو“

”یا تو شاکر کو یہاں پہنچا دو، یا مجھے اس کے پاس لے چلو
اس کی دیکھ بھال صرف میں کر سکتی ہوں، اگر یہ نہ ہو تو یا تو
میں بھی پاگل ہو جاؤں گی، یا دیکھ لینا کسی دن بیٹھے بیٹھے جان
دے دوں گی!“

شاید لے بڑی محبت بھری نگاہوں سے اسے دیکھ کر

کہا۔

”کیوں؟ چپا ہتی ہو انہیں؟“

”باتوں کا یہ وقت نہیں ہے کام کا ہے!“

”اچھا میں کوشش کروں گا۔“

شاید گھر گیا، اس نے ثریا سے آج کی باتیں کہیں، ثریا نے

بڑی سہمہ روی کا اظہار کیا اور کہا کھڑو میں اماں سے کہتی

ہوں،

امی جان کو ثریا نے شیشہ میں اتار رکھا تھا، کچھ اس طرح

قرمیش کی کہ وہ ٹال نہ سکیں، انہوں نے زہرہ کو آنے کی

اجازت دے دی۔

پہلے پہل اس گھر میں، ایک پاگل کی دیکھ بھال کے لئے
 زہرہ داخل ہوئی، اس نے شاکر کو دیکھا، شاکر نے اُسے
 دیکھا، اُس نے گرون جھکالی۔

زہرہ اس کے پاس گئی، اس سے باتیں کرنے لگی، اس

نے کہا،

”زہرہ تم یہاں کہاں؟“

”آگئی تہیں دیکھنے“

”کیا میں کوئی تماشہ ہوں؟“

”نہیں دوست۔“

”نہیں عاشق صادق۔“

”اچھا یہی سہی“

”اچھا نہیں استر کرو“

”استر کرتی ہوں“

”تم مجھ سے شادی کرو گی؟“

”کروں گی“

”کب؟“

”جب تم اچھے ہو جاؤ گے۔“

”تو کیا میں ہمیں ہوں، ہش اچھی کہیں کی۔“ یہ کہہ کر وہ

دیوانہ وار ہنسنے لگا۔

شاگرد کا جنون شباب پر تھا، وہ کسی کو خاطر میں نہیں لاتا تھا۔ ماں کی نعلیں اتار کر تاتھا، دیکھو اس بڑھی کھوسٹ کو قیامت کے بورے سمیٹ رہی ہے، مرتی بھی نہیں، نثریا کو گالیاں دیا کرتا تھا، شاہد کی صورت دیکھتے ہی بندر کی طرح چار پاؤں پر چلنے لگتا۔ اور فوں فوں کر کے لپکتا اس کی طرف، منصور کو دیکھ کر وہ اور پاگل ہو جاتا، کہتا مار ڈالوں گا، اس حرا مخور کو، یہ چوٹا ہے، بد معاش ہے، کینہ ہے لیکن زہرہ کو دیکھ کر اس کا جوش جنوں کم ہو جاتا تھا، وہ آدمیوں کی سی باتیں کرنے لگتا تھا، کم از کم اس کے جوش جنوں میں کسی ہو جاتی تھی،

ڈاکٹروں کی یہ رائے ہوئی کہ شاگرد کو اس گھر کے علاوہ کسی اور گھر میں رکھا جائے۔ یہاں کے سب لوگوں سے وہ بھڑکتا ہے۔ انہیں دیکھ دیکھ کر اس کا جوش جنوں بڑھتا ہے، ان لوگوں سے ہٹ کر اگر وہ دوسری جگہ رہے گا تو رفتہ رفتہ اس کے جنون میں خاصی کمی آجائے گی۔

بات معقول تھی، سب نے مان لی، زہرہ شاکر کو اپنے
 گھر لے آئی، یہاں نسبتہ اس کی صحت اعتدال پر تھی۔ دیوانگی
 کے دورے پڑتے رہتے تھے، دیوانگی کی حرکتیں کرتا تھا، لیکن
 بہت کم۔ زہرہ جو ایک عرصہ تک اس کی زندگی پر حکمرانی
 کر چکی تھی، ایک بار پھر اس کے دل و دماغ پر چھپائی ہوئی
 تھی، اس کی ملاحظت اور پیار کے برتاؤ نے اس دیوانے
 کو رام کر لیا تھا۔

اب بھی شاکر کے سامنے امی جان، ثریا، رضیہ، شاہد
 مفسور کا نام لینا،

دیوانہ را ہوے بس است

کا مصداق تھا، ان میں سے کسی کا نام وہ سن لے اس پھر نہ
 زنجیریں اسے روک سکیں گی، نہ دوائیں، پھر وہ قابو میں
 نہیں رہتا تھا، مگر زہرہ اسے بس میں کئے ہوئے تھی، ان گول
 کا ذکر بھی اس کے سامنے نہیں ہونے دیتی تھی، اگر کبھی کوئی
 بات نکل پڑتی تو شاکر سے زیادہ شاہد تک کو وہ گالیاں
 دینے لگتی، زہرہ کی یہ وفاداری اور ہم خیالی دیکھ کر اس
 کا جنوں پھر کم ہو جاتا، پھر وہ زہرہ کے میٹھی میٹھی باتیں

کرنے لگتا، زہرہ اس کی رگ پہچان گئی تھی، اور ایک ہوشیار طبیب کی طرح اس کا علاج کر رہی تھی۔

شاکر کی تیمارداری میں زہرہ نے اپنے تئیں سستی کر دیا تھا اس کا وہ بالاحسن زہرہ کا رشتہ دارم تھا، اب وہاں آلو بول رہا تھا اس نے اپنی دوکان اٹھادی تھی، اب وہاں کوئی جھانکتا بھی نہیں تھا، پورے انہماک، پورے استغراق اور پوری محویت کے ساتھ وہ شاکر کو سنبھال رہی تھی، اس کے پاگل دل کو میٹھے میٹھے بول سے قابو میں لا رہی تھی۔

زہرہ کی یہ خواہش تھی کہ عارف کو بھی اپنے پاس بلا لے لیکن اس کے نخیال والوں نے طے کر لیا تھا کہ وہ عارف کو ہرگز شاکر یا اس کے کسی عزیز کے سپرد نہیں کریں گے۔ لہذا اس کی اتالیق تھی۔ اس نے بڑی آسانی سے رضیہ کی جگہ لے لی۔ اس ریاضت کے ساتھ وہ عارف کی عبادت کرتی تھی جیسے کوئی بڑا عقیدت مند کسی مورتی کو پوجتا ہو، وہ عارف میں رضیہ کی جھلک دیکھتی تھی اور رضیہ کا خیال آتے ہی نہ جانے کیوں ہاشم یاد آجاتا تھا وہ ہمک کر اٹھتی تھی، اور عارف کو کلیجہ سے لگا لیتی تھی۔

نفسی جی نے حسبِ وصیت ہاشم کی آدھی جائیداد کا قبالہ عارف زاب رضیہ کا وہی تنہا وارث تھا، کے نام اور آدھا کملا کے نام تیار کرایا، کملا کو معلوم ہوا تو وہ بہت بگڑی، اُس نے کہا عارف میا بیٹا ہے، یہ قبالہ بھی اسی کے نام منتقل کراؤ، جب تک اس خدا کی بندی نے ساری جائیداد عارف کے نام نہ منتقل کرا دی کھانا تک نہیں کھایا گیا اس سے۔

رضیہ کی ماں اولاد سے بھی زیادہ کملا کو چاہتی تھیں، پھر وہ عارف پر جس طرح صدقے قربان ہو رہی تھی، اس نے تو اور زیادہ ان کے دل میں اس کی جگہ پیدا کر دی تھی، کملا اس وقت تک چپ چپ ادا اس رہتی تھی۔ جب تک وہ اسکول میں رہتا تھا۔ وہاں سے وہ واپس آیا اور وہ پھول کی طرح کھل اٹھی، اب اس سے زیادہ خوش سارے گھر میں کوئی نہیں تھا۔ اس چاؤ پیار سے وہ عارف کا ناشہ تیار کرتی، اسے نہلاتی دھلاتی، اس کے پیڑے بدلواتی، اس کا بستر ٹھیک کرتی، اسے اپنے سامنے بٹھا کر پڑھاتی، کہ لوگ یہ تماشہ دیکھ کر دنگ رہ جاتے، ایسی عورت کا ہے کہ کسی نے دیکھی ہوگی دنیا میں!

باب ۴۱

باغی کون؟

منصور کی صدف پر کے ساتھ۔ اور نثریا کی شاہد کے ساتھ
 امی جان کی سرپرستی میں بڑے سکھ اور چین سے بسر ہو رہی تھی
 ان کی زندگی کے چہستان میں پھول ہی پھول تھے، کلیاں ہی
 کلیاں تھیں تبسم تھا، ہنسی تھی، ہنستے تھے۔ البتہ شاکر کی دیوانگی
 اس سدا بہار گلشن میں کانٹے کی طرح کھٹک رہی تھی، کچھ بھی تھا
 شاکر، نثریا اور منصور کا بھائی تھا، قدرتا اس کی مجنونانہ حرکتیں
 دیکھ دیکھ کر ان کے دل کڑھتے تھے، خوشی کا چاند
 پریشانی کے بادلوں میں تھوڑی دیر کے لئے چھپ جایا کرتا
 تھا، اس کے علاج پر پانی کی طرح روپیہ صرف ہوا۔ لیکن
 اب تک حالت میں کوئی قابل ذکر تبدیلی نہیں ہوئی تھی،
 یہ دونوں بھائی بہن، اب زہرہ کی شرافت اور پاکبازی

کے اور زیادہ قائل ہو گئے تھے، کس بے غرضی، کس بے لوثی اور کس فدائیت کے جذبہ سے وہ اپنا تن من و دھن شاکر جیسے دیوانہ پُست زبان کئے دے رہی تھی وہ شاکر کی ہوس انیوں کے آگے سر نہ جھکا سکی، اس کے سیم و زر کے بندھنوں میں نہ بندھ سکی، وہ اس کی بوالہوسی پر ہمیشہ پیچ و تاب کھاتی رہی، وہ کبھی بھی اس کی نہ بن سکی، لیکن اس کی دیوانگی نے زہرہ کی محبت کے سوئے ہوئے تاروں کو بیدار کر دیا، وہ انگریزوں کے لے کر اٹھی، اس نے دنیا پر لات مار دی اور اسی کی ہو رہی۔

ایک روز شب کے کھانے کے بعد باتیں چھڑ گئیں بھائی بہن میں، اس مجمع میں صنوبر بھی اپنے بچے کو لئے ہوئے موجود تھی، اور شاہد بھی بیٹھا تھا، منصور نے شریک سے ایک ٹھنڈی سانس بھر کر کہا،

”حیرت ہوتی ہے“

”کا ہے پر؟“

”محبت بھی اپنا اپنا شین کہاں کہاں بنا لیتی ہے!“

”ہاں ہے ترسیح، دیکھئے نا بھائی جان کی محبت میں اس

سہتی نے زندگی کی ہر راحت چھوڑ دی جس نے اسے ٹھکرا دیا تھا!

”یہ کیسے پیدا ہو جاتی ہے؟ دل کے کیس کیس گوشہ میں پناہ لیتی ہے؟ کیونکر اپنے پاؤں جمتی اور پروان چڑھتی ہے۔ اس کے بارے میں ہر فلسفی، ہر ماہر نفسیات کچھ نہیں بتا سکتا، بتاتا بھی ہے تو اٹکل پچھو!“

”یہ وہ راز ہے جس کی امین خود قدرت ہے، اگر یہ بے نقاب ہو جائے تو یہ کائنات زیر و زبر ہو جائے!“

”ہماری سماج بھی تو ایک راز ہے!“

”مسکرا کر، ہاں لیکن کھلا ہوا راز“

”خوب بات کہی ثریا تم نے واقعی ہماری سماج ایک کھلا ہوا راز ہے، اس کی فطرت اگرچہ گونا گوں حصائل رکھتی ہے لیکن بے نقاب ہے!“

”اور کیا دیکھ لیجئے، یہی سماج تھی جو میری اور آپ کی دشمن تھی، جان کی گاہک تھی، خون کی پیاسی تھی، لیکن ہم ڈٹ گئے اس کے مقابلہ میں، کوئی پروانہ کی ہم نے اس کی پیچ کی اور اب وہی سماج ہے جو ہماری قدروان ہے،

ہماری بغاوت کو سزا دیتی ہے، ہماری سرکشی پر عقیدت کے پھول چڑھاتی ہے۔“

”سچ کہتی ہو، جو ہمارے سایہ سے بھڑکتے تھے۔ اب ہمارے زیر سایہ رہنے کی کوشش کرتے ہیں!“

سب لوگ ہنسنے لگے، منصور نے کہا۔

”میں غلط نہیں کہتا ہوں، وہی صنوبر کو لونڈی کا طعنہ دینے والی بیبیاں، اسے شادی بیاہ میں بلاتی ہیں، اس کی عزت کرتی ہیں، اسے اپنے ساتھ کھانے کھلاتی ہیں، بار بار اس کی خیریت مزاج دریافت کرتی ہیں۔“ — صنوبر خود آج بڑے مزے لے لے کر، نواب رفعت دلہن کے ہاں کی تقریب کا ذکر کر رہی تھی، یا دہو گا یہ وہی رفعت دلہن ہیں جنہوں نے امی حبان کو سند لیہ بھیجا تھا کہ اگر صنوبر منصور کے گھر پڑھی رہی تو ”حقہ پانی“ بند تھارا،

”حقہ پانی“ کے لفظ پر سب نے لطف لیا،

نثر یا بولی۔

یہی حال لوگوں کا شاہد کے ساتھ ہے، کیا کچھ نہ کیا گیا (اشارہ کر کے) ان کے بارے میں، لیکن جب یہ بن گئے اس

گھر کے رکن، اور سمجھ لیا لوگوں نے کہ جو ہونا تھا ہو گیا۔
اب وہی ہیں جو ہر جگہ بلائے جاتے ہیں اور اگھوں اگھ لئے
جاتے ہیں۔"

"ابھی کیا ہے، اگر زندہ ہوں تو شرتیا تجھے دکھا دوں گا،
کسی شریف زادی سے افضال (منصور کا لڑکا) کا بیہ
کر کے یہی لوگ جو آج میل ملاپ کے باوجود حسب نسب کے
شجرے لے کر بیٹھے ہوئے ان کی تلاوت بڑے حضور شروع
سے کر رہے ہیں۔ خود اشاروں اشاروں میں کہیں گے، بنا دو
افضال کر بہارا داماداً"

کچھ دیر منصور خاموش رہا، پھر اس نے کہا،
سماج کے ان ٹھیکہ داروں کو روپیہ چاہیے۔ اگر افضال
کہیں بدستی سے غریب ہوتا، تو واقعی اس کی زندگی مشکل تھی
لیکن اگر وہ امیر ہے، دولت مند ہے تو اس کا ہر عیب
بہتر بن جائے گا۔ سماج کا احتجاج اس کی نفرت، اس کی
بیگانگی سب کا خاتمہ ہو جائے گا۔"

وہ پھر خاموش ہو گیا، کچھ دیر کے بعد اس نے کہا،
یہی صندوق، جو آج تک بہت سی نظروں میں لوندی ہے

ہر ذلت کی مستحق ہے، اور کسی عزت کی سزا دار نہیں، یہ اگر
 کسی طرح مرد میں جائے اور تعظیم حاصل کر لے، آئی سی ایس کے
 امتحان میں بیٹھے اور کامیاب ہو جائے اور پھر اسی شہر میں
 ڈپٹی کمشنر بن کر آ جائے تو ہمارے نسب پر ست سماج کی لڑکیاں
 دھکیل دھکیل کے بھیجی جائیں گی اس کے پاس!
 شریا منہ سے لگی، صنوبر نے کہا۔

”ہمیں یہ باتیں نہیں اچھی لگتیں، میں کیوں مرد بن جاؤں،
 تم نہ بن جاؤ عورت!“
 منصور نے زور کا ایک تعقیبہ لگایا۔
 شریا نے کہا۔

”ہاں بھیا کہتے تو ٹھیک ہو، خوب یاد آیا مجھے۔ کل ہی
 کی تو بات تھی۔ ڈپٹی صاحب کی بیوی آئی تھیں، یہاں بڑی
 دیر تک رہیں، افضال پر تو حد سے قربان ہوئی جا رہی تھیں
 بار بار اس کی بلائیں لیتی تھیں، ان کے ساتھ ان کی لڑکی بھی
 تھی، بالکل ننھی مٹی، معلوم ہوتا تھا چینی کی گڑیا، کہنے لگیں،
 اس کا اور افضال کا سنگم کتنا اچھا لگتا ہے! وہ تو امی جان
 نے بات کاٹ دی، ورنہ میرا خیال ہے اگر ہمیں سے کوئی

زور دیتا، تو اس شیر خوارگی کے عالم میں بھی اس کا بساہ
افضال سے کرنے پر وہ تیار ہو جاتیں۔

منصور پھر مننے لگا، آج وہ موج میں تھا، جب اس کی طبیعت
رنگ پر ہوتی تھی تو بات بات پر مننے لگتا تھا،

کچھ دیر تک مجمع پر خاموشی سی رہی، پھر منصور نے کہا۔
"بھابی کی یاد اکثر آتی رہتی ہے۔ ان کی موت میسے دل
پر ایک ایسا نقش ہے جو زخم بنتا چلا جا رہا ہے، مجھے بڑی
شرم آتی ہے کہ میری وجہ سے انہیں کافی ذہنی اور دماغی
تکلیف پہنچی!"

"ہاں بھتی تم نے انہیں بہت وق کیا، وہ تمہیں بالکل نہیں
چاہتی تھیں انہیں تو باشم سے محبت تھی، وہ ان کے مرنے سے
پیلے کی باتیں میں نہیں بھول سکتی، یاد کرتی ہوں تو بدن
کے رونٹے کھڑے ہو جاتے ہیں۔ وہ ان کا لاشم کی پیشانی
کو چومنا، وہ ان کا اس کے تلووں سے آنکھیں ملنا، اور
آنکھیں ہلتے ہلتے جہان بحق ہو جانا میری زندگی کا سب سے
بڑا عزم انگیز سانحہ ہے!"

"اور نثر یا مسیہ ابھی، میں اگر چہ تانا تو کبھی ان کا دل

زندگھانا، اس کردار کی عورتیں جس کا نمونہ بھابی تھیں، چشمِ فلک
نے کم دیکھی ہوں گی!

”اور کھلا؟“

”کھلا اور زہرہ سب میں کردار ہے لیکن وہ بھابی کی سہی
بات کہاں؟ کچھ سہل ہے، اس طرح زندگی بسر کر لینا، جس طرح
وہ بسر کر لے گئیں، میرے دل میں جو اتنی جان کی عزت و حرمت
ہے وہ کسی عورت کی نہیں ہے لیکن تریا میہ اخیال
ہے اگر اماں بھی بھابی کی جگہ ہوتیں، تو ان کے پاؤں
ڈگمگا جاتے، وہ عورت تھی، نہیں چٹان! پہاڑ بترغیب
کی آندھیاں چلیں، جذبات کے طوفان اُڈے، شہر کی بے
پروائی، تغافل اور بے رُخی کے بادل چھائے، لیکن پہاڑ اپنی
جگہ قائم تھا، چٹان وہیں کی وہیں موجود تھی، اللہ اکبر!“
”آخر وقت تک انہوں نے یہ راز نہیں ظاہر ہونے دیا۔
کہ ان کے دل میں بھائی حبان کے علاوہ کوئی اور لبا ہوا
ہے، حد ہو گئی ضبط کی!“

”اور کیا ضبط؟ دل میں جو الاکھی بھٹی پڑ رہی ہے لیکن
کیا مجال جو دھواں بھی باہر آجائے، سینہ محبت کا گنجینہ

بنا ہوا ہے، لیکن کیا مجال جو قدم ڈگکا حساب میں، محبوب کو معنوب، اور معنوب کو محبوب بنا لینا، اور ان نہ کرنا انہی کا کام تھا، یہ صرف وہی کر سکتی تھیں!

”ہاکیوس عورت کو بہت جلد ورغلا یا جاسکتا ہے لیکن جیسے جیسے ان کی مایوسی بڑھتی گئی، ان کے استقلال اور عزت کا سورج اور اونچا ہوتا گیا۔“

.. ثریا، لوگ کہتے ہیں، ہم بانگی ہیں، ہم نے سماج کے آئین کے خلاف اس کے بنائے ہوئے ضابطہ کے خلاف، اس کے قائم کئے ہوئے رسم و رواج کے خلاف، اس کے دستور اور اصول کے خلاف بغاوت کی۔ نجا لفظوں کے بڑے سے بڑے طوفان میں بھی، ہمارے پائے ثبات لغزش سے محفوظ رہے، ہم نے سماج کو شکست سے دی، اسے ہار مان لینی پڑی، اور ہم جیت گئے۔“

منصور کی آواز کھبر آگئی تھی، وہ ذرا کے ذرا چپ ہو گیا، پھر اس نے کہا۔

”لیکن ہماری بغاوت کچھ نہیں تھی، اصلی بانگی رضیہ تھی رضیہ!“

” یہ کیا کہنے لگے بھتیہا، انہوں نے بیچاری نے کون سی
 لغاوت کی، وہ تو گھٹ گھٹ کے زندہ رہیں، اور گھٹ
 گھٹ کے مر گئیں۔ ان میں لغاوت کرنے کا حوصلہ ہی نہیں تھا
 حوصلہ ہوتا تو آجاتیں وہ بھی ہماری صف میں، بھائی جان سے
 لغاوت کرتیں اور کھلے بندوں ہاتھم کی ہو رستیں، کچھ بھی کہتی
 سماج، لوگ گھروں سے ڈنڈے لے لے کر نکل آتے لیکن
 پورے استقلال کے ساتھ وہ سب کا مقابلہ کرتیں، آخر
 ہم نے کیا یا نہیں؟ کامیاب ہوئے یا نہیں؟ ضرور وہ بھی
 کامیاب ہوتیں اور آج ہم ان کی جو نامرگی کا، ان کی بے
 بسی کا، ان کی ولد و ز موت کا ماتم نہ کرے ہوتے بلکہ اپنی
 طرح انہیں بھی خوش و خرم مسرور و مطمئن، بے فکر اور بے
 پروا پاتے۔ لیکن وہ حوصلہ ہار گئیں اور آخر اپنی جان
 کھو بیٹھیں۔“

” مجھے تم سے بالکل اتفاق نہیں ہے، جو لغاوت وہ کر
 گئیں۔ وہ کوئی نہیں کر سکتا، باغیوں کی صف میں سب
 سے پہلا درجہ ان کا ہے۔“
 ”ہماری سمجھ میں نہیں آتا بھتیہا“

سمجھنے کی کوشش کرو، حکومت کے خلاف بغاوت کی جا
 سکتی ہے، سماج کے خلاف بغاوت کی جا سکتی ہے۔ دنیا کے
 ہر نظام کے خلاف بغاوت کی جا سکتی ہے، لیکن — ول
 کے خلاف بغاوت نہیں کی جا سکتی، بے شک ہم نے
 سماج کے خلاف بغاوت کی لیکن کب؟ جب ول کے آگے
 ہم ہتھیار ڈال چکے تھے، ہم ایسے فاتح ہیں جو پہلے شکست
 کھا چکا تھا۔ مگر انہوں نے ول کے سامنے بھی ہتھیار نہیں
 ڈالے، انہوں نے بغاوت کی ول کے خلاف بہتے ہوئے
 آنسوؤں کے خلاف چھینٹی ہوئی آہوں کے خلاف، اڈتے
 ہوئے جذبات کے خلاف، ول نے ان پر حملہ کیا، اور وہ
 پھری ہوئی شیرنی کی طرح لڑتی رہیں، آنسوؤں نے انہیں زیر
 کرنا چاہا، لیکن اب آئیں انہوں نے اپنی آنکھ سے
 نہیں ٹپکنے دیا، آہیں مچلیں لیکن انہوں نے سینہ کے قید خانہ
 میں انہیں بیدردی کے ساتھ مار ڈالا، جذبات کا لشکر بڑھا،
 وہ نہتے تھیں، کمزور تھیں، بیمار بھی تھیں، پھر کے کھاتی رہیں
 گھامک ہوئی رہیں، مگر اس لشکر کے سامنے بھی انہوں نے
 ہتھیار نہیں ڈالے، اور بالآخر اس کو بھی کچل ڈالا انہوں نے

روند دیا، پامال کر دیا!

ثریا دم بخور، شاہد مبہوت، صنوبر بگم صم،

منصور نے کہا

.. مجھے فخر تھا اپنی بغاوت پر، انا دم اب بھی نہیں ہوں، لیکن
رضیہ کی موت نے وہ فخر مجھ سے چھین لیا، میں نے تو ہر ہر جملہ
پر شکست کھائی، دل کے سامنے سرنگوں جذبات کے روبرو
ہست ہستہ اتنی شکستیں کھا کر، اگر میں نے ایک سماج سے
بغاوت کی، اور جیت گیا تو کیا جیتا، جیت وہ ہوتی ہے
جس کے آگے پیچھے کوئی ہار نہ ہو، اور یہ جیت صرف اس نے
والی پر ختم ہو گئی۔

اب ثریا کی آنکھیں پر نم تھیں، منصور کہے جا رہا

تھا۔

.. میرا جی چاہتا ہے، رضیہ کا ایک بڑا سا مقبرہ بنواؤں،
چاہے میری ساری دولت اس کی تعمیر پر صرف ہو جائے،
اور پھر اس کے صدر دروازہ پر سنگ مرمر کا ایک بڑا سا
کتبہ نصب کراؤں جیسے لکھا ہوا!
اس باغی کی قبہ جس نے

دل سے بغاوت کی اور اس
کے ٹکڑے کر دیتے !

زندگی میں پہلی مرتبہ آج منصور رو رہا تھا، بچھوٹ پھوٹ
کر بچوں کی طرح ۛ

شاعر انقلاب حضرت جوش ملیح آبادی کے روح پرور کلام کے مجموعے

(جن کے حقوق تاج آفس نے حاصل کر لیے ہیں)

جوش کی آخری عمر کی آخری تصانیف میں سے ایک نونگہ برپا کر
صرف انگریزوں کے لیے والی کتاب جو تاریخ ۱۹۲۵ء میں زیور طبع سے آراستہ
ہو کر شائع ہوگی قیمت چھ روپے۔

تازے کلام کا بہترین مجموعہ، قسم اول پانچ روپے، قسم
دو نم چار روپے۔

واقعات کر بلا کو حضرت جوش نے اپنے انقلابی انداز میں
حسین اور القباہی بیان کیا ہے قیمت ایک روپیہ۔

جوش کے رنگین کلام یعنی عشقیہ غزلیات کا دلکش مجموعہ ہے جس
میں رنگارنگی کے کسی ایسے نئے ہونے کے ہیں قیمت چار روپے۔

یہ مجموعہ کلام اس قدر مقبول ہو چکا ہے کہ اب کسی تعارف
مطلبہ و شہینہ کا محتاج نہیں سمجھا جاتا۔ قیمت پانچ روپے قیمت
خاص سات روپے۔

ملنے کا پتہ
شیخ نذیر احمد مالک کتب خانہ تاج آفس محمد علی روڈ بمبئی ۲

مصنفین اردو
کی

W. & A. R. D. CO.
No. 414 B-2, D.C.H.S.
PECHS Year J. 1914
Hardoff.

بہترین اور نایاب کتابیں

ہم سے طلب فرمائیے

ملنے کا پتہ

کتاب خانہ تاج آفس

محمد علی روڈ

بیبی نمبر ۳۱